

# THE NATURE OF SIN

حقیقت  
نکاح



Allama Rev.W.Hooper

علامہ ہوپر صاحب

1905

# THE NATURE OF SIN

Rev.W.Hooper

رسالہ

## حقیقتِ گناہ

مولفہ

---

پادری ہوپر صاحب سابق پرنسپل ڈونٹی کالج لاہور جس کے اکثر

---

ڈاکٹر جے مولر صاحب کی اسی مضمون کی کتاب سے لئے گئے ہیں۔

---

پنجاب رلیجیون بک سوسائٹی

انارکلی لاہور

۱۹۰۵ء

## فہرستِ مضامین

مضمون	نمبر شمار
پہلا حصہ: گناہ کی ماہیت	
پہلا باب۔ گناہ شریعت کی مخالفت ہے۔	۱
دوسرا باب۔ گناہ خدا کی نافرمانی ہے۔	۲
تیسرا باب۔ گناہ خود غرضی ہے۔	۳
دوسرا حصہ: گناہ کی قصور واری	
چوتھا باب۔ قصور واری کی ماہیت۔	۴
پانچواں باب۔ خدا کی پروردگاری اور آدمی کی قصور واری۔	۵
تیسرا حصہ: کیا گناہ ضروری ہے؟	
چھٹا باب۔ آدمی کی ناتمامی۔	۶
ساتواں باب۔ آدمی کی جسمانییت۔	۷
آٹھواں باب۔ آدمیت کے متضاد احوال۔	۸
نواں باب۔ دو آسما۔	۹
چوتھا حصہ: گناہ کا امکان	
دسواں باب۔ آزادی اور خود مختاری۔	۱۰

گیارہواں باب۔ ہم کسی قدر خود مختار ہیں۔	۱۱
بارہواں باب۔ پوری خود مختاری۔	۱۲
تیرہواں باب۔ خدا کی خالق اور آدمی کی خود مختاری۔	۱۳
چودھواں باب۔ خدا کی قدرت مطلق اور آدمی کی خود مختاری۔	۱۴
پندرہواں باب۔ خدا کا علم مطلق اور آدمی کی خود مختاری۔	۱۵
<b>پانچواں حصہ: گناہ کی تاثیر</b>	
سولہواں باب۔ آدمی کسی قدر گنہگار ہے۔	۱۶
سترہواں باب۔ گناہ آدمی کی طبعی خرابی ہے۔	۱۷
اٹھارہواں باب۔ موروثی بُرا میلان۔	۱۸
اُنیسواں باب۔ طبعی گنہگاری اور موروثی بُرا میلان۔	۱۹
بیسواں باب۔ شخص واحد میں گناہ کی ترقی۔	۲۰

# حقیقتِ گناہ

## پہلا حصہ گناہ کی ماہیت

### پہلا باب

## گناہ شریعت کی مخالفت ہے

اس دُنیا میں جہاں بہت سی خوبیاں ہیں وہاں ایک عیب (بُرائی) بھی ہے۔ جس سے غم اور نقصان پیدا ہوتے ہیں اور جس سے اس دُنیا کی بہت سی روشنی پوشیدہ اور تاریک ہو گئی۔ اُسے بدی کہتے ہیں۔ اس پر غور کرنا اگرچہ خوشی کا باعث نہیں ہے۔ مگر پھر بھی ضرور ہے کیونکہ جب تک اس کی ماہیت (حقیقت) نہ جانیں کس طرح اس پر غالب (فتح مند ہونا) آسکتے ہیں۔ درد و مصیبت سے بے فکر رہنا روح کی بزرگی و شرافت کا نشان ہے۔ لیکن بدی سے بے فکر رہنا بدی کے اور بڑھنے کا سبب ہے۔ اپنی کم عقلی یا نادانی یا کمزوری کے پہچاننے سے افسوس تو ہوتا ہے۔ لیکن اپنے پر عیب نہیں لگایا جاتا مگر جو اپنی بدی سے واقف ہوتا ہے۔ وہ اپنے تئیں معذور بھی جانتا ہے۔ جتنی خرابیاں اور مصیبتیں ہیں ہم یہ سوچ کر ان پر راضی ہو سکتے ہیں کہ ان سے ہمارا حقیقی اور آخری فائدہ ہو گا مگر بدی کا کتنا ہی سوچیں کتنا ہی سیکھیں اُس کی بُرائی کچھ کم نہیں ہوگی۔

وہ قوت جس سے ہم اپنے حال اور افعال (کام۔ اعمال۔ خواص) پر اختیار رکھتے ہیں۔ خود مختاری کہلاتی ہے۔ مرضی تو حیوانوں کی بھی ہوتی ہے لیکن خود مختاری اُن ہی کو حاصل ہوتی ہے جو اپنے تئیں جانتے ہیں اور جو فعل (کام) وہ کرنے والے ہیں اُس کو پہلے سے سوچ سکتے ہیں۔ خود مختاری (آزادی) کے سوا ہم لوگ ایک شریعت سے بھی واقف ہیں۔ خواہ وہ کسی کتاب میں ہو خواہ صرف دل کے اندر ہو وہ شریعت یہ نہیں کہتی ہے کہ کیا ہوتا ہے بلکہ یہ بتاتی ہے کہ کیا ہونا چاہیے۔ اس سے ہماری خود مختاری محدود محکوم (ماتحت) تو ہوتی ہے لیکن روکی نہیں جاتی۔ یہ شریعت سراسر نیکی پر مبنی ہے اور اسی سبب سے ہم لوگ اس کے مطیع (فرمانبردار) ہوتے ہیں نہ اس وجہ سے کہ وہ حکومت کرنے والی ہے۔ انسان کے جتنے اختیاری فعل ہیں۔ سب پر یہ شریعت حکومت کرتی ہے۔ مگر پھر بھی وہ یہ نہیں کہتی کہ کس کس حالت میں کیا کیا کرنا چاہیے۔ اس کے دو سبب ہیں۔

- ۱۔ ایک یہ کہ ہر آدمی کا ہر وقت ایک نیا حال ہوتا ہے۔
- ۲۔ دوسرا یہ کہ تمام انسان کا حال شریعت کی مندوں سے بہت جدا ہے۔

ہاں نوزادوں کو بھی صرف شریعت کافی نہیں ہے بلکہ ان کے لئے بھی ہادی (ہدایت کرنے والا۔ رہنما) ضرور ہے۔

یہ شریعت سب کے واسطے ایک ہی ہے اور بدلی نہیں جاسکتی۔ اگرچہ شریعتیں بہت سی کہلاتی ہیں۔ لیکن وہ اصل میں اسی شریعت کی کم و بیش کامل (مکمل) یا ناقص نقلیں ہیں۔ شریعت کے جو حکم ہوتے ہیں اگرچہ وہ بالکل قطعی (کامل۔ یقینی) نہیں ہوتے۔ لیکن جب ہم انہیں اپنے حال سے مقابلہ کر کے یہ دریافت کرنا چاہتے ہیں کہ اس حاصل میں ہم کو کیا کرنا چاہیے تو بہت سے شک پیدا ہو سکتے ہیں اور ان شکوں کو دور کرنا ہماری تمیز (جانچ۔ عقل) ہی کا کام ہے۔

شریعت کی واقفیت کسی قدر ہر ایک آدمی میں موجود ہے اگر کسی میں مطلق (آزاد۔ بے قید) نہ ہوتی تو اس کی آدمیت میں شک ہوتا۔ جو لوگ اپنے کاموں میں اس کا حکم نہیں پہچانتے ہیں وہ بھی اوروں کے کام کی نسبت خصوصاً ان فعلوں (کاموں) کی نسبت جو انہیں پر واقع ہوں اس کا نام جانتے ہیں۔

اسی شریعت کی مخالفت بدی ہے۔ (جہاں ایسی شریعت کی جس کا اختیار کُلّی (کامل) ہے۔ اور جس کی ضرورت میں شک نہیں ہے مخالفت نظر آتی ہے وہاں بدی کا ظہور (اظہار) معلوم ہوتا ہے)۔ اور بدی یہ ہے کہ جو شریعت سب پر فرض ہے اس کے برخلاف کوئی آدمی اپنی ہی مرضی پر چلنے کی جرأت کرے۔ ہماری خواہشیں کتنا ہی زور کریں۔ اور شریعت پر چلنا ہم کو کتنا ہی ناگوار معلوم ہو۔ مگر اس پر چلنا ہی ہماری سعادت (خوش نصیبی) ہے۔ اور اس سے منہ موڑنا باعثِ ندامت (شرمندگی)۔ بے شک ہزاروں نیک کام ایسے ہوتے ہیں کہ ان کے کرتے وقت شریعت کا خیال نہیں ہوتا لیکن اگر وہ شریعت کے مطابق نہیں ہیں تو نیک نہیں ہیں۔ شریعت ہم سے غیر اور ہماری مرضی اور خیالوں سے آزاد ہے لیکن ہماری خود مختاری کے سبب ہم پر حکومت رکھتی ہے۔ اور جہاں خود مختاری نہیں ہے وہاں وارد نہیں ہو سکتی۔ چنانچہ نادانوں اور دیوانوں کو بدی کے ساتھ منسوب نہیں کر سکتے۔ اور نہ الحقیقت چھوٹے بچوں سے بھی بدی کے کام ہو سکتے ہیں۔ حالانکہ ان میں جو خود مختاری اور شریعت کی واقفیت کے بیچ موجود ہیں۔

اس سے گناہ بھی اُن کے ساتھ ناقص طور پر منسوب ہو سکتے ہیں مقدس کتاب میں گناہ کی یہی تعریف پائی جاتی ہے۔ یوحنا کے پہلے خط کے ۳: ۴<sup>۱</sup> ”گناہ شریعت کی مخالفت ہے۔“ یونانی میں جو حرف تعریف مکرر (دوبارہ) لایا گیا اس سے یہ قول فی الحقیقت حد یعنی تعریف ٹھہرا۔ اس مقام میں میں شک پیش آتے ہیں۔

۱۔ کیا سب طرح کا گناہ شریعت کی مخالفت ہے؟ کیا بدی کا کام اور دل کی حالتِ بد دونوں شریعت کے برخلاف ہیں؟

جواب۔ ہاں۔ کیونکہ نہ صرف کام دل کی حالت سے پیدا ہوتا ہے بلکہ دل کی حالت بھی کام سے پیدا ہوتی ہے۔ اور اگر کام شریعت کے برخلاف ہے تو جو کچھ کام سے پیدا ہوتا ہے وہ بھی اس کے برخلاف ہوگا۔ مقدس کتاب کی بھی گواہی اسی طرح کی ہے۔ ہاں رسول شریعت کی نسبت کہتا تو ہے کہ جو اس کو کرتا ہے سو اس کے سبب سے جیسے گا۔ لیکن ان لفظوں میں کام اور حالت کے فرق کا کچھ ذکر نہیں ہے۔ بلکہ اپنی محنت اور ایمان کے فرق کا ذکر ہے۔ رومیوں کے خط کے ۷: ۱۴۔ میں شریعت کو روحانی یعنی روح القدس کی مرضی اور خیالوں کے موافق لکھا ہے۔ اگر تمام دل کی حالت شریعت کے اختیار میں نہ ہوتی تو کس طرح اس سے گناہ کی شناخت<sup>۲</sup> پیدا ہوئی۔ اور نیز اس صورت میں پابند شریعت آدمی کا استنباز نہ ہو سکتا شریعت ہی کی ناتمامی کے سبب سے ہوتا۔ لیکن رومیوں کے خط کے ۸: ۳ میں صاف لکھا ہے کہ شریعت جسم کے سبب سے کمزور تھی۔ رومیوں کے خط کے ۷: ۱۳ اور ۱۴ کو دیکھو۔ مسیح کی نجات کا یہی مطلب ہے کہ شریعت کے لوازم ہم سے پورے ہو

<sup>۱</sup>۔ اے اول عد یعنی ۳ سے باب اور دوسرے یعنی ۴ سے آیت مراد ہے۔ آئندہ بھی اس کتاب میں ایسا ہی سمجھنا چاہیے۔

<sup>۲</sup>۔ رومیوں کے خط کے ۳: ۲۰ کو دیکھو۔



شریعت اور فرائض میں فرق ہے۔ شریعت سب کے واسطے برابر ہے اور اس میں حالتوں اور وقتوں کا کچھ لحاظ نہیں۔ فرض وہ ہے جو کسی ایک شخص کو کسی خاص وقت اور خاص حالت میں کرنا چاہیے۔ ہر وقت اور ہر حالت میں ہر ایک آدمی پر کچھ نہ کچھ فرض ہے چاہے کسی کام سے باز رہنا ہی کیوں نہ ہو۔ اسی واسطے اگر ہم شریعت کا ذکر چھوڑ کر پوچھیں کہ کیا فرض کی صرف مخالفت ہی بدی ہے۔ یا اس میں نا تمام رہنا بھی بدی ہے؟۔ تو اس سوال کا جواب ہاں ہو گا۔ کیونکہ اگر ہر لمحہ کا فرض پورا نہ ہو تو اس کی مخالفت یعنی گناہ ہوا۔ لیکن اگرچہ ہم ہر وقت کے فرض کو ادا کریں پھر بھی اس سے یہ ثابت نہیں ہوتا کہ ہمارا حال بالکل شریعت کے مطابق ہے یعنی ہم کامل ہیں۔

س۔ کیا یہ ممکن نہیں ہے کہ شریعت کی واقفیت بدی کی واقفیت کا سبب نہ ہو بلکہ شریعت کی واقفیت بدی کی واقفیت کا نتیجہ ہو۔ یعنی جب آدمی اپنے اصلی حال سے بگڑ کر بدی کی طرف مائل (متوجہ) ہو۔ تو کیا اسی وقت شریعت اس کو نہیں معلوم ہونے لگی یہاں تک کہ بدی کو شریعت کی مخالفت کرنے والی نہیں بلکہ شریعت کو بدی کی مخالفت کرنے والی کہنا چاہیے۔

جواب۔ نہیں۔ یہ تو سچ ہے کہ شریعت راستباز (ایماندار) کے واسطے نہیں ہے۔ جیسا کہ رسول تہمتھیں کے پہلے خط کے ۹:۱ میں فرماتا ہے یعنی اگر ہم کامل ہوتے تو شریعت سے ہم کو کچھ واسطہ نہ ہوتا۔ لیکن نا تمامی اور بدی ایک ہی نہیں ہے۔ اگر گناہ نہ ہوتا تو بھی جب تک ہم کامل نہ ہوتے شریعت ہمارے واسطے درکار ہوتی۔ اگر گناہ نہ ہوتا تو شریعت کا ہر ایک حکم جس وقت فرض کے طور پر معلوم ہو جاتا اسی وقت عمل میں آکر رفتہ رفتہ ہم کو کمال تک پہنچا دیتا اور یہ معلوم نہ ہوتا کہ شریعت جبراً حکم کرتی ہے۔ مسج کا یہی حال تھا اور اسی طرح سے وہ اپنے واسطے شریعت کی سندوں کا ذکر کرتا تھا۔ نا تمامی میں گناہ کا امکان تو ہے لیکن کسی چیز کے امکان اور ظہور (ظاہر ہونا) میں بڑا فرق ہے۔

## دوسرا باب

### گناہ خدا کی نافرمانی ہے

شخصیت<sup>1</sup> میں دو باتیں ہیں خوددانی اور خود مختاری۔ خوددانی میں غیردانی بھی شامل ہے کیونکہ ہر شے اپنی ضد سے پہچانی جاتی ہے۔ اگر ہم غیر سے واقف نہ ہوتے تو اپنے تئیں اس سے الگ نہ کر سکتے (خوددانی بغیر غیردانی کے نہیں ہو سکتی اور اسی واسطے غیردانی سے پیدا ہوتی ہے)۔

لیکن وہ غیر کیا ہے؟ کیا وہ دُنیا ہو سکتی ہے؟ نہیں۔ دُنیا نادان ہے یعنی اپنے تئیں نہیں پہچانتی اور نادان سے خوددانی ہر گز نہیں پیدا ہو سکتی۔ پس یقیناً ہماری خوددانی اس خوددان سے پیدا ہوئی ہے جو دُنیا اور سارے شخصوں کا خالق ہے ہماری خوددانی کی بنیاد خدا دانی ہے۔ جتنا ہم اپنے میں غور کرتے ہیں اتنا ہی خدا سے قریب ہو جاتے ہیں۔ جب ہم اپنے تئیں خوب سوچتے ہیں اس وقت دُنیا دانی کا پردہ پھاڑ کر اس کو پاتے ہیں۔ جس سے ہم جیتے اور چلتے پھرتے اور موجود ہیں۔ خدا کو ہم از خود پہچانتے ہیں۔ اور سب چیزوں کو صرف قیاس یا دلیل (خیال یا ثبوت) سے جانتے ہیں۔

اسی طرح ہماری خود مختاری (آزادی) میں تمیز یعنی شریعت کی پہچان شامل ہے اور وہ اس سے محدود ہے یہ دو چیزیں یعنی خدا دانی اور شرع دانی آپس میں بڑا علاقہ رکھتی ہیں۔ سبب خدا دانی کسی میں پیدا ہوتی ہے۔ اسی وقت اس کی تمیز بھی موثر ہوتی ہے۔ جو خدا دانی کو صحیح نہیں مانتا وہ شریعت کا بھی ادب نہیں کرتا۔ اگر کہیں ایسے نیک آدمی ملیں جو خدا کو نہ پہچانتے ہوں تو یہ شاذ (انوکھا۔ غیر معمولی) ہے۔ کسی قوم یا گروہ کا ایسا حال نہیں ہو سکتا۔

ان باتوں سے یہ ثابت ہے کہ شریعت کا بانی اور حاکم خدا ہے۔ پس جو کچھ شریعت کی رو سے ہم پر فرض ہے وہ خدا ہی کی طرف سے ہم پر فرض ہے۔ اور شریعت کی تابعداری خدا کی فرمانبرداری ہے۔ اگر شریعت کا بانی ایسا نہ ہوتا جو سب کا خالق اور مالک ہے تو کس طرح اس کا اختیار سب لوگوں پر ہوتا۔ کس طرح شریعت سب کے واسطے یکساں (برابر) ہوتی۔ اور خدا اس واسطے بھی شریعت کا بانی ہونے کے لائق ہے۔ کہ شریعت اس کی ذات کے واسطے نہیں ہے یعنی اگرچہ اس کا حال اور اس کے افعال (کام) بالکل شریعت کے مطابق ہیں لیکن شریعت کے محکوم ہونے<sup>2</sup> کے سبب سے نہیں ہیں۔ بلکہ از خود ہیں۔ وہ بالذات کمال نیک ہونے کے سبب سے شریعت کا محتاج (ضرورت مند) نہیں ہے۔ لیکن اور شخصوں کی جس طرح ہستی کا بانی ہے اسی طرح شریعت کا بھی بانی ہے۔ انسان تو اپنے اپنے واسطے قاعدہ نکال سکتے ہیں اور جب تک وہ ان کو اچھا معلوم ہوتا ہے۔ اس پر چل بھی سکتے ہیں۔ لیکن وہ جو فی الحقیقت شریعت ہے اور جس میں متفرق رازوں کے بدلتے رہنے سے تغیر و تبدل (فرق۔ تبدیلیاں) نہیں ہوتا۔ اور ہر چند اس کو ٹالو مگر وہ اپنا اختیار جتائے بغیر نہیں رہتی وہ آدمیوں کی طرف سے نہیں بلکہ صرف خدا ہی کی طرف سے ہو سکتی ہے۔

<sup>1</sup> اس کتاب میں ہم نے شخص اس سے مراد رکھی ہے جس میں خوددانی اور خود مختاری ہو۔ اس واسطے خدا اور فرشتے اور انسان لفظ شخص کے ساتھ تعبیر کئے جائیں گے۔ حیوان اور مخلوقات جو انسان سے ادنیٰ ہے وہ شخص میں داخل نہیں۔ آدمی کی شخصیت اس کی روح ہی میں ہے۔ جسم سے غرض نہیں۔

ان باتوں سے یہ ثابت ہوا کہ بدی نہ صرف شریعت کی مخالفت ہے بلکہ خدا کی نافرمانی بھی ہے اور اسی سبب سے وہ گناہ کہلاتی ہے۔ اگر شریعت خدا کی طرف سے نہ ہوتی تو ہم اس کی نافرمانی کو بدی تو کہہ سکتے لیکن گناہ نہ کہہ سکتے۔

## تیسرا باب

### گناہ خود غرضی ہے

اوپر ہم گناہ کی یہ تعریف کر چکے ہیں کہ وہ شریعت کی مخالفت اور خدا کی نافرمانی ہے لیکن یہ تعریف دلالت (ثبوت) <sup>1</sup> التزامی (کسی بات کو ضروری قرار دینا) کے طور پر تھی۔

اب ہم اس کی تعریف دلالت مطابقی کے طور پر کرتے ہیں۔ جس سے اس کی ذات کما ہوا معلوم ہوگی یعنی یہ بتاتے ہیں۔ کہ گناہ کی اصل حقیقت کیا ہے؟ اس کے واسطے پہلے یہ دریافت کرنا چاہیے کہ نیکی کیا ہے؟ ان دونوں کی انواع (اقسام) بے شمار ہیں۔ اور اسی سبب سے ان دونوں میں سے ہر ایک کی ایک حقیقت ٹھہرانی بہت مشکل ہے مگر غیر ممکن نہیں ہے۔ ورنہ سب طرح کی نیکی کو کیوں نیکی کہیں اور سب طرح کی بدی کو کیوں بدی کہیں۔ نیکی اور بدی کی حقیقتیں تجربہ کیے بغیر معلوم نہیں ہو سکتیں بلکہ اس کے بعد تامل (سوچ بچار) کرنے سے دریافت (معلوم) ہوتی ہیں۔ اور اکثر آدمی کسی طرح ان کو نہیں پہچانتے۔ لیکن اس سے یہ لازم نہیں آتا کہ ان کی کوئی حقیقت نہیں ہے۔

یہاں ایک یہ شک پیدا ہوتا ہے۔ کہ کیا خدا کی مرضی اور خلافتِ مرضی کے سوائے نیکی اور بدی کی اور حقیقتیں ٹھہر سکتی ہیں یعنی کیا یہ کافی نہیں ہے۔ کہ جو کچھ خدا چاہتا ہے وہ نیک ہے اور جو کچھ وہ نہیں چاہتا وہ نیک نہیں ہے بلکہ بد ہے۔ یہ رائے یورپ کے بعض معلموں کی ہے۔ بلکہ دے کرت کا یہ مذہب ہے کہ علم ریاضی اور علم منطق کے قواعد بھی خدا کی محض مرضی سے ہیں یعنی اگر خدا چاہتا تو انہیں بدل سکتا۔

لیکن خدا کی خود مختاری بے قاعدہ نہیں ہے۔ خدا کے حکم نہ صرف فرمان ہیں بلکہ اس کی ذات و صفات کے ظاہر کرنے والے بھی ہیں۔ ورنہ ہم کبھی نہ جان سکتے کہ خدا کیسا ہے۔ دنیا اور ہمارے دل کی گواہی بالکل بے فائدہ ہوتی۔ صرف اس کی قدرت ہی معلوم ہوتی۔ اور ایسے خیال سے بے دینی کچھ دور نہیں ہے۔

ایسی خود مختاری آزادی نہیں بلکہ اتفاقات کی تابعداری ہے۔ جو کوئی محض اس وجہ سے کچھ کرنا چاہتا ہے کہ اس فعل (کام) کو اس کا جی چاہا ہے وہ صرف وہی کرنا چاہتا ہے جو اسی وقت کی اتفاقی حالت سے اس کے دل میں آیا ہے۔ لیکن جس کو اس بات کا علم بھی ہے کہ یہ میری خواہش کیوں ہے وہ جو کچھ کرنا چاہتا ہے خود

<sup>1</sup> جس شے کے لئے کوئی لفظ وضع ہوا ہو اگر وہ اس شے کے تمام معنی پر دلالت کرے تو اس دلالت کو دلالت مطابقی کہتے ہیں جیسے انسان کی دلالت حیوان ناطق پر اور اگر وہ لفظ ایسے معنوں پر دلالت کرے جو اس سے کی ذات میں نہیں بلکہ خار جاس کو لازم ہیں تو ایسی دلالت کو دلالت التزامی کہتے ہیں جیسے انسان کی دلالت خدا۔۔۔ ہنسنے والا پر۔

مختاری کے ساتھ چاہتا ہے۔ بے قاعدگی آدمی کے ساتھ تو منسوب ہو سکتی ہے۔ کیوں کہ اس میں علم اور مرضی دونوں جُدا جُدا ہو سکتی ہیں لیکن خُدا کے ساتھ نہیں ہو سکتی۔ کیونکہ اس کے خیالوں کی سچائی اور حکمت اور راستی کے مطابق ہی اس کی مرضی بھی ہمیشہ ہوتی ہے۔

ہاں خُدا کو ماننے بغیر شریعت کو ماننا محض نادانی ہے۔ مگر پھر بھی شریعت خُدا کی محض مرضی سے نہیں ہے بلکہ اس کے علم ہی میں اس کی بنیاد ڈالی گئی ہے۔ جب اس کی یہ مرضی ہوئی کہ جو اس کے علم میں ہے۔ وہ مخلوقات پر ظاہر کرے تو اس وقت شریعت کا ظہور (ظاہر ہونا) ہوا۔ جو لوگ خُدا کے بالکل منکر (انکار کرنا) ہیں۔ وہ بھی اس کی شریعت کو بالکل اپنے دلوں سے نہیں مٹا سکتے۔ اگرچہ آدمی نے خُدا کو چھوڑ دیا ہے۔ مگر پھر بھی اس کی طرف سے ایک ایسا علاقہ (تعلق) رہتا ہے جس سے آدمی پھر اس کی طرف آسکے۔ بعض لوگ تو رومیوں کے ۴:۱۵ سے یہ بات نکالتے ہیں کہ نیک و بد کا فرق شریعت ہی سے ہوا نہ کہ شریعت نیک و بد کے ازلی ابدی فرق کے مطابق بنی ہے۔ لیکن یہ بات اس آیت سے ثابت نہیں ہو سکتی۔ اس میں تو شک نہیں کہ جہاں کچھ شریعت نہیں ہے وہاں اس سے عدول (انکار) بھی نہیں کیا ہے۔ لیکن اس میں نیک و بد کی اصل کا کچھ ذکر نہیں ہے۔

رومیوں کے ۷:۱۲، ۷:۱۳ میں جو لکھا ہے اس سے صاف ثابت ہوتا ہے کہ باوجود شریعت جو بُرے کام ہوتے ہیں۔ ان کی بانی شریعت نہیں ہے کیونکہ یہ پاک اور بے عیب (بے نقص) ہے۔ اور رومیوں کے ۸:۷ سے ثابت ہے کہ بدی شریعت سے نہیں پیدا ہوئی ورنہ پولوس اگرچہ یہ لکھ سکتا ”وہ تابعدار نہیں ہے“۔ مگر نہ لکھ سکتا کہ ”وہ تابعدار ہو سکتا بھی نہیں“۔

اگر نیکی کی حقیقت ہم سے دریافت نہ ہو سکتی تو شریعت ہمارے لئے ظاہری حروف ہی رہتی اور ہمیں اس کے مختلف احکام کو جُدا گانہ ماننا ضرور ہوتا ہے۔ لیکن چونکہ مسیحی لوگ شریعت کے جوئے سے سبکدوش (آزاد۔ بری) ہیں۔ اور رُوح القدس اُن سے شریعت کے اعمال کرتا ہے تو یقین ہے کہ ہم شریعت کا وہ خلاصہ سمجھ بھی سکتے ہیں جس سے اس کے مختلف احکام کا اتحاد (ملاپ۔ ایک) معلوم ہو جائے۔

نیکی کیا چیز ہے؟ اس سوال کا جواب اس بات کے دریافت کرنے سے معلوم ہو گا کہ کس سبب سے اسے کرنا ضرور ہے۔ جو کچھ شریعت پر عمل کرنے کا سبب ہونے کے لائق ہے وہی شریعت کا خلاصہ بھی ہو گا۔ شریعت پر اس کی خوبی کے سبب اور جہنم کے ڈر اور بہشت کی اُمید اور سببوں سے عمل کیا جاتا ہے۔ لیکن ان میں سے کوئی ایسا لائق سبب نہیں معلوم ہوتا جس سے ہر وقت اور ہر حالت میں اس پر عمل کیا جائے۔ جب یہ بات ہے تو پھر وہ کون سا لائق سبب ہے؟ وہ لائق سبب خُدا کی محبت کے سوا اور کوئی نہیں ہے۔

جب مسیح سے پوچھا گیا کہ شریعت کا سب سے بڑا حکم کون سا ہے تو اس نے فرمایا کہ ”محبت کرنی۔ خُدا اور اپنے پڑوسی سے محبت رکھو“۔

اور اس لئے کہ کوئی یہ نہ سمجھے کہ یہ حکم اور حکموں سے صرف بڑا ہے مسیح نے یہ بھی فرمایا کہ ”ان ہی دوا حکام پر ساری شرع اور سب نبیوں کی باتیں موقوف (ٹھہرایا گیا) ہیں۔“ یہاں اگرچہ مسیح نے دو حکم فرمائے لیکن پھر جب خُدا کی محبت کے حکم کی نسبت یہ کہا کہ ”پہلا اور بڑا حکم یہی ہے۔“ تو صاف معلوم ہوتا ہے کہ اسی ایک پہلے حکم میں دونوں کی اصل پائی جائے گی۔

پس خُدا نہ صرف سب سے زیادہ بلکہ صرف وہی اکیلا ہمارے محبت کرنے کے لائق ہے۔ جو محبت اُس کی محبت میں محو (مصروف) ہے وہی محبت قائم اور حقیقی ہے۔ صرف اسی طرح ہم اپنے سارے دل سے خُدا سے محبت رکھ سکتے ہیں۔ ایسی محبت کے ساتھ اور کوئی محبت شریک نہیں ہو سکتی بلکہ اس میں محو ہوگی۔

یہ بات کہ نیکی کی اصل خُدا کی محبت ہے بائبل کی اور آیتوں سے بھی ثابت ہے۔ مسیح نے (یوحنا ۱۴: ۱۵-۳۱: ۱۵) میں خُدا کی محبت کو اپنی نیکی کی اصل کہا۔ اور یوحنا ۱۴: ۱۵، ۲۱، ۲۲، ۲۳ اور ۱۰: ۱۵ میں اپنے شاگردوں کو سکھایا کہ میری محبت ہی سے تم میرے حکموں پر چل سکو گے۔

اسی طرح متی ۱۹: ۱۷ میں جب اس جوان نے نیکی کو کوئی ظاہری چیز اور خُدا سے علیحدہ سمجھ کر پوچھا کہ کون سانیک کام کر کے میں ہمیشہ کی زندگی پاؤں تو مسیح نے (صحیح نسخوں کے موافق) اسے جواب دیا کہ ”تو مجھ سے نیکی کے باب میں کیا پوچھتا ہے نیک تو ایک ہی ہے۔“ اور وہ چیز کام نہیں بلکہ شخص یعنی خُدا ہے۔ اس سے مسیح کا یہ مطلب تھا کہ تو اسی نیک شخص سے ملے گا۔ تو ہمیشہ کی زندگی پائے گا۔ لیکن خُدا کی محبت کس طرح ظاہر ہوگی؟ اس کے حکموں کے ماننے سے۔

اور جب اُس جوان نے کہا کہ ان سب کو میں مان چکا ہوں تو مسیح نے اسے ایک ایسا حکم بتایا جس سے معلوم ہو کہ آیا وہ جوان خُدا سے فی الحقیقت ایسی محبت رکھتا تھا یا نہیں جس کے بغیر اور کوئی حکم درست سے مانا نہیں جاتا۔

آدمیوں میں محبت اول انصاف کی صورت میں دکھائی دیتی ہے۔ جب بچہ رفتہ رفتہ یہ پہچانتا ہے کہ اور لوگوں کے بھی حق ہیں اور ان کے واسطے اپنی خواہشوں کو روکنا ضرور ہے۔ اور جب بالغ اپنے ملک کے قانونوں یا اپنے بادشاہ کے فرمانوں کی تعمیل کئے جانے کے لئے سرگرم ہوتا ہے۔ اس وقت فی الحقیقت محبت کے سایہ اور عکس کے سوا اور کچھ نہیں ہے۔ لیکن جب آدمی خُدا کو اپنا مقصود (غرض۔ ارادہ) جانتا ہے۔ اور سب چیزوں کو اس کے تحت میں دیکھتا ہے اس وقت محبت اپنی ذات اور اصلی صورت دکھا دیتی ہے۔ جو خُدا سے محبت رکھتا ہے اس میں نہ صرف جوش اور سرگرمی پیدا ہوتی ہے۔ جو پھر ٹھنڈی ہو سکتی ہے۔ بلکہ اس کو وہ قطب نما (قطب کی سمت معلوم کرنے والا آلہ) مل گیا ہے جس سے وہ اس دنیا کے اندھیرے سمندر سے بے خطر پار ہو سکتا ہے۔

جو کچھ خُدا کا ہم پر فرض ہے۔ ادب۔ فروتنی۔ فرمانبرداری، توکل اُمید وغیرہ سب اس کی محبت ہی سے پیدا ہوا ہے۔ بلکہ یہ سب محبت کی مختلف صورتیں ہیں۔ ایمان بھی جو اکثر ساری دینداری کی جڑ معلوم ہوتی ہے۔ محبت پر موقوف ہے۔ محبت کوئی دوسری چیز نہیں جو ایمان سے بڑھ جائے بلکہ جو چیز بغیر محبت کے ایمان معلوم ہوتی ہے۔ وہ ایمان نہیں ہے۔ پس اور نیکیاں جس قدر خُدا کی محبت سے پیدا ہوتی ہیں اسی قدر نیک ہیں کیونکہ اور نیکیاں خاص وقت یا خاص حالتوں کے ساتھ مخصوص ہیں۔ لیکن محبت کسی وقت یا حالت کے ساتھ خصوصیت نہیں رکھتی کیونکہ خُدا کی محبت نہ صرف اس کی نعمتوں کی احسان مندی ہے۔ بلکہ اس کی ذات ہی سے اس کے کمال کے سبب محبت رکھنی ہے۔

اگرچہ خُدا کی محبت ہماری مرضی پر موقوف ہے پھر بھی ایک دفعہ چاہنے سے نہیں ہو سکتی۔ خُدا کی طرف سے اس کی محبت کا سبب اس کا فضل ہے اور آدمی کی طرف سے اس فضل کو قبول کرنا۔

محبت صرف شخص ہی سے ہو سکتی ہے کیونکہ اسی میں اپنی بہبودی (بہتری۔ بھلائی) پیدا کرنے کی قابلیت ہے۔ اور محبت کے یہ معنی ہیں کہ کوئی شخص اپنی بہبودی پیدا کر سکتا ہو اور پھر نہ کرے بلکہ اپنے محبوب کی بہبودی اور خیر خواہی میں اس قدر محو ہو جائے کہ اپنی بہبودی کی پروا نہ کرے۔ جو ہم اور تم کا فرق جانتے ہیں وہی محبت کر سکتے ہیں۔

جب آدمیوں میں غایت درجہ (انتہائی۔ حد درجہ) محبت ہوتی ہے۔ تو کبھی کبھی اس کے ساتھ کامل اتحاد (مکمل ملاپ) کی خواہش پیدا ہوتی ہے یعنی وہ یہ چاہتے ہیں کہ اپنے تئیں اپنے محبوب میں فنا کر دیں۔ لیکن ایسی محبت اندھی ہے اور اپنی غرض کو نہیں پہچانتی۔ اگر اس کی خواہش کے موافق ہوتا تو محبت ہی معدوم (فنا) ہو جاتی۔ محبت کی غرض فی الحقیقت یہ ہے کہ محبوب کی مقابرت (نزدیکی۔ صحبت) میں کوئی مانع (انکار) نہ ہو۔ بلکہ کب اپنے محبوب پر اپنے تئیں بخوبی ظاہر کر سکے۔ اور اسی طرح اس کو بھی بخوبی پہچان سکے۔

بیان مذکور کے مطابق ان لوگوں نے جو یورپ میں سُنک اور آسیہ<sup>1</sup> میں صوفی کہلاتے ہیں ہر زمانہ میں یہ سمجھا کہ خُدا کی محبت اسی وقت کامل ہوتی ہے جب آدمی اس طرح خُدا میں مل جائے جس طرح سمندر میں قطرہ خواہ زندگی میں وجد (بے خودی کی حالت) کے سبب (جس کو یورپ میں اکتاسی کہتے ہیں)۔ صرف اپنی دانست (سمجھ) میں خواہ موت کے بعد فی الحقیقت یہ غلطی ایک بہت عمدہ خیال سے پیدا ہوئی ہے۔ لیکن جب اس خیال کی کشتی محبت کے بڑے سمندر کا سفر کر کے ساحل مقصود کے نزدیک پہنچی اسی وقت پنتھے اسما<sup>2</sup> کی چٹانوں سے ٹوٹ گئی۔ اگر خُدا میں ملنا ہی انسان کا کمال ہے تو یہ کمال انسان کو کبھی حاصل نہیں ہو سکتا۔ کیونکہ اس کے حاصل کرنے کے واسطے انسانیت کو چھوڑنا ضرور ہے ہر ایک شخص کی رُوح ایسی ہے۔ کہ جس کی تقسیم نہیں ہو سکتی اور اس سبب سے وہ دوسرے میں نہیں مل سکتا۔ اگر محبت کا کمال اس کی فنا پر موقوف ہوتا تو محبت بے معنی ہوتی۔ برعکس اس کے جو خُدا کی محبت سے اپنے تئیں اسے سونپ دیتا ہے وہ اپنے تئیں کھوتا نہیں۔ بلکہ اسی وقت اپنے تئیں پاتا ہے یعنی اسی وقت اس کی شخصیت اپنا پھل دیتی اور بخوبی ظاہر ہوتی ہے۔ خُدا کی محبت سے غرض یہی ہے کہ ہم بے مزاحمت اس کے ساتھ مقابرت (نزدیکی) رکھیں۔ اور مقدس کتاب میں جو سب سے عمدہ انعام موعود (وعدہ کیا گیا) ہے۔ وہ یہی ہے۔ بعض کی یہ رائے ہے کہ کرنتھیوں پہلے خط کے ۲۸:۱۵ سے جس میں لکھا ہے کہ ”تاکہ خُدا سب میں سب کچھ ہو“ یہ ثابت ہے کہ آخر سب کچھ خُدا میں مل جائے گا۔ لیکن اگر ایسا ہوتا تو کس طرح خُدا سب میں سب کچھ ہو سکتا کیونکہ اس کے سوا اور کوئی نہ رہتا۔

اگر صوفیوں کی رائے درست ہوتی تو خُدا کی محبت ہر قسم کی نیکی کی جڑ کے ساتھ خصوصیت نہیں رکھتی کیونکہ خُدا کی محبت نہ صرف اس کی نعمتوں کی احسان مندی ہے۔ بلکہ اس کی ذات ہی سے اس کے کمال کے سبب محبت رکھنی ہے۔

1- جس کو عام لوگ ایٹیا کہتے ہیں۔

2- جو لوگ سمجھتے ہیں کہ خُدا ہی سب کچھ ہے اور دنیا صرف اس کی صورت ہے اور خالق اور مخلوق میں کوئی حقیقی فرق نہیں ان کو یورپ میں پنتھے اسٹ کہتے ہیں اور ان کی رائے کو پنتھے اسما ویدانت ایک قسم کا۔۔۔ اسما ہے۔

نہ ہو سکتی یعنی اس سے کوئی بے شمار شاخوں والا درخت پیدا نہ ہوتا کیونکہ ان کی رائے کے مطابق خدا کی محبت ہی ایک نیکی ہے اور اس دنیا سے کچھ بھی علاقہ رکھنا اس کے برخلاف ہے لیکن جب کہ خدا نے اور چیزیں پیدا کیں اور اپنے علاقہ میں رکھیں تو جو آدمی اپنے تئیں خدا کو سونپ کر اپنے پر اس کا حق مانتا ہے اس پر ان چیزوں کا بھی حق ہوگا۔

مخلوقات کے ساتھ جو کچھ کرنا ہم کو لازم ہے وہ خدا کے تین کاموں پر موقوف ہے۔

۱۔ خلقت۔ خدا نے اپنے سے علیحدہ طرح طرح کی چیزیں پیدا کیں۔ اور وہ انہیں اپنے علاقہ میں رکھ کر اپنے تئیں ان سے ظاہر کرتا اور ان سے خوش رہتا ہے۔ اس سے صاف معلوم ہوتا ہے۔ کہ مخلوقات کا خدا کی محبت کے سبب سے ہم پر حق ہوتا ہے۔

۲۔ اشخاص کو اپنی صورت پر پیدا کرنا۔ اس سبب سے ہم پر آدمیوں کا حق باقی تمام مخلوقات کے حق سے نہایت زیادہ ہے۔ اسی واسطے خدا کی محبت کے بڑے حکم کے ساتھ مسیح نے دوسرا حکم بھی دیا کہ ”اپنے پڑوسی کو اپنے برابر دوست رکھو۔“ ہم جنسی کے سبب اس حکم کا ماننا تو آسان ہوتا ہے مگر یہ نہیں ہو سکتا کہ اس کی فریضیت (فرض ہونا) اس سے ہو۔ لیکن جب ہم یہ جانتے ہیں کہ آدمی میں خدا کی صورت ہے تو یہ بھی بہت صاف ہے کہ جو خدا سے محبت رکھتا ہے وہ اس کے سبب ہم صورتوں سے بھی محبت کرتے گا۔ پیدائش کے ۶:۹ میں آدمی کے قتل اور (یعقوب کے ۹:۳ سے ۱۱ تک) آدمی کے لعن طعن کرنے کی بدی اسی پر موقوف کی گئی ہے کہ آدمی خدا کی صورت پر پیدا ہوا ہے۔

۳۔ کلام اللہ کا مجسم ہونا اور اس کے سبب گنہگار آدمیوں کا نجات پانا اور پھر اسی سے زمین پر خدا کی بادشاہت قائم ہوئی۔ جو لوگ ان باتوں کو مانتے ہیں انہیں اور آدمیوں کی نسبت سب طرح کی نیکی کرنی نہایت آسان ہے۔ اور پھر ان پر آپس میں ایک دوسرے کا حق ایسا ہوتا ہے کہ اور باقی مخلوقات کا نہیں۔

پس جب کہ یہ بات قرار پاگئی کہ نیکی کی جڑ خدا کی محبت ہے تو یہ بھی ثابت ہو گیا کہ اس محبت کا نہ ہونا یعنی خدا سے دل کو پھیرے رکھنا سب طرح گناہ کی جڑ ہے۔

رومیوں کے خط کے پہلے باب سے ثابت ہے کہ جب آدمیوں نے خدا کو چھوڑ کر مخلوقات کی پرستش کرنی شروع کی اسی وقت اور اسی سبب سے وہ مخلوقات کے غلام ہو کر طرح طرح کی خراب شہوتوں میں پھنس گئے۔ یہاں تک کہ اپنی عقل اور خود مختاری کو جن کے سبب وہ حیوان سے ممتاز (برتر) ہیں۔ ایسے ذلیل کاموں میں خرچ کیا کہ حیوانوں سے بدرجہا بدتر ہو گئے۔ لیکن پولوس کے کہنے سے معلوم ہوتا ہے کہ یہ ساری خرابیاں صرف اسی سبب سے نکلیں کہ آدمی خدا سے پھر گیا اور خدا کے لائق اس کی بزرگی نہ کی اور نہ اس کی شکر گزاری کی اور خدا کی سچائی کو جھوٹ سے بدل ڈالا اور صالح (خالق) کی نسبت مصنوع (مخلوق) کی زیادہ پرستش اور بندگی کی۔ اس مقام سے صاف معلوم ہوتا ہے کہ آدمی پہلے خدا سے محبت رکھتا تھا کہ جس طرح خدا نے آدمی ہی کو پیدا کر کے آرام پایا۔ اسی طرح آدمی بھی خدا ہی کو پا کر آرام سے رہ سکتا ہے۔ جب خدا کی خواہش کسی ایک شخص کے دل سے جاتی رہتی ہے تو اوروں کی دینداری کے سبب ممکن ہے کہ وہ بہت سی طرح کی بدی سے بچا رہے۔ لیکن جب کسی قوم سے جاتی رہتی ہے تو وہ گناہ کے رو سے ضرور ڈوب جائیگی۔ یہ بھی یاد رکھنا چاہیے۔ کہ خدا کی واقفیت کچی اور پکی بھی ہوتی ہے اسی

سبب سے جب انجیل کسی کو سنائی اور سمجھائی جاتی ہے۔ اور وہ قبول نہیں کرتا تو اس وقت گناہ اپنی حقیقت بالکل ظاہر کرتا ہے۔ کیونکہ اس حال میں خدا کی سب سے زیادہ صاف محبت دیدہ و دانستہ (جان بوجھ) رو کی جاتی ہے۔ اسی سبب سے مسیح یا اس کے کلام کے دُنیا میں کسی جگہ آنے سے اس جگہ عدالت ہوتی ہے یعنی وہاں کے لوگوں کی اندرونی حالت ظاہر ہوتی ہے۔ دیکھو یوحنا کے ۹: ۳۹ اور متی کے ۲۱: ۲۲ اور لپطرس کے پہلے خط کے ۲: ۶ سے ۸ تک۔

لیکن محبت بالکل معدوم (نابود) نہیں ہے بلکہ ضرور ہے کہ آدمی کسی نہ کسی سے محبت رکھے۔ اگر وہ اس سے محبت نہیں رکھتا جو محبت کے لائق ہے تو خواہ مخواہ اس سے رکھے گا جو محبت کے لائق نہیں ہے۔ جب خدا اس کا معبود نہ ٹھہرا تو کوئی بُت اس کا معبود ہوگا۔ یہ بُت کیا ہے؟ اکثر لوگ کہتے ہیں کہ دُنیا ہے۔ لیکن دُنیا سے کیا مراد ہے؟ دُنیا کے شخص یا بے جان چیزیں۔ جو شخص نہیں ہے اس سے تو فی الحقیقت محبت نہیں ہو سکتی۔ بلکہ آدمی صرف اس لئے اس کا طالب ہوتا ہے کہ اسے اپنی خوشی وغیرہ کا وسیلہ سمجھتا ہے۔ پھر ممکن نہیں ہے کہ جو شخص اس سے جو کمال محبت کرنے کے لائق ہے اپنا دل روک رکھے دو آدمیوں سے محبت کرے۔ صاف ظاہر ہے کہ آدمی کا بُت خود آدمی ہی ہے کیونکہ وہ اپنے ہی واسطے دُنیا کی چیزوں کو چاہتا ہے۔ اور اپنے ہی واسطے وہ آدمیوں کی صحبت اور کسی قدر ان کا فائدہ بھی چاہتا ہے۔

پس گناہ کی اصل اور حقیقت خود غرضی ہے۔ ظاہر معلوم ہوتا ہے کہ اکثر کام نہ تو خدا کی محبت سے کئے جاتے ہیں۔ نہ خود غرضی سے۔ یہ سچ ہے کہ دونوں مطلب اکثر صدور (صادر ہونا) فعل (کام) کے وقت فاعل (کام کرنے والا) پر ظاہر نہیں ہوئے۔ لیکن جب کسی سبب سے اپنے دل کو آزما یا ہوتا ہے تو اس وقت وہ یہ جان لیتا ہے کہ ان دونوں میں سے ایک نہ ایک ہر ایک کام کی اصل ہے۔ اس سے صاف معلوم ہوتا ہے کہ گناہ نہ صرف بے انتظامی ہے بلکہ بد انتظامی بھی ہے۔ نہ ظاہری طریق کا غبار (گرد) ہے۔ جس کو جھاڑ ڈال سکیں بلکہ ایک حقیقی بگاڑ ہے جو ہمارے دل کے اندر پھیل گیا ہے۔ گناہ کی حقیقت یہ ہے کہ آدمی اپنے تئیں خدا سے علیحدہ دیکھتا ہے اور اپنے تئیں اپنا مقصود بناتا ہے۔ ایسے آدمی بھی ہیں جو ایسے گناہ بہت ہی کم کرتے ہیں جن کے سبب ان کا دل ان پر الزام لگائے۔ لیکن وہ نہ خدا کے واسطے زندگی گزارتے ہیں اور نہ آدمیوں کے واسطے۔ جب ان میں سے کوئی خدا کی طرف رجوع کرتا ہے اور خدا کی محبت اس کے دل میں پیدا ہوتی ہے اس وقت اپنا تمام پچھلا حال جو ظاہر میں بے عیب (پاک۔ صاف) تھا گناہ آلودہ اور مکروہ دیکھتا ہے کیونکہ گناہ اگرچہ اندر ہی مخفی (پوشیدہ۔ بچھپا ہوا) ہوتا ہے۔ اور دُنیا کو عبرت (نصحت پکڑنا۔ خوف) نہیں بخشتا پھر بھی اپنی ساری قدرت سے دل پر حکومت کرتا ہے۔

اس سے یہ نتیجہ نہیں نکلتا کہ اپنا فائدہ اور بہتری چاہنی گناہ ہے بلکہ خدا نے ایسا قاعدہ باندھا ہے کہ شریعت ہی پر چلنے سے آرام اور خوشی ملتی ہے۔ لیکن جب کسی نے اپنے آرام اور خوشی کو اپنا خاص مطلب اور مقصد بنایا تو نہ وہ حاصل ہوئی اور نہ نیکی۔

خود خواہی<sup>1</sup> دو طرح کی ہے۔ ایک تو سب جانداروں کی ہے جس سے وہ اپنی زندگی اور خوشحالی کی حفاظت کرتے ہیں۔ دوسری صرف آدمیوں کی ہے یہ پہچان سکتے ہیں کہ خود ہمارا بھی حق ہم پر ہے اور کسی قدر اپنی بہتری میں کوشش کرنی نہ صرف جائز ہے بلکہ ہم پر فرض بھی ہے۔ یہ دونوں طرح کی خود خواہی گناہ نہیں ہے۔ مقدس کتاب کے اس بیان سے کہ تو اپنے پڑوسی کو اپنے برابر پیار کر صاف معلوم ہوتا ہے۔ کہ اپنے تئیں بھی پیار کرنا چاہیے۔ ورنہ یہ حکم ہوتا کہ تو اپنے تئیں نہیں بلکہ صرف اپنے پڑوسی کو پیار کر۔

<sup>1</sup> یعنی اپنے تئیں چاہنا اور پیار کرنا۔

اس سے یہ شک پیدا ہوتا ہے کہ جب خود خواہی صفت نیک ٹھہری تو خود غرضی کس طرح گناہ کی حقیقت ہو سکتی ہے؟ پس کیا نیکی اور بدی کا فرق صرف درجوں ہی کا فرق ہے؟ شاید اس کا جواب یہ ہو کہ ہم کو اپنی بہتری اسی غرض سے چاہنی چاہیے کہ ہم سے اوروں کا زیادہ فائدہ ہو۔ لیکن اگر اس وجہ سے کہ ہم قیدی ہوں یا اور کسی سبب سے آدمیوں کے دل میں کچھ اثر نہ کر سکتے ہوں تو بھی ہم کو اپنے نفس کا حق ادا کرنا ضرور ہے۔ مگر صحیح جواب یہ ہے کہ جس طرح پہلے خُدا سے محبت رکھنی چاہیے اور پھر اس کے سبب اور آدمیوں سے اسی طرح خُدا کی اسی محبت کے سبب اپنی ذات کو بھی جو خُدا کی صورت پر ہے چاہنا چاہیے۔ جو کوئی اپنے تئیں بگاڑتا ہے وہ خُدا کی صورت کو بگاڑتا ہے جو اپنی بے عزتی کرتا ہے وہ خُدا کی صورت کی تحقیر (حقارت۔ نفرت) کرتا ہے۔ اور جو اپنے تئیں خُدا کے ہاتھ میں دے دیتا ہے۔ وہ خُدا کے ہاتھ سے اپنے تئیں پھر پاتا ہے یعنی وہ حقیقی خود مختاری اور آزادی حاصل کرتا ہے اور اس طرح اپنی حقیقی بہتری کے لئے کوشش کرتا ہے۔ جو خود خواہی اس طرح کی نہیں ہے وہ خود غرضی یعنی عین گناہ ہے۔

یہ بات کہ خود غرضی گناہ کی اصل ہے مقدس کتاب سے خوب ثابت ہے۔ جب گناہ کا پہلا خیال آدمی کو پیش<sup>1</sup> آیا۔ تو اس نے خُدا سے آزادی بلکہ اس کی برابری کا ارادہ کیا۔ پھر گمراہ<sup>2</sup> بیٹے کی تمثیل کہ اس کی خرابی اس سے شروع ہوئی۔ کہ اس نے اپنے باپ سے الگ اپنے لئے مال چاہا اور پھر اس کو پا کر اپنے باپ کے گھر سے بالکل جدا ہو گیا۔ اور جب پولوس نے غایت درجہ (انتہائی درجہ) کے گناہ یعنی دجال (مخالفِ مسیح) کا حال بیان کیا تو کہا کہ ”وہ<sup>3</sup> مرد گناہ خُدا کی ہیکل میں خُدا بن بیٹھے گا اور اپنے تئیں دکھائے گا کہ میں خُدا ہوں“۔ اور یہ صاف ظاہر ہے کہ دینداری کے واسطے جس چیز کا ترک کرنا ضرور ہے وہ گناہ کی حقیقت ہے۔ لیکن جب مسیح اپنی کامل نیکی ظاہر کرنا چاہتا تھا تو یوں فرماتا تھا کہ ”میں<sup>4</sup> اپنی مرضی نہیں بلکہ باپ کی مرضی چاہتا ہوں“۔ اور میں اپنی بزرگی نہیں بلکہ باپ کی بزرگی ڈھونڈھتا ہوں۔ اسی طرح پولوس مسیح کے حق میں کہتا ہے کہ ”وہ اپنی خوشی نہیں چاہتا تھا“۔ اور اسی طرح ہم لوگوں کی نئی پیدائش کا بھی یہ بیان ہے کہ ہم خود غرضی چھوڑ کر صرف خُدا کے واسطے زندگی بسر کریں (لوقا ۱۴:۲۶۔ یوحنا ۱۲:۲۵، کرنتھیوں کے دوسرے خط کے ۵:۱۵ کو دیکھو) اور مسیحیوں کا چال چلن یہ بیان کیا گیا ہے کہ ہم اپنی زندگی خود غرضی میں نہیں بلکہ خُدا کی مرضی اور آدمیوں کی بہبود میں صرف کریں (رومیوں کے خط کے ۱۳:۷، ۸۔ اور کرنتھیوں کے پہلے خط کے ۱۰:۲۴، ۳۳، فلپیوں کے خط کے ۲:۴، ۲۱ کو دیکھو۔

اوستین سے لے کر بہت سے مسیح معلم غرور کو گناہ کی اصل کہتے آئے ہیں۔ لیکن وہ غرور کا بیان اس طرح کرتے ہیں کہ ”غرور فی الحقیقت خُدا کے عوض اپنے سے محبت رکھنی ہے“۔ اور لو تھر اور کانون اور اور مصلحوں نے بے ایمانی کو گناہ کی اصل کہا ہے لیکن بے ایمانی جیسا کہ اوپر ذکر ہوا خُدا کو چھوڑ کر اپنے تئیں پسند کرنے سے نکلتی ہے۔

1۔ پیدائش کے ۵:۳ کو دیکھو۔

2۔ لوقا ۱۲:۱۵ کو دیکھو۔ ۲ تھیلیونیوں کے دوسرے خط کے ۲:۲ کو دیکھو۔

3۔ یوحنا ۵:۳۰، ۷:۱۸، ۸:۱۸ کو دیکھو۔

4۔ رومیوں کے خط کے ۱۵:۳ کو دیکھو۔

بعضوں کی رائے یہ ہے کہ گناہ کی دو اصلیں ہیں یعنی جسم اور خود غرضی۔ لیکن ان کو یہ اقرار کرنا ضرور ہے کہ جسمانی گناہ کو خود غرضی لازم ہے اور خود غرضی کو جسمانی گناہ لازم نہیں۔ اس سے صاف معلوم ہوتا ہے کہ خود غرضی ہی اصل ہے۔

اب یہ دریافت کرنا چاہیے کہ خود غرضی سے کس طرح ہر ایک قسم کا گناہ پیدا ہوتا ہے پہلے یہ یاد رکھنا ضرور ہے کہ آدمی جب گناہ کرتا ہے تو اکثر جان بوجھ کر خود پسندی کو اپنا مقصد اور غرض نہیں بناتا۔ بلکہ اس حال میں بناتا ہے جب کہ گناہ میں بہت ترقی کر چکتا ہے۔ اور اکثر خود غرضی پوشیدہ اپنا اثر کرتی ہے۔

آدمی میں طرح طرح کی خواہشیں خدا کی طرف سے پیدا ہوئی ہیں۔ ان میں سے بعض روحانی ہیں اور بعض جسمانی۔ خواہشیں اس سبب سے ہیں کہ حاجتیں ہیں اور حاجتیں (ضرورتیں) اس وجہ سے کہ آدمی مخلوق ہے۔

یہ خواہشیں دو قسم کی ہیں۔ پہلی قسم کی وہ ہیں جو اپنی حفاظت اپنی ترقی اپنی خوشی کے لئے ہیں۔ ان میں علم کی خواہشیں بھی شامل ہے۔ ان خواہشوں کو خود غرضی نہیں کہنا چاہتے کیونکہ یہ خدا کی طرف سے ہیں۔ اور ہر ایک کی ہستی کے لئے ضرور ہیں بلکہ ان کے بغیر محبت غیر ممکن ہے۔ اور نہ صرف اپنی حفاظت بلکہ اپنی ترقی کی بھی خواہش ضرور ہے کیونکہ جانداروں کی حفاظت بغیر ان کی ترقی کے نہیں ہو سکتی۔ اور اپنی اس ترقی کے لئے یہ بھی ضرور ہے کہ دنیا کی چیزوں کو اپنے کام میں لانے اور اپنے تابعدار کرنے کی خواہش ہو کیونکہ کوئی اپنے ہی سے سیر اور خوش نہیں ہو سکتا بلکہ اس کے واسطے دنیا کی چیزیں ضرور ہیں۔

دوسری قسم کی خواہشیں یہ دو ہیں۔

اول نیکی کرنے یعنی شریعت پر عمل کرنے کی خواہش جو تمیز یعنی شرع دانی سے پیدا ہوتی ہے۔ دوسری خدا کی خواہش جو خدا دانی سے پیدا ہوتی ہے۔ پھر شریعت پر عمل کرنے کی خواہش میں تین خواہشیں شامل ہیں یعنی ایک تو اپنے تئیں دنیا سے آزاد رکھنے کی خواہش جس سے پرہیزگاری ہو شیاری اور دلیری پیدا ہوتی ہے۔ دوسرے اوروں کے حق پہچاننے اور ادا کرنے کی خواہش تیسرے اپنے حقوق کا اوروں کے حقوق کے ساتھ محبت کی رو سے مقابلہ کر کے دونوں کے ادا کرنے کی خواہش۔

اس دوسرے قسم کی خواہشوں کو پہلی قسم کی خواہشوں سے اس بات سے امتیاز (فرق) ہے کہ وہ اپنے ہی واسطے ہیں اور یہ غیر یعنی خدا اور اس کی شریعت کے واسطے ان خواہشوں کے بھی پورا کرنے سے خوشی حاصل ہوتی ہے لیکن یہ خوشی ان کا مقصد نہیں ہے۔

حیوانوں میں صرف خواہشوں سے فوراً اور خواہ مخواہ کام ہوتے ہیں۔ مگر آدمیوں میں ایسا نہیں ہوتا بلکہ ارادے کے وسیلے سے ہوتے ہیں۔ آدمی اپنی خود مختاری (آزادی) سے اپنے ارادہ کو اپنی خواہشوں پر جاری کر کے پیچھے ان کو پورا کرتا یا ان سے باز رہتا ہے۔ اسی سبب سے آدمی کے کام نیک یا بد کہلاتے ہیں۔

پہلی قسم کی خواہشوں کو مار کر دوسری قسم کی خواہشوں کو پورا کرنا آدمی کی خوشحالی نہیں ہے۔ بلکہ یہ مناسب ہے کہ پہلی قسم کی خواہشیں دوسری قسم کی خواہشوں کی تابعدار رہیں۔ جیسا پولوس فرماتا ہے کہ ”چاہیں کھائیں چاہیں پیئیں چاہیں جو کچھ کریں سب خدا کے جلال کے لئے کریں“۔ لیکن نہ صرف تابعدار ہی چاہیے بلکہ دوسری قسم کی خواہشیں پہلی قسم کی خواہشوں کو گویا اپنے میں لے لیں۔ اور ان کو اپنے وسیلے بنا کر اپنا کام کریں یہاں تک کہ پہلی قسم کی کوئی خواہش اکیلی

پوری نہ ہو سکے۔ یہی مسیح کا حال تھا۔ اس سے یہ معلوم ہوتا ہے۔ کہ آدمی کا کام دنیا اور اس کے کاروبار سے علیحدہ رہنا نہیں ہے۔ بلکہ خدا کے پہلے حکم کے مطابق یہ ہے کہ خدا کی صورت پر ہو کر دنیا کی حکومت کرے اور اسے اپنے تابع کرے۔ پیدائش ۱: ۲۶ کو دیکھو۔

اس حکومت کے لئے یہ ضرور ہے کہ آدمی دنیا سے آزاد ہو اور اس آزادی کے واسطے یہ ضرور ہے۔ کہ دنیا سے ایک بالاتر عالم یعنی خدا کی مقاربت (نزدیکی) اس کا مسکن و ماوا (گھر) ہو۔ جب اس کا یہ حال ہے تو وہ دنیا میں ہر جگہ خدا کو دیکھتا ہے۔ اور اپنے مقدور بھر دنیا کو خدا کی مرضی اور مطلب کے مطابق کر دیتا ہے۔ اسی طرح آدمی دنیا پر حکومت کر سکتا ہے اور خدا کا اکا کا ہن ہوئے بغیر دنیا کا بادشاہ نہیں ہو سکتا۔ جو آج کل دنیا کی حکومت کہلاتی ہے یعنی ریل تار وغیرہ کے ذریعہ سے دنیا کو ظاہری طور پر اپنا تابعدار کرنا اس حکومت کے ساتھ فی الحقیقت دنیا کی غلامی ممکن ہے بلکہ اگر آدمی اس پر کفایت (کافی سمجھنا) کرتے ہیں تو اس سے دنیا کی غلامی بہت زیادہ ہی ہوتی ہے۔

جب آدمی اپنی زندگی کے ازلی چشمہ سے جُدا ہو کر اپنا ہی مالک ہو نا اور اپنی ہی خوشی حاصل کرنا چاہتا ہے۔ تو وہ دنیا کی چیزوں میں اپنے تئیں کھو دیتا ہے۔ جس پر اس کو حکومت کرنی چاہیے وہ اب اس کا محکوم (غلام) ہو گیا ہے۔ اور اس کی خواہشیں اپنے مقصد اور مرکز کو کھو کر پریشانی میں پڑی اور دکھ کا باعث ہوئی ہیں۔ آگے وہ حاکم تھا اب محکوم ہو گیا ہے۔

اب وہ دنیا کی چیزوں کو خدا سے الگ جان کر ان کے حاصل کرنے میں کوشش کرتا ہے اور ان میں پھنس جاتا ہے۔ اور ان سے اندھا ہو جاتا ہے۔ وہ گمان (خیال) کرتا ہے کہ میں ان پر حکومت کرتا ہوں لیکن فی الحقیقت ان کا غلام بنتا ہے۔ اسی طرح خود غرضی کے ساتھ کوئی نہ کوئی دنیاوی خواہش ضرور پیدا ہوتی ہے۔ جیسا طس کے پہلے خط کے ۲: ۱۲ اور یوحنا کے پہلے خط کے ۳: ۷ سے معلوم ہوتا ہے۔ یہ دنیاوی خواہش آدمی کو پھسلا کر اور منا کر اس سے گناہ جنتی ہے جیسا کہ یعقوب اپنے خط کے ۱: ۱۴، ۱۵ میں فرماتا ہے۔

۱۔ اگرچہ ہر طرح کی دنیاوی خواہش سے خود غرضی ظاہر ہو سکتی ہے۔ تاہم چونکہ آدمی نہ صرف رُوح بلکہ جسم سے بھی بنا ہے۔ جسمانی خواہش کا زیادہ خطرہ ہے جب تک آدمی کی رُوح خدا کی تابعدار ہے اس وقت تک اس کا جسم اس کی رُوح کا تابعدار رہا۔ اور فوراً اس کے حکموں کو ماننا ہا لیکن جب سے آدمی کی رُوح نے خدا سے سرکشی کی اس وقت سے اس کے جسم نے اس کی رُوح سے سرکشی کی۔ بلکہ اس کے برخلاف ایک طرح سے خود مختار ہو گیا جیسا کہ پولوس رومیوں کے خط ۷: ۲۳ میں فرماتا ہے۔ ”میں اپنے اعضاء میں دوسری شریعت دیکھتا ہوں۔“

جب یہ پھوٹ پڑ گئی تو پھر صلح ہوئی لیکن اس طرح کو رُوح جسم کی تابعدار ہو گئی اور اس کے حکموں کو ماننے لگی۔

جب جسمانی خواہش کسی پر غالب آتی ہے۔ تو وہ طرح سے ظاہر ہوتی ہے۔ بغیر جسمانی خوشی اور جسمانی آرام پیدا ہوتا ہے۔ جسمانی خوشی اپنی خواہش ہی تک رہتی ہے جہاں خواہش پوری ہو گئی خوشی جاتی رہی۔ اس سبب سے جو اس کی بیروی کرتے ہیں۔ وہ ہمیشہ اور زیادہ بے چینی میں گرفتار ہوتے ہیں اور ان کو بے فائدہ کوشش کرنی پڑتی ہے۔ آرام کی خواہش میں سُستی بزدلی غفلت شامل ہے۔

جب خود غرضی اس طرح جسمانی خواہشوں سے ظاہر ہوتی ہے تو ان کے سبب آدمی سے پوشیدہ رہتی ہے۔ کیونکہ آدمی جب ہمیشہ ایسی چیزوں کو ڈھونڈتا رہتا ہے۔ جن سے اس کی خواہش پوری ہو تو اکثر یہ نہیں دیکھتا کہ میں اپنی پرستش کرتا ہوں۔ سو جسم کے سبب آدمی بالکل شیطان بن جانے سے رُک جاتا ہے اور جسمانی گناہ اور گناہوں کی نسبت کچھ چھوٹے ہیں۔

۲۔ برعکس اس کے دولت اختیار اور عزت کی خواہشوں سے خود غرضی بہت ہی کم پوشیدہ رہتی ہے اور اسی سبب سے یہ گناہ زیادہ بڑے ہیں۔ جسمانی خواہشیں اکثر پل بھر کی خوشی بخشنے والی ہوتی ہیں۔ لیکن یہ خواہشیں سوچنے اور بندوبست کرنے ہی سے پوری ہوتی ہیں۔ پھر جسمانی خواہشیں اکثر دوسرے آدمیوں سے نہیں رکتیں اور اس سبب سے ان کی عداوت (دُشمنی) دل میں پیدا نہیں ہوتی۔ بلکہ جو لوگ باہم ان خواہشوں کی پیروی (پہچھے چلنا) کرتے ہیں۔ ان میں اکثر دوستی بھی ہوتی ہے۔ لیکن یہ خواہشیں جہاں تک ایک کی پوری ہوتی ہیں وہاں تک دوسروں کی پوری نہیں ہو سکتیں۔ اس سبب سے دوسروں کی خواہشوں کو روکنا اور ان کا نقصان کرنا اس کو ضرور ہوتا ہے۔ اور اس کا سبب بالکل پوشیدہ نہیں رہ سکتا۔ یعنی یہ کہ وہ اپنے ہی واسطے یہ سب کچھ کرتا ہے۔

اکثر دیکھا جاتا ہے کہ جو لوگ جسمانی خواہشوں کی خوب پیروی کرتے ہیں وہ اوروں کے ساتھ بہت مہربانی اور درد مندی کرتے ہیں۔ اور خاص کر اپنے گھر والوں کے ساتھ بے شک یہ خود غرضی تو ہے کیونکہ آدمی اپنے گھر والوں کو اپنے برابر دیکھتا ہے لیکن یہ محض خود غرضی نہیں ہے۔ اس طرح آدمی کا جسم جو اس کو خدا کا تابع دار ہونے سے روکتا ہے شیاطین کی طرح ہمیشہ کی لا علاج خرابی میں پڑنے سے بھی اس کو بچاتا ہے۔ اور لالچی وغیرہ کی نسبت شہوت پرست کی تو بہ زیادہ آسان ہے کیونکہ وہ اپنی خرابی سے زیادہ واقف ہو سکتا ہے۔

۳۔ خود غرضی ایک طرح کا جھوٹ بھی ہے کیونکہ جب تک آدمی خدا سے ملا ہوا تھا وہ اپنے سے بھی ملا ہوا تھا۔ اور اس کی حقیقی زندگی تھی۔ جب وہ خدا کو چھوڑ کر خود غرض ہو اس وقت سے اس کی زندگی جھوٹی ہو گئی۔ کیونکہ جیسی اس کی ذات ہے ویسا اس کا حال نہیں ہے۔ وہ دنیا میں ہمیشہ اپنی خوشی اور آسودگی (خوشحالی) ڈھونڈتا ہے۔ لیکن ان کے نہ ملنے سے اس کی پیاس جوں کی توں رہتی ہے۔ وہ تلاش میں اور چیز کی ہے۔ اور ملتی اور چیز ہے۔ یہ جھوٹ کبھی کبھی کم و بیش اس کو معلوم بھی ہوتا ہے۔

مقدس کتاب کی گواہی بھی اسی طرح ہے۔ جو لوگ سچائی کے ساتھ منسوب ہوتے ہیں وہی خدا کے ساتھ بھی منسوب ہوتے ہیں۔ یوحنا کے ۸: ۷ اور ۱۸: ۳ اور یوحنا کے پہلے خط کے ۳: ۱۹ اور ۴: ۱۹ اور ۶: ۱۰ کو دیکھو۔ بہت سی جگہ گناہ کو فریب یا فریب دینے والا کہا گیا ہے۔ مثلاً رومیوں کے خط کے ۷: ۱۱ اور کرنتھیوں کے دوسرے خط کے ۱۱: ۱۳ اور انیسویں کے خط کے ۴: ۲۲ اور تیمتھیس کے پہلے خط کے ۲: ۱۴ اور عبرانیوں کے خط کے ۳: ۱۳ میں۔ اور جہاں مسیح نے ایلینس کو آدمی کا ہلاک کرنے والا کہا وہاں یہ بھی کہا کہ ”اس میں سچائی نہیں ہے وہ جھوٹا ہے اور جھوٹ کا باپ“۔ یوحنا کے ۸: ۴۴ کو دیکھو۔

لیکن اس بات سے یہ نہیں ثابت ہوتا کہ گناہ آدمی کا تصور نہیں ہے۔ کیونکہ یہ جھوٹ اس وجہ سے نہیں ہوتا کہ آدمی بدی کو نیکی سمجھتا ہے بلکہ اس وجہ سے کہ وہ خدا سے الگ دنیا کو اپنی خوشی کا باعث جانتا ہے۔ لیکن اس کی یہ خوشی چاہنی بُری ہے۔ بعض لوگ کہتے ہیں کہ آدمی کا اپنی خوشی کو نیکی سے زائد پسند کرنا کچھ تعجب (حیرانگی) کی بات نہیں ہے۔ لیکن اسی کو پسند کرنے سے آدمی کی خرابی ظاہر ہوتی ہے۔ آدمی پہلے خود غرضی سے بگڑتا ہے پچھے گناہ سے فریب کھاتا ہے۔ نہ یہ کہ

گناہ سے فریب کھا کر خود غرض ہوتا ہے۔ اس سے معلوم ہوتا ہے۔ کہ یہ امید بے بنیاد ہے کہ جب یہ دھوکا جاتا رہے گا۔ گناہ آپ سے آپ دُور ہو جائے گا۔ ممکن ہے کہ آدمی گناہ کے دھوکے سے بالکل آگاہ ہو اور پھر بھی اس کا تابعدار رہے۔ کیونکہ جاننا اور ہے اور کرنا اور ہے۔ عقل سے دل نہیں بدلتا۔ بہت سے لوگ گناہ کی بطالت (بے ہودگی) کو خوب جانتے ہیں۔ اور پھر بھی اس میں آلودہ ہوئے جاتے ہیں۔ مسیح نے بے شک کہا ہے کہ ”تم حق کو جانو گے اور حق تم کو آزاد کرے گا۔“ لیکن یہ اس کے کلام پر قائم رہنے پر موقوف ہے۔ یوحنا کے ۸: ۳۱ اور ۳۲ کو دیکھو۔

چونکہ خود غرضی اپنی ذات ہی سے جھوٹ ہے اس لئے اس سے دور غ گوئی (جھوٹ بولنا) اور دروغ سازی (جھوٹی بات بنانا) بھی پیدا ہوتی ہے۔ تھوڑے آدمی تو ایسے ہوں گے۔ کہ ان کو اور آدمیوں کی طرف کچھ احتیاج (ضرورت) نہ ہو۔ اور دروغ (جھوٹ) کی کچھ ضرورت نہ پڑے بلکہ وہ اپنی خود غرضی کو بے شرمی سے ظاہر کرتے ہیں۔ لیکن اکثر آدمیوں کو اور آدمیوں کی مدد ہزاروں طرح سے درکار ہوتی ہے۔ اس واسطے اپنی خود غرضی کو چھپا کر ہزاروں طرح سے فریب دینا انہیں ضرور ہوتا ہے۔ دورغ جو خود غرضی کا بچہ ہے۔ پیچھے بڑا ہو کر اپنی ماں سے جدا ہو جاتا ہے یہاں تک کہ جہاں کچھ مطلب نہیں ہوتا وہاں بھی آدمی جھوٹ بولتے ہیں۔ اور آخر کوچ اور جھوٹ کی پہچان بھی کھودیتے ہیں۔

سب گناہوں سے زیادہ غرور میں خود غرضی ظاہر ہوتی ہے۔ لالچ جھوٹ اور عداوت میں آدمی کے خیال اوروں کی طرف جاتے ہیں۔ لیکن مغرور آدمی اوروں سے قطع نظر (نظر انداز) کر کے اپنی ہی بڑائی کرتا ہے۔

گویا اوروں کا حاجت مند (ضرورت مند) ہی نہیں ہے۔ جو دنیا کی ظاہری چیزوں کے سبب سے غرور کرتا ہے۔ وہ صرف اسی واسطے نادان ہے کہ وہ چیزیں ناپائیدار ہیں۔ لیکن جو باطنی چیزوں مثلاً علم تاثیر کلام نیک اعمال روحانی حال وغیرہ کے سبب غرور کرتا ہے یہ اس کی نسبت بہت زیادہ نادان ہے۔ کیونکہ ان چیزوں میں سب شریک ہو سکتے ہیں۔ آدمی کی خرابی اس سے صاف ظاہر ہے کہ خدا کے جس علاقہ سے فروتنی پیدا ہونی چاہیے۔ اس سے الٹا غرور پیدا ہوتا ہے۔ اور خود فروتنی میں بھی غرور کا بیج چھپا ہوا ہے۔ جو آگ کر فروتنی کو نیست (تباہ) کر سکتا ہے۔ جب مغرور آدمی کو اپنے سے کمتر لوگوں سے کام پڑتا ہے۔ تو وہ ظالم ہو جاتا ہے اور جب اپنے سے برتر سے پڑتا ہے تو ضدی ہو جاتا ہے۔

۵۔ خالص انصاف تو محبت ہی سے پیدا ہوتا ہے۔ کیونکہ وہی کسی کے ساتھ خالص انصاف کر سکتا ہے۔ جو محبت کے سبب اپنا حال ویسا ہی خیال کرتا ہے جیسا دوسرے آدمی کا ہے۔ لیکن جہاں محبت نہیں ہے وہاں بھی اکثر انصاف کا کچھ لحاظ پایا جاتا ہے۔ اس واسطے جو بالکل بے انصاف ہے اور اپنے ہی حقوق کی فکر کرتا ہے۔ اور اوروں کو گویا بے حق سمجھتا ہے اور گویا اپنے ہی تئیں شخص اوروں کو حیوان جانتا ہے اس میں خود غرضی نے بڑی ترقی کی ہے۔

۶۔ خود غرضی سے عداوت بھی پیدا ہوتی ہے بلکہ خود غرضی جب کہ اور آدمیوں کی مزاحمت سے بھڑک اٹھی ہے تو خود عداوت ہو جاتی ہے۔ بے انصاف اسی حالت میں اوروں کا نقصان کرتا ہے۔ جب ان سے اس کی خواہشیں رکتی ہیں لیکن عداوت کرنے والا بے فائدہ بھی اوروں کا نقصان کرنے لگتا ہے۔ ہاں ایسے تو خود غرض لوگ ہوتے ہیں۔ کہ خود غرضی کے سبب عداوت رکھنے سے باز آتے ہیں اور یہ دو طرح سے ہوتا ہے۔ بعض لوگ تو یہاں تک اپنے نفع یا اپنی بڑائی کی فکر و بندوبست کرتے ہیں کہ جب عداوت کرنے سے ان کے مطلب پورے نہیں ہوتے تو وہ اس سے باز آتے ہیں۔ لیکن ان کے دل میں عداوت جوں کی توں رہتی ہے۔

اور جب موقع ملتا ہے۔ تو اس وقت ظاہر بھی ہو جاتی ہے اور بعض لوگ یہاں تک آرام کے خواہاں ہوتے ہیں۔ کہ صرف اس خیال سے عداوت رکھنے سے باز رہتے ہیں کہ اس سے طرح طرح کی تکلیف اور بے آرامی ہوگی۔ لیکن ان کے دلوں میں محض خود غرضی حکوت کرتی ہے۔

عداوت نہ صرف آدمیوں کے ساتھ بلکہ خدا کے ساتھ بھی ہوتی ہے۔ جب خود غرضی کسی پر غالب ہو جاتی ہے تو بھی خدا دانی جاتی نہیں رہتی۔ اور اگر خدا دانی و شرع دانی کے بیچ میں جو علاقہ ہے وہ جھوٹے مذہب کے سبب ٹوٹ نہیں گیا۔ یعنی اگر آدمی خدا کو نیک اور نیکی کا چاہیے والا اور بدی سے نفرت کرنے والا سمجھے تو خود غرضی خدا دانی کو نہایت مزاحم (مزاہمت کرنے والا) سمجھتی ہے۔ اور یہ چاہتی ہے کہ خدا نہ ہوتا۔ جتنا زیادہ کسی نے خدا کو پہچانا اور اس کی مقاربت (نزدیکی) کا مزا چکھا اگر اس سے پھر جائے تو اتنا ہی اس سے غافل (غفلت کرنے والا۔ لاپرواہ) رہنا مشکل ہے۔ اور اتنی ہی اس کی عداوت پیدا ہوتی ہے۔ (یوحنا ۳: ۲۰ اور ۱۵: ۲۴ کو دیکھو۔ چنانچہ ان دنوں یورپ میں بعض کی رائے یہ ہے کہ خدا سے عداوت رکھنے کے سبب اس سے محبت رکھنے کے سببوں سے زیادہ ہیں۔ بلکہ ایسی جماعتیں ہیں۔ کہ جن کے شریک یہ وعدہ کرتے ہیں۔ کہ ہم خدا سے دشمنی رکھیں گے۔

جیسا جھوٹ کا بیان اوپر ہوا ویسا ہی عداوت کا حال ہے یعنی عداوت اس حالت میں ہوتی ہے جب خود غرضی کسی دوسرے آدمی سے رُک جاتی ہے بلکہ اپنی پیدائش کے سبب گویا بھول کر بالکل بے سبب بھی ہوتی ہے یعنی آدمی بے فائدہ بھی اوروں کو دکھ دینے اور ان کے دکھ دیکھنے سے خوش ہوتے ہیں۔ یہ تو سچ ہے کہ جو کچھ آدمی پسند کرتا ہے اسے اچھا سمجھ کر پسند کرتا ہے اور جو کچھ وہ ناپسند کرتا ہے۔ اسے بُرا سمجھ کر ناپسند کرتا ہے۔ لیکن آدمی کی خرابی اسی سے ظاہر ہوتی ہے کہ وہ اوروں کے دکھ کو برا سمجھتا ہے۔

بہت لوگوں کی رائے ہے کہ شہوت پرستی اور بے رحمی آپس میں ضد ہیں۔ لیکن برعکس اس کے ان دونوں میں بڑا علاقہ ہے۔ ایک تو یہ کہ شہوت پرست آسانی سے اپنے معشوق کو بلکہ اپنے<sup>۱</sup> اپنے جسم کو بھی بے رحمی سے ہلاک کر سکتا ہے دوسرے یہ کہ اوروں سے بے رحمی کرنے اور انہیں ہلاک کرنے سے ایک طرح کی جسمانی خوشی پیدا ہوتی ہے۔

مسیح نے جو ابلیس کو خونی اور جھوٹا کہا اس سے اس نے عداوت اور جھوٹ کو اصلی گناہ ٹھہرایا۔ یہ دونوں خود غرضی سے اس طرح پیدا ہوتے ہیں کہ جب اس کے ساتھ خوف ہوتا ہے۔ تو جھوٹ پیدا ہوتا ہے۔ اور جب اس کے ساتھ ہمت ہوتی ہے۔ تو عداوت پیدا ہوتی ہے۔ اور پھر عداوت جھوٹ سے پیدا ہوتی ہے اس لئے کہ خدا حق کا طرفدار ہے اور جھوٹ عداوت سے پیدا ہوتا ہے۔ اس لئے کہ جھوٹ کے وسیلے سے عداوت کامیاب ہوتی ہے۔

۷۔ اسی طرح سے وہ گناہ بھی جو عقل سے تعلق رکھتے ہیں اسی خود غرضی سے نکلتے ہیں۔ کیونکہ عقل دل کی حالت پر بہت موقوف ہے جس طرح وہ جواب جو کسی شے کی حقیقت کی نسبت ملیں اس شے کی حقیقت کے سوالوں پر موقوف ہیں۔ اسی طرح وہ سوال بھی دل کی حالت پر بہت موقوف ہوتے ہیں۔ اور دل اور عقل کا یہ علاقہ محض عقلی باتوں کی طرح منطق کے قاعدوں کا پابند نہیں ہے۔ ہاں یہ علاقہ علم کی سب باتوں میں یکساں نہیں ہے بلکہ جتنی وہ زیادہ خیالی ہیں اتنا ہی علاقہ کم ہے۔ مثلاً علم ریاضی جو بالکل خیالی ہے دل کی حالت پر کچھ بھی موقوف نہیں۔ لیکن علم کی باتیں خود آدمی سے اور خاص کر اس کی حقیقت سے جو روح ہے

۱۔ سلاطین کی پہلی کتاب کے ۲۸: ۱۸ کو دیکھو۔

جتنی زیادہ نسبت رکھتی ہیں اتنی ہی زیادہ عقل پر موقوف معلوم ہوتی ہے۔ بلکہ دینی باتیں دل ہی کے راستہ سے عقل کو پہنچتی ہیں۔ چنانچہ پہلے انہیں پسند کرنا ہوتا ہے۔ اور اس کے بعد سمجھنا۔ سب سے زیادہ مسیحی دین کا یہ حال ہے۔ یوحنا کے ۴:۱ سے معلوم ہوتا ہے کہ کلام اللہ آدمی کا نور صرف اس لئے ہے کہ وہ آدمی کی زندگی ہے۔ یوحنا کے ۷:۷ سے معلوم ہوتا ہے۔ کہ جو کوئی خدا کی مرضی پر عمل کرنے کی خواہش رکھے وہی مسیح کی تعلیم مانے گا۔ یوحنا کے ۸:۷ سے معلوم ہوتا ہے کہ جس کا دل خدا کی طرف نہیں وہ خدا کا کلام قبول نہیں کر سکتا۔ کرنتھیوں کے پہلے خط کے ۱۴:۲ سے معلوم ہوتا ہے کہ نفس پرست آدمی خدا کی روح کی باتیں قبول نہیں کر سکتا۔ جو کوئی اپنی خواہشوں کو خدا کی شریعت کے مطابق نہیں کرتا۔ وہ خدا کی شریعت کو اپنی خواہشوں کے مطابق کرنے میں کوشش کرتا ہے۔ مسیح اپنی تعلیم کی سچائی کو اپنی بے گناہی پر موقوف کرتا تھا۔ یوحنا کے ۸:۷ کو دیکھو۔ پروتاگور ایک پُرانے یونانی فیلسوف نے تمام بنی آدم کے حق میں کہا کہ ”انسان سب چیزوں کا پیمانہ ہے“۔ مگر یہ فی الحقیقت مسیح ہی پر صادق (سچا) آتا ہے۔

۸۔ دو گناہ اور بھی ہیں جو معاملات سے نسبت رکھتے ہیں یعنی بے وقوفی اور بے تدبیر۔ بیوقوفی ناجائز مقصدوں کو پسند کرنا ہے۔ اور بے تدبیری کسی مقصد کے واسطے نامناسب تدبیر کرنی۔ خود غرضی محض بیوقوفی ہے کیونکہ اگر کوئی شخص خدا کا خیال چھوڑ کر اپنے ہی فائدہ اور ترقی کے واسطے نہایت ہوشیاری سے بھی تدبیریں سوچے اور انہیں عمل میں بھی لائے مگر جب کہ اس کا مقصد ہی نہایت کمتر اور ناچیز ہے تو اس میں دانائی کہاں؟۔

بے تدبیری فی الحقیقت کم عقلی کا نتیجہ نہیں ہے۔ کیونکہ جو کم عقل آدمی خود غرضی سے اندھانہ ہوا اور اپنی کم عقلی کو پہچانتا ہو۔ وہ ان کاموں کو جنہیں وہ درستی سے نہیں کر سکتا اپنے ذمہ نہ لے گا۔ پس بے تدبیری خواہ سُستی کا نتیجہ ہو خواہ غرور و جلد بازی کا دونوں صورتوں میں خود غرضی سے پیدا ہوتی ہے (لوقا ۱۲: ۸ اور ۱۶: ۸) کو دیکھو۔

گناہ دو قسم کا ہے ایک دائمی حالت کا اور دوسرا کسی خاص وقت کا کام۔ مقدس کتاب میں اکثر گناہ کے یہ دوسرے معنی لئے گئے ہیں۔ لیکن رومیوں کے خط میں ۱۲: ۵ سے ۸ باب تک اور خصوصاً ۷ باب کی ۷ آیت سے ۲۵ تک پہلے معنی مراد ہیں۔ دوسری قسم کا گناہ دو طرح کا ہے۔ بالعمد اور بلا عمد۔ البتہ جو شریعت کے برخلاف ہے وہ گناہ ہے بشرطیکہ آدمی اس شریعت کو سمجھتا ہو۔ ہر طرح کے گناہ کی بنیاد آدمی کی خود مختاری میں ڈالی گئی ہے۔ لیکن پھر بھی ہر ایک گناہ جس وقت کیا جاتا ہے۔ عمداً نہیں کیا جاتا۔ مثلاً دوسرے آدمی کی اقبال مندی سے جو حسد ہوتا ہے۔ اور شہوت اور غضب کی جو حرکتیں دل میں آپ سے آپ پیدا ہوتی ہیں۔ وہ گناہ کی دائمی حالت سے نکلتی ہیں۔ اور بے شک گناہ ہیں۔ اور اسی طرح جو ہم پر فرض ہے اسے نہ کرنا گو اس میں عمداً شریعت کی مخالفت نہ ہو گناہ ہے۔

اگرچہ خود غرضی فی الحقیقت سارے گناہوں کی اصل ہے۔ پھر بھی ممکن ہے کہ کوئی آدمی اپنی غرض کے خیال سے نہیں بلکہ اوروں کے فائدہ کے واسطے گناہ کرے مثلاً غریبوں کو کھلانے کے واسطے امیروں کا مال چرائے اگر کوئی کہے کہ ایسا کام گناہ نہیں ہے۔ تو شاید کوئی گناہ بھی ایسا نہ ہوگا۔ جس میں کسی نہ کسی طرح کا عذر (بہانہ) نہ نکل سکے۔ گو بارہا ایسے خیالوں سے گنہگار کا قصور کم معلوم ہوتا ہے لیکن وہ گناہ ضرور ہے۔ اور اس کی خود غرضی اس سے ظاہر ہے کہ اس نے اوروں کو فائدہ پہنچانے میں اپنی ہی رائے کو شریعت کے احکام سے زیادہ پسند کیا۔

# دوسرا حصہ گناہ کی قصور واری

## چوتھا باب

### قصور واری کی ماہیت

اب یہ دو باتیں تو ثابت ہو چکیں کہ نیکی وہ ہے جو ہونی چاہیے اور بدی وہ ہے جو نہ ہونی چاہیے۔ لیکن یہ ان کی تعریف نہیں ہے۔ خوش سلیقگی اور شائستگی بھی وہ ہے جو ہونی چاہیے اور بد سلیقگی اور ناشائستگی وہ ہے جو نہ ہونی چاہیے۔ البتہ نیکی اور خوش سلیقگی اور بدی اور بد سلیقگی کے خیالات میں بڑا علاقہ ہے کیونکہ آدمی خود بخود سمجھتا ہے کہ نیکی ظاہر میں بھی نیک اور بدی ظاہر میں بھی بد ہونی چاہیے۔ لیکن پھر بھی ان میں زمین و آسمان کا فرق ہے۔ جس آدمی کو خوش سلیقگی کا شوق نہیں ہے۔ اس پر عیب نہیں لگایا جاتا لیکن جس کو نیکی کا شوق نہیں اس پر ضرور عیب لگایا جاتا ہے۔ اور وہ معذور نہیں ہوتا کیونکہ نیکی سب آدمیوں پر برابر فرض ہے پھر بد سلیقگی ناشائستگی کا کام فاعل پر موقوف نہیں ہے۔ گو فاعل (کام کرنے والا) کیسا ہی کیوں نہ ہو اس کام کی بد سلیقگی یا ناشائستگی میں فعل (کام) نہیں آئے گا۔ لیکن گناہ ہمیشہ گنہگار پر موقوف ہے بلکہ اس سے الگ ہو کر گناہ نہیں ہے۔ پس ہم اس علاقہ کو جو گناہ اپنے فاعل سے رکھتا ہے اس کی قصور واری کہتے ہیں۔ یعنی جب گناہ ہو تو ہم یہ نہیں کہہ سکتے ہیں کہ جو ہو اسو ہو اب کچھ اس کا فکر نہیں۔ بلکہ اس کا فاعل اس کے سبب سے قصور وار ہے اور فاعل کی قصور واری یعنی وہ علاقہ جو وہ اپنے گناہ سے رکھتا ہے جاتی نہیں رہتی۔ گناہ تو دم بھر میں ہو چکا لیکن اس میں جو قصور واری ہے وہ دائمی (ابدی) ہے۔

قصور واری کے خیال میں دو باتیں شامل ہیں۔ ایک یہ کہ گنہگار اپنے گناہ کا بانی ہے۔ اور گناہ صرف گنہگار کا نتیجہ نہیں بلکہ اس کا کام بھی ہے۔ اسی واسطے وہ اس کا جواب دہ ہے۔ یہ کوئی نہیں کہہ سکتا ہے کہ میرا کام تو بد ہے لیکن میں بد نہیں ہوں۔

دوسرے یہ کہ گنہگار اپنے گناہ کے سبب مستوجب (لازم ہونے والی) سزا ہے۔ عہد نامہ جدید (نیا عہد نامہ) میں گناہ کی قصور واری کو قرض کے مشابہ لکھا ہے۔ متی کے ۶: ۱۲ اور لوقا کے ۷: ۴۱ اور ۱۲: ۵۹۔ اور ۱۳: ۴ کو دیکھو۔ عہد نامہ عتیق (پُرانا عہد نامہ) میں گناہ کی مغفرت (نجات) ایسے لفظوں کے ساتھ بیان کی گئی ہے۔ کہ جن کے اصلی معنی اٹھالے جانا چھپانا اور ڈھانکنا ہیں۔ ان سب استعمالوں سے صاف ظاہر ہے کہ بائبل کے موافق بھی گناہ کی قصور واری ہے۔

اب یہ شک پیدا ہوتا ہے۔ کہ کیا سب گناہوں کی قصور واری برابر ہے۔ مستواک لوگوں کی تو یہی رائے تھی۔ لیکن علی العموم (عام طور پر) انسان کی تمیز اس سے انکار کرتی ہے۔ اور موسوی شریعت میں جو مختلف گناہوں کے واسطے مختلف کفارے مقرر ہوئے۔ اس سے اور متی کے ۵: ۲۱ اور ۱۰: ۱۱ اور ۱۲: ۲۱ اور ۲۲ اور لوقا کے ۱۲: ۱۳ اور ۱۴: ۱۹ اور یوحنا کے ۱۱: ۱۹ اور یوحنا کے پہلے خط کے ۵: ۱۶ سے صاف ظاہر ہے کہ بائبل بھی اس سے انکار کرتی ہے۔

پس قصور واریوں میں کیا فرق ہو گا؟ گناہوں کی دو قسمیں جو مسلمانوں نے کبیرہ و صغیرہ (بڑے اور چھوٹے) اور رومی کلیسیاء والوں نے مہلک (خطرناک) اور قابل العفو (قابل معافی) ٹھہرائی ہیں۔ یہ تو نادانی ہے اور بڑے نقصان کا بھی باعث ہے۔ کیونکہ ایک تو قصور واری کے درجے ہی دو سے زیادہ بلکہ بے شمار میں دوسرے اس طرح کی تقسیم میں گناہ کی صرف ظاہری صورت پر نظر ہوتی ہے۔

قصور واری کا فرق دو طرح سے دریافت ہوتا ہے ایک یہ کہ گناہ کس قدر قصداً (ارادہ کے ساتھ) کیا گیا دوسرے یہ کہ خود غرضی کس قدر اس سے ظاہر ہوئی۔ پھر قصور واری صرف قصد (ارادہ۔ نیت) کی مقدار ہی پر موقوف نہیں ہے بلکہ خود گناہ کے بھی درجے ہیں۔ بالکل یہ جو ابدی کے لئے ضرور ہے کہ آدمی گناہ بالکل یہ خود مختاری سے اور اس کو بالکل گناہ ہی جان کر کرے۔ پس جس قدر ان دونوں میں سے کوئی کم ہو گا۔ قصور واری بھی کم ہو گی۔

اکثر لوگ سمجھتے ہیں کہ نادانی سے تمام گناہ کی قصور واری دور ہو جاتی ہے۔ لیکن نادانی دو طرح کی ہے ایک صغرے<sup>1</sup> یعنی امور دینیوں میں دوسری کبڑے یعنی امور شریعت میں۔ مثلاً دو آدمیوں کی دو ہم شکل چیزیں ہیں ان میں سے ایک آدمی دوسرے کی چیز کو اپنی سمجھ کر لے لے تو یہ چوری نہیں ہے۔ اور نہ اس کی کچھ قصور واری ہے۔ اور جس صورت میں کہ وہ سوچنے اور پوچھنے سے جان سکتا ہے کہ یہ میری چیز نہیں ہے۔

تو اس کی کچھ قصور واری ہے۔ اور جتنا یہ دریافت کرنا آسان ہے اتنی ہی قصور واری بھی زیادہ ہے۔ لیکن امور دینیوں کی نادانی سے جو قصور واری ہوتی ہے۔ وہ اس قصور واری سے کم ہے جو امور شریعت کی نادانی سے ہوتی ہے۔ پھر یہ نادانی بھی یکساں نہیں ہے۔ جن آدمیوں کی تمیز ان کی بچپن کی تعلیم سے تاریک ہوئی ہو ان کی قصور واری ان لوگوں کی قصور واری سے کم ہے جنہوں نے اپنی ہی بد چلنی سے اپنی تمیز کو تاریک کر دیا ہو۔ اور اگر کوئی آدمی جب سے کہ تمیز کی آواز اس کے کان میں پہنچتی اس کی فرمانبرداری کرتا تو اس کی تمیز رفتہ رفتہ روشن ہو جاتی اور امور شریعت کی نادانی کم۔ اسی واسطے جو لوگ غیر مذہب سے مسیحی مذہب میں آتے ہیں وہ اپنی جہالت کے وقت کے گناہوں کے سبب سے اپنے تئیں قصور وار سمجھتے ہیں۔ البتہ بائبل غیر مذہب والوں کی قصور واری کو بہت کم تو کہتی ہے۔ متی کے ۲۱:۱۱ سے ۲۲ تک اور اعمال کے ۱۷:۳۰ اور رومیوں کے خط کے ۲:۹ کو دیکھو لیکن قصور واری ان کی بھی ضرور ہے۔ ان کے دلوں میں اصلی خُدا دانی ہے اور وہ خُدا کے کاموں سے جو دنیا میں ہوتے ہیں۔ تازہ ہوتی ہے۔ اعمال کے ۱۷:۱۶، ۱۷:۱۷ اور ۱۷:۱۷ سے ۲۹ تک اور رومیوں کے خط کے ۱:۱۹، ۲۰ اور ۲۱، ۲۲۔ اور ۱۵:۲ اور ۳:۲۳ کو دیکھو۔ پولوس جب اپنے پچھلے حال کا ذکر کرتا ہے۔ تو کہتا ہے۔ کہ میں اس وقت نادان تھا لیکن پھر بھی اپنے تئیں اول درجہ کا گنہگار ٹھہراتا ہے۔ اور اس رحمت اور تحمل (برداشت) کا جو خُدا نے اس پر ظاہر کیا شکر کرتا ہے۔ تمہیں تھیں کے پہلے خط کے ۱:۱۲ سے ۱۶ تک دیکھو۔

رومیوں کے خط کے ۱۳:۲۳ سے بعض لوگوں نے سمجھا ہے کہ پولوس کی رائے میں قصور واری بالکل گنہگار کی تمیز پر موقوف ہے۔ لیکن پولوس نے یہ نہیں لکھا کہ جو کچھ ایمان سے ہے وہ نیک ہے بلکہ یہ لکھا ہے کہ جو کچھ ایمان سے نہیں وہ گناہ ہے۔ یہ تو سچ ہے کہ جو کچھ تمیز حکم دے اس کا کرنا لازم ہے۔ اور نہ کرنا

1- آدمی کی تمیز میں ایک طرح کی شکل بدیہی الاتناج پیدا ہوتی ہے۔ مثلاً

صغرے۔ یہ کام کرنا چوری کرنی ہے۔

کبرے۔ چوری کرنی ناجائز ہے۔

نیتہ۔ پس یہ کام کرنا ناجائز ہے۔

یہاں کبرے شریعت سے معلوم ہوتا ہے اور صغرے امور دینیوں سے۔

گناہ ہے لیکن اس سے یہ نتیجہ نہیں نکلتا کہ اس کا کرنا ہمیشہ نیک ہے۔ گناہ کے ساتھ یہ ایک سخت خرابی لگی ہوئی ہے۔ کہ جب تمیز اس کے سبب سے بگڑ گئی تو کرنا اور نہ کرنا دونوں گناہ ہیں۔ جنہوں نے خُدا<sup>1</sup> بندگی سمجھ کر حواریوں (شاگردوں) کو قتل کیا انہوں نے گناہ کیا لیکن اگر وہ ان کو قتل نہ کرتے تو بھی گناہ ان پر رہتا ہے۔

مسیح نے بے ایمان یہودیوں کے حق میں کہا کہ ”اگر<sup>2</sup> میں آکر ان سے نہ بولتا۔۔۔ تو وہ گنہگار نہ ہوتے“۔ صاف ظاہر ہے کہ اس کے معنی یہ ہیں کہ اس گناہ کی (یعنی مسیح کو رد کرنے کی) قصور واری ان سے نہ ہوتی کیونکہ یوحنا کے ۶: ۳۶ میں بے ایمان کے حق میں لکھا ہے۔ کہ ”خُدا کا قہر اس پر قائم رہتا ہے“۔ اور یوحنا کے ۹: ۴۱ سے ظاہر ہے کہ وہ لوگ کسی قدر مسیح کی تعلیم کو سمجھتے بھی تھے۔ بالکل نادان نہ تھے۔ لوقا کے ۱۲: ۴ اور ۸: ۴۸ سے ظاہر ہے کہ دانائی اور نادانی سے قصور واری کے صرف درجے ہی کا فرق ہوتا ہے۔ مسیح نے اپنے قاتلوں کے حق میں یہ کہا ہے کہ ”وہ نہیں جانتے تھے۔ کہ کیا کرتے ہیں“۔ لیکن اگر وہ انہیں بالکل بے قصور سمجھتا تو یہ کیوں کہتا کہ ”اے باپ انہیں معاف کر“ ان سب باتوں سے صاف ظاہر ہے کہ داؤد نے جو دُعا مانگی کہ غیر معلوم<sup>3</sup> باتوں سے مجھے بے قصور وار ٹھہرا۔ وہ صرف یہودیوں کے لئے نہیں بلکہ ہمارے اور سب لوگوں کے لئے بھی نہایت مناسب دُعا ہے۔

قصور واری اور اس کی واقفیت میں بڑا فرق ہے۔ قصور واری اور اس کی واقفیت یہ دونوں بالکل علیحدہ ہیں یعنی اگر آدمی اپنے تئیں مطلق (بالکل) قصور وار نہ جانتا تو بھی اس کی قصور واری میں کچھ فرق نہ آتا۔ کیونکہ جب شریعت یہ فرمان جاری کرتی ہے۔ کہ ”چاہیے“ تو جہاں اس کی فرمانبرداری نہیں ہوئی وہاں دوسرا فرمان ضرور جاری ہو گا۔ کہ ”یہ چاہیے تھا“۔ یعنی آدمی قصور وار ہے۔ آدمی شروع ہی سے شریعت کا قرض دار ہے۔ لیکن گناہ کرنے سے یہ قرض داری ہمیشہ قائم رہتی ہے۔ مگر معلوم ہوتا ہے کہ بہت ہی کم لوگ ایسے ہیں کہ جن کو اپنی قصور واری کی واقفیت مطلق (آزاد) نہ ہو۔ جہاں کہیں شریعت کی کچھ واقفیت ہے وہاں قصور واری کی بھی کم و بیش واقفیت رہنی ضرور ہے۔

پھر بھی ہم یہ نہیں کہہ سکتے ہیں کہ جہاں گناہ ہے وہاں اس کی قصور واری کی واقفیت بھی ہے۔ برعکس اس کے اکثر لوگ جب عام گناہ کرتے ہیں تو اپنے تئیں کچھ بھی قصور وار نہیں جانتے اور صرف اس وقت اپنے تئیں قصور وار جانتے ہیں جب کہ ان سے کوئی عجیب یا خلاف قاعدہ گناہ ہوتا ہے۔

مگر جس کو قصور واری کی بالکل یہ واقفیت نہیں ہے اس کے بھی دل میں ایک طرح اضطراب (بے چینی) رہتا ہے۔ کیونکہ خود غرض آدمی کو پوری تسلی نہیں ہو سکتی اور کبھی کبھی وہ اپنے خطرناک حال کو پہچان کر گھبراتا ہے۔

توبہ میں اور قصور واری کی واقفیت میں بڑا فرق ہے۔ قصور واری کی واقفیت خواہ مخواہ ہوتی ہے۔ آدمی اس کو پیدا نہیں کرتا بلکہ وہ آدمی میں خود پیدا ہو کر اس کو اپنے قبضہ میں رکھتی ہے۔ اور انہیں جو شریعت کی پابندی کو ہیچ (نکما) جانتے ہیں۔ بغیر ظاہر ہوئے اپنا پابندر رکھتی ہے۔ بلکہ کبھی کبھی ایسا زور کرتی ہے۔ کہ آدمی کو خود اپنے گناہ کا اقرار کر کے اس کی سزا اور آدمیوں سے پانی ضرور ہوتی ہے۔ برعکس اس کے تو یہ آدمی کا فعل (کام) ہے جو وہ خود مختار ہو کر کرتا ہے۔ تا تب آدمی (توبہ کرنے

1۔ یوحنا کے ۱۶: ۲ کو دیکھو۔

2۔ یوحنا کے ۱۵: ۲۶ اور ۳ کو دیکھو۔

3۔ زبور ۱۹: ۱۳ کو دیکھو۔

والا آدمی) تصور واری کی واقفیت کے ڈکھ کو واجب (لازمی) سمجھ کر اس کو قبول کر لیتا ہے۔ توبہ نجات کا پہلا کام اور خُدا کی طرف پھرنے کا پہلا کام ہے۔ کرنہیوں کے پہلے خط کے ۷:۹ سے ۱۱ تک دیکھو۔ وہاں جو دُنیاوی غم مذکور ہے اس میں تصور واری کی واقفیت کا ڈکھ شامل ہے مگر جب توبہ اس کے ساتھ ہو جاتی ہے۔ تو عقباً وای غم ہو جاتا ہے۔ ورنہ پشیمانی ہی رہتی ہے۔ جو یہود اسکر یوتی سے بھی ہوئی اور توبہ یہی ہے۔

## پانچواں باب

### خُدا کی پروردگاری اور آدمی کی تصور واری

اگرچہ گناہ کی تصور واری کی واقفیت خود تصور واری سے بہت کم ہوتی ہے۔ پھر بھی تصور واری اسی واقفیت سے ثابت ہو سکتی ہے۔ ہم اسی واسطے اپنے تئیں (واسطے) تصور واری سمجھتے ہیں کہ ہمارا دل اس پر گواہی دیتا ہے۔ مگر پھر بھی یہ یقین کرنا آسان نہیں ہے۔ کیونکہ عقل اس کے برخلاف بہت سی قوی (مضبوط) دلیلیں لاتی ہے۔ مثلاً چونکہ خُدا ہر جگہ حاضر ہے اور بغیر اس کے سہارے کے کچھ نہیں ہو سکتا تو جو کچھ آدمی سے بھی نیکی یا بدی ہوتی ہے۔ کیا خُدا اس میں شریک نہیں ہے؟ لیکن اگر ہم اس دلیل کے سبب سے اپنی تصور واری کی واقفیت کو غلط سمجھیں تو گناہ کی بدی بھی کس طرح ثابت ہوگی۔ یعنی اگر خُدا فی الحقیقت ہمارے گناہ کا بانی ٹھہرے تو کیا گناہ سے نفرت کرنی چاہیے؟ کیا نیکی اور بدی دونوں کو پسند نہ کرنا چاہیے؟ لیکن اس حال میں تو نیکی اور بدی میں کچھ فرق نہ رہے گا۔ شاید اس کا جواب یہ ہو کہ خُدا دونوں کا بانی تو ہے۔ لیکن چونکہ اسے بدی نیکی سے کم پسند آتی ہے۔ اس واسطے اس نے بدی کے ساتھ تصور واری کی واقفیت کا ڈکھ لگا دیا۔ تاکہ آدمی اسی کی پیروی (پہچھے چلنا) کرے جو خُدا کو زیادہ پسند ہے۔ لیکن یہ ظلم و بے رحمی کی بات ہے کہ خُدا بدی تو آپ کرے اور اس کی سزا اور ڈکھ اوروں کو دے۔ پس اس صورت میں خُدا (نعوذ باللہ) ظالم اور بے رحم ٹھہرے گا۔ اور اگر یہ امر فرض بھی کر لیا جائے تو یہ ڈھنگ (رویہ) اسی وقت تک چل سکتا ہے۔ جب تک آدمی اس سے آگاہ نہ ہو اور جب آدمی نے اسے اپنی ہوشیاری سے دریافت کر لیا تو پھر وہ کس کارہا۔ بلکہ اس وقت (نعوذ باللہ) خُدا کی طرف نہ فقط بے رحمی بلکہ احمق بھی منسوب ہو سکتا ہے۔

پس اس صورت میں کیا آدمی کی تصور واری کے بچانے کے واسطے خُدا کی غیر محدود پروردگاری سے انکار کریں؟ نہیں ہر گز نہیں ورنہ دینداری بالکل جاتی رہے گی۔

خُدا کی خالقی اور اس کی پروردگاری میں بڑا فرق ہے۔ اگرچہ خُدا ان دونوں سے اس دنیا میں کام کرتا ہے۔ اور اس کے بعض کاموں میں (مثلاً معجزوں میں) خالقی زیادہ معلوم ہوتی ہے۔ اور بعض کاموں میں پروردگاری۔ پھر بھی جب اس نے دنیا کو پہلے پہل پیدا کیا تو محض خالقی کو کام فرمایا اور اس کے بعد پھر محض خالقی عمل میں نہیں آئی۔ اگر خُدا نے آدمی کو گنہگار مخلوق کیا ہوتا (نعوذ باللہ) بے شک وہ گناہ کا بانی ہوتا لیکن گنہگار آدمی کی پرورش کرنے یعنی ان قوتوں کے برقرار رکھنے سے جو اس نے اس کو دی ہیں۔ وہ آدمی کے گناہ کا بانی نہیں ٹھہرتا۔

فی الحقیقت خُدا کی پروردگاری اس کی ایک یکساں تاثیر (نتیجہ) ہے جس سے ساری مخلوقات ہر دم سنبھل اور اس کے ماتحت محفوظ رہتی ہے۔ وہ سب کے سارے کاموں کی بنیاد ہے لیکن ان کو ذرا بھی ادھر ادھر مائل (متوجہ کرنا) نہیں کرتی۔ اس سے ایسا بندوبست ہوتا ہے کہ آدمی کے کاموں کے نتیجے خُدا کی مشیت (خواہش) کی حدود سے تجاوز (حد سے بڑھنا) نہیں کرنے پاتے بلکہ خُدا کی مشیت ہی پوری ہوتی ہے۔ اسی طرح وہ ناطق (صاحب عقل) وغیر ناطق۔ بھلوں اور بُروں سے بالکل برابر علاقہ رکھتی ہے۔ لیکن کسی شخص کو کچھ رغبت (توجہ۔ آرزو) نہیں دلاتی۔ پس آدمی کی قصور واری اور جوابدہی میں خواہ مزاج کے سبب ہو خواہ قصد (ارادہ) خواہ فعل (کام) کے سبب خُدا کی پروردگاری سے کسی طرح فرق نہیں آتا ہر دم آدمی کو کام اور ارادہ اور خواہش کرنے کی قوت خُدا سے ملتی ہے۔ لیکن وہ بُرا کام یا ارادہ یا خواہش آپ ہی سے کرتا ہے۔ اگر کوئی کہے کہ خُدا بُرا کام یا ارادہ کرنے کے وقت کرنے والے کو کیوں سنبھالتا ہے۔ تو اس سوال کے یہ معنی ہوتے کہ خُدا کرنے والے کو کیوں نیست (تباہ) نہیں کر دیتا۔ کیونکہ اس شخصیت میں جو مخلوق ہے۔ گناہ کا امکان شامل ہے۔

اس بات میں البتہ بائبل کے اندر ایسی آیتیں ہیں جن کا مطلب سمجھنا مشکل ہے۔ مگر اس میں کچھ شک نہیں کہ تمام بائبل کے پڑھنے سے یہ یقین ہوتا ہے۔ کہ اس میں یہی عقیدہ ہے کہ خُدا کسی طرح گناہ کا بانی نہیں ہے۔ بلکہ اس سے نہایت نفرت رکھتا ہے اور اسی سبب سے قہار (بڑا قہر کرنے والا) ہے۔ کفارے کے عقیدہ پر کچھ ہی اعتراض ہو مگر اس کی بنیاد یہی ہے۔ کہ گناہ کی مغفرت (نجات) نہایت ہی مشکل ہے۔ رومیوں کے خط ۸: ۷ اور کلیسیوں کے خط کے ۱: ۲۱ میں گناہ کی حالت خُدا کی دشمنی کہلاتی ہے۔ یوحنا کے پہلے خط کے ۱: ۵ میں لکھا ہے کہ خُدا میں تاریکی ذرا بھی نہیں ہے۔ یعقوب کے خط کے ۱: ۱۳ میں مذکور ہے کہ وہ بُرائی کے واسطے کسی کو نہیں آزمانا اور اسی باب کی ۷ آیت میں جو لکھا ہے کہ ”سب طرح کا اچھا انعام۔۔۔ اوپر سے ملتا ہے۔“ قرینہ (مناسبت) سے اس کا یہ مطلب نکلتا ہے۔ کہ اوپر سے صرف اچھے ہی انعام ملتے ہیں۔ ابلیس کی نسبت جو یہ عقیدہ ہے۔ کہ وہ بدی کا بانی ہے۔ اور خُدا کے بالکل برخلاف ہے اس سے بھی یہ صاف ظاہر ہے کہ خُدا بدی کا بانی نہیں ہو سکتا۔

جو آیتیں اس کے برخلاف معلوم ہوتی ہیں وہ عہد نامہ متیق میں ہیں۔ اس کے ظہور (ظاہر ہونا) کے وقت جب آدمی کی شخصیت کی بزرگی خُدا کے مجسم ہونے سے بالکل ظاہر نہ کی گئی تھی خُدا کی قدرت مطلق اور ہر جگہ تاثیر کرتی دینداروں کے دلوں پر ایسی غالب آئی تھی۔ کہ یہ بخوبی ظاہر نہیں ہوا تھا کہ بدی اس تاثیر سے بالکل الگ ہے۔ اس واسطے سموئیل کی دوسری کتاب کے ۱: ۲۴ میں لکھا ہے کہ خُدا نے بنی اسرائیل پر غصہ ہو کر داؤد کو ان کی مردم شماری کے لئے ترغیب (کسی کام کو کرنے پر آمادہ کرنا۔ لالچ دینا) دی۔ اس طرح کی اور بھی آیتیں ہیں لیکن اس سے آسان تر ہیں مثلاً سموئیل کی دوسری کتاب کے ۱۶: ۱۰ اور ۱۱۔ سلاطین کی پہلی کتاب کے ۲۲: ۲۲۔ یسعیاہ کے ۶۳: ۱۔ یسعیاہ کے ۴۵: ۷ اور عاموس کے ۳: ۶ میں بُرائی سے مراد ظاہری نقصان ہے۔ پیدائش کے ۴۵: ۸ کی تفسیر پیدائش کے ۵۰: ۲۰ میں ہے یعنی یہ کہ ”تم نے تو میرے لئے بُرائی کا خیال کیا لیکن خُدا نے اسی بات کو بھلائی کے لئے خیال کیا۔“ جن گناہوں کی طرف بائبل میں خاص اشارہ ہے۔ مثلاً آدم اور حوا کی نافرمانی۔ قاتل کی برادر کشی۔ طوفان کے وقت کی خرابی سدوم اور عمورا کی شرارت۔ داؤد کا خون اور زنا کرنا۔ بنی اسرائیل اور یہود اور ان کے بادشاہوں کا پشت در پشت زیادہ بُرا ہونا وغیرہ ان کے ارتکاب (جرم کرنا۔ عمل کرنا) کے بیان میں خُدا کا نام کبھی نہیں آتا۔

۱۔ یوحنا کے ۳: ۲۴ کو دیکھو۔

مسیحی دین کے خاص ان دو عقیدوں یعنی عدالت اور نجات کے عقیدوں سے یہ ثابت ہے کہ گناہ کی قصور واری مطلق خدا میں نہیں ہے۔

۱۔ اس زندگی میں دینداروں کے اندرونی اور بیرونی حال میں بڑا فرق ہے۔ یعنی ان کے دل تو خدا کی محبت سے آراستہ ہیں اور ظاہری حال دنیا کی تکلیفوں سے پریشان۔ لیکن چاہیے کہ بیرونی حال اندرونی حال کے مطابق ہو۔ اور یہی وہ کمال ہے جس کا عاقبت (آخر) میں وعدہ کیا گیا ہے۔ اس کمال کے لئے یہ ضرور ہے کہ خدا کے بندوں اور اس کے دشمنوں کی وہ رفاقت جو اس دنیا میں خواہ مخواہ ہوتی ہے۔ بالکل اور ہمیشہ کے لئے بند ہو۔ آدمیوں کے باہم جو رشتے ہیں وہ اسی حال میں دائم (ہمیشہ) رہ سکتے ہیں۔ جبکہ وہ رشتے خدا کے رشتے میں شامل اور اس کے تابعدار ہو گئے ہوں۔ اور جس صورت میں ایک رشتہ دار خدا کا تابعدار ہو اور دوسرا اس سے سرکش ہو تو ان کا رشتہ ضرور منقطع (اختتام کو پہنچا ہوا) ہو جائے گا۔ چنانچہ بہت زبانوں میں عدالت کے اصل معنی جُدا جُدا کرنا ہیں۔ مثلاً ہندی میں اس کو بچا رکھتے ہیں۔ بعض لوگ یہ اعتراض کرتے ہیں کہ لڑکوں کا خیال ہے کہ سب آدمی مطلق نیک یا مطلق بد کہلائے ہیں کیونکہ ہر ایک انسان میں نیکی اور بدی ملی ہوئی ہے۔ لیکن بعض وقت لڑکوں کی سادگی سے ایسی عمیق (کامل۔ گہری) باتوں کی حقیقت پہچانی جاتی ہے۔ جو بالغ اور عقل مندوں کو جنہیں صرف اسی دنیا کا زیادہ تجربہ ہے نظر نہیں آتی ہیں۔ یہ تو سچ ہے۔ کہ زندگی میں نیکی اور بدی ہر انسان میں ملی ہوئی ہے۔ اور ہم کسی کو مطلق نیک یا مطلق بد نہیں کہہ سکتے لیکن کیا اس سے یہ بھی نتیجہ نکلتا ہے۔ کہ ان کا ہمیشہ ملنا رہنا ضرور ہے اور خدا ہم سے زیادہ ہر انسان کی حقیقی طبیعت نہیں جانتا اگر نیکی اور بدی مانتیں (حالتیں) بالکل جُدا جُدا نہیں ہیں تو ہمارا سا را بیان عبث (فضول) ہے اور نیز اگر ایسی ہی ہیں۔ تو ضرور ہے کہ کسی وقت تو بظاہر ایک دوسرے سے جُدا ہوں۔ جیسا کہ اس زندگی میں انسان کی طبیعت یا نیک ہے یا بد یعنی یا وہ خدا کا فرمانبردار ہے یا نہیں۔ ضرور ہے کہ وہ نیکی یا بدی جو یہاں اس کے دل میں مرکوز ہے عاقبت میں بھی اس کے تمام دل پر حاوی ہو کر اس کی بیرونی حالت میں بھی ظاہر ہو۔ متی ۶: ۲۴ اور ۷: ۱۸ اور ۱۲: ۳۲ سے ۳۵ تک دیکھو۔

اس واسطے خدا کی عدالت میں نہ صرف جُدا جُدا کرنا بلکہ سزا و جزا بھی شامل ہے اور سزا و جزا یہی ہے کہ کسی کو بیرونی حال اس کے اندرونی حال کے مطابق کر دیا جائے۔

بُرائی دو طرح کی ہے۔ شرارت اور بلا۔ یہ دونوں طرح کی بُرائی زندگی اور ترقی کی مزاحم (مزاحمت کرنے والا) ہے۔ شرارت زندگی کی وہ مزاحم ہے جو انسان کی خود مختاری (آزادی) سے ہوتی ہے اور بلا وہ مزاحم ہے جو خارج سے انسان پر آتی ہے۔ لیکن جس طرح بلا کی مزاحمت فوراً معلوم ہو جاتی ہے۔ اس طرح شرارت کی مزاحمت معلوم نہیں ہوتی۔ اسی سبب سے سزا ضرور ہوئی کیونکہ سزا سے وہ بُرائی جو خوشی کے ساتھ کی گئی تھی۔ انجام کو اپنی حقیقی صورت پکڑ کر یعنی زندگی کی مزاحم معلوم ہو کر فاعل (کام کرنے والا) کی طرف رجوع کرتی ہے۔ یہ سزا اول تو وہ دُکھ ہے جو قصور واری کی واقفیت سے قصور وار کے دل میں پیدا ہوتا ہے۔ لیکن کیا یہ سزا کافی ہے؟ ہر گز نہیں کیونکہ یہ سزا ہمیشہ گناہ کے برابر نہیں ہوتی بلکہ جتنا زیادہ کوئی گناہ میں پھنسا ہوتا ہے اتنی ہی یہ سزا کم پاتا ہے پس اس طرح سے زیادہ گنہگار کم سزا پائے گا اس سبب سے آئندہ کے لئے سزا ممانی ضرور ہے جس سے گنہگار کے اندرونی و بیرونی حال کا وہ فرق جس کا قائم رہنا خدا کی نیک حکومت کے برخلاف ہوتا ہمیشہ کے واسطے موقوف ہو جائے اور جیسا کہ اس کا اندرونی حال خراب ہے ویسا ہی بیرونی حال بھی ہو جائے۔

پس جب کہ خُدا گناہ پر سزا دینے والا ٹھہرا تو ممکن نہیں کہ وہ کسی صورت سے اس کا بانی بھی ہو ورنہ صرف نیک و بد ہی کی نہیں بلکہ خُدا کی بھی واقعیت میں بڑی ابتری (خرابی) ہوگی۔ لیکن خُدا کی خالق اور آدمی کے گناہ کے درمیان جتنے وسیلے ہیں۔ اگر ان میں سے ایک خود مختاری نہ ہو تو خُدا گناہ کا بانی ٹھہرے۔ پس آدمی خُدا کے اختیار میں ہے ورنہ خُدا سے سزا نہ دے سکتا لیکن پھر آدمی خود مختار بھی ہے اس لئے اس کو سزا دینی بے انصافی نہیں۔

پھر سزا اور تنبیہ میں بڑا فرق ہے۔ ہاں یہ تو صحیح ہے کہ ایک ہی کام یعنی دُکھ دینا ان دونوں سے ہو سکتا ہے۔ لیکن مطلب دونوں کا جُدا جُدا ہے۔ تنبیہ کا مطلب یہ ہے کہ آدمی کا فائدہ ہو اور سزا کا منشا (مرضی) یہ ہے۔ کہ شریعت کا حق ادا ہو یعنی یہ ظاہر ہو کہ شریعت کی عدول حکمی (نافرمانی) سے اس کی شان میں کچھ فرق نہیں آیا۔ شریعت زبردستی سے تو اپنی فرمانبرداری نہیں کرا سکتی۔ لیکن نافرمانی کی سزا کے سبب اپنا حق ادا کر لیتی ہے۔

یونانی زبانی میں جو انجیل ہے اس میں یہ دونوں مطلب جُدا جُدا لفظوں سے مذکور ہیں۔ تنبیہ الہی نجات سے متعلق ہے۔ طس کے پہلے خط کے ۲: ۱۱ اور ۱۲ کو دیکھو۔ بائبل میں تنبیہ صرف ان ہی کی نسبت مذکور ہے جو ایمان سے خُدا کے تابع دار اور فرزند ہو گئے ہیں۔ اور سزائے الہی صرف دُنیا دار لوگوں کے لئے ہوتی ہے۔ مذکور ہے جو ایمان سے خُدا کے تابع دار اور فرزند ہو گئے ہیں اور سزائے الہی صرف دُنیا دار لوگوں کے لئے ہوتی ہے۔ خواہ وہ کبھی ایماندار نہ ہوئے ہوں اور خواہ ایمان سے گر گئے ہوں۔ یہ خاص کر کرنتھیوں کے پہلے خط کے ۱۱: ۳۰، ۳۲ سے معلوم ہوتا ہے۔ اس میں لکھا ہے کہ ”ہم خُدا سے تنبیہ پاتے ہیں۔ کہ مبادا (خُدا نہ کرے) ہم پر دنیا کی طرح سزا کا حکم ہو۔ اس واسطے بائبل میں ہے کہ تنبیہ الہی محبت سے اور سزائے الہی غضب سے ہوتی ہے۔ یہ تو سچ ہے کہ خُدا سب سے محبت کرتا ہے اور یہ بھی سچ ہے کہ ایمانداروں کے لئے ”خُدا<sup>۱</sup> بھی بھسم کرنے والی آگ ہے“۔ مگر یہ دونوں اصل ایک ہی ہے یعنی محبت خواہ مخواہ اپنی ضد کی مخالفت کرتی ہے۔ اگر خُدا گناہ پر غضبناک نہ ہوتا تو اس کی محبت میں بڑا خلل آتا۔ سزا سے اس کے پانے والے کی عزت ہوتی ہے۔ اگر حاکم قصور دار کے محض فائدہ کا لحاظ کر کے فتویٰ سے یہ ثابت کرتا کہ قصور وار نے وہ جرم ایک کل کی طرح ناچاری کی حالت میں کیا ہے۔ اور اگر خُدا گناہگار کو سزا نہ دیتا یعنی اگر صرف اس کو تنبیہ کرتا تو اس کی بڑی بے عزتی کرتا اور اپنی صورت یعنی آدمی کی خود مختاری سے گویا انکار کرتا۔ جو اپنی خود مختاری سے خُدا کی مخالفت کرتا ہے۔ اسے وہ سزا دیتا ہے اور جو اپنی خود مختاری سے خُدا کے اختیار میں رہتا یا رہنا چاہتا ہے اسے وہ تنبیہ کرتا ہے تاکہ اس کی بہتری ہو۔ یوحنا کے ۱۵: ۱۲ اور رومیوں کے خط کے ۵: ۳، ۴ اور ۸: ۲ اور عبرانیوں کے خط کے ۱۲: ۱۱ کو دیکھو۔

جب لوگ ملکی انتظام میں سزا کو موقوف کرنا چاہتے ہیں تو اس کا سبب یہ ہوتا ہے کہ وہ آدمی کی قصور واری میں شک کرتے ہیں۔ لیکن حقیقت میں وہ خونی جس نے یہ جان کر خون کیا کہ اس سے میں قتل کا مستوجب (لائق) ہوں گا۔ اس منصف سے بہتر ہے جو عذر (بہانہ) ڈھونڈ کر اس کو چھڑاتا ہے کیونکہ وہ تو اپنے قصور کی سزا پانے کو تیار ہے۔ مگر یہ اپنے مقدر بھر شریعت ہی کی شان کو مٹاتا ہے۔

۲۔ نجات کا عقیدہ بھی اگر ہم گناہ کی قصور واری کو نہ مانیں تو بے معنی ہوگا۔ یہ تو سچ ہے کہ اگر گناہ میں قصور واری نہ ہوتی یعنی اگر خُدا نے کسی سبب سے گناہ کو مقرر کیا ہوتا تو بھی وہ آدمیوں کو اس سے رہائی دے سکتا۔ لیکن ایسی رہائی اور مسیحی دین کی نجات میں بڑا فرق ہے۔ نجات بائبل میں خُدا کے فضل ہی کا ایک کام

۱۔ عبرانیوں کے خط کے ۲۹: ۱۲ کو دیکھو۔

مذکور ہے۔ لیکن اگر گناہ خدا کی جانب سے ہوتا تو کچھ یہ نہیں کہ اس کا فضل اس سے رہائی دینے سے ظاہر نہ ہوتا بلکہ اس کا کچھ انصاف بھی ظاہر نہ ہوتا۔ اگر ہمارا گناہ کسی قدر بھی ہمارے سبب سے نہ ہوتا تو ہمارے ساتھ انصاف کیا ہوتا۔ اور جہاں انصاف کی جگہ نہیں وہاں فضل کی بھی کچھ گنجائش نہیں ہے۔ پس خدا کا اختیار کلی (تمام) باقی رہا۔ پھر اگر گناہ میں قصور واری نہ ہوتی۔ تو گناہوں کی مغفرت (رہائی۔ نجات) کس طرح ہو سکتی۔ کیونکہ گناہ کی مغفرت سے یہ مطلب نہیں ہے کہ خدا فی الحقیقت ہم کو بے قصور ٹھہراتا ہے۔ بلکہ وہ ہمیں قصور وار ٹھہرا کر اپنے فضل سے کہتا ہے۔ کہ باوجود قصور واری کے میں قصور وار کو اپنی مقاربت (نزدیکی) سے خارج نہ کروں گا۔ اگر گناہ خدا کی طرف سے مقرر ہوتا تو خدا سے اس کی مغفرت چاہنی نہ صرف بے وقوفی بلکہ سرکش بھی ہوتی۔

لیکن خاص کر مسیح کے کفارہ سے گناہ کی قصور واری ثابت ہے۔ جو لوگ سمجھتے ہیں کہ کہ فقط زمانہ حال کا گناہ آدمی کو خدا سے الگ کرتا ہے اور اس گناہ کو چھوڑ کر خدا کی طرف رجوع کرنی مغفرت کے لئے کافی ہے وہ دو طرح سے غلطی میں پڑے ہوئے ہیں ایک تو یہ کہ جو شخص گناہ کرتا ہے۔ وہ گناہ کا غلام ہو جاتا ہے اور آدمی اپنے تئیں اس کی غلامی میں تو دے سکتا ہے مگر پھر اس سے اپنے تئیں چھڑا نہیں سکتا۔ دوسرے یہ کہ اگر بالفرض کوئی گناہ کے بند سے خود بخود چھوٹ بھی جائے تو بھی گناہ کی قصور واری رہ جاتی ہے۔ جو گناہ ہو چکا وہ اگرچہ از روئے واقعہ گزر چکا مگر قصور واری کے لحاظ سے جب تک اس کا کفارہ نہ ہو وہ موجود رہتا ہے۔ اس واسطے اس مقام میں جہاں نجات کے عقیدہ کا سب سے زیادہ صاف بیان ہوا یعنی رومیوں کے خط کے ۳: ۲۴ اور ۲۵ اور ۲۶ میں گذشتہ گناہوں کا خاص ذکر ہے کہ ان ہی کے واسطے مسیح کا کفارہ ضرور تھا۔ اور اس اعراض (منہ پھیرنا) کے سبب جو خدا نے ان سے کیا تھا ان کا کفارہ دینا خدا کے انصاف کے ظہور کے واسطے لابد تھا۔ اور کفارہ فقط مسیح ہی سے ہو سکا ایک تو اس واسطے کہ وہی اکیلا بے گناہ تھا۔ اور دوسرے اس لئے کہ خدا کا پیٹا ہو کر وہ تمام آدمیوں سے ایسا علاقہ (تعلق۔ لگاؤ) رکھتا تھا کہ جس کے سبب وہ اپنی محبت کے زور سے ان کے ساتھ شامل ہو کر ان کی سزا اٹھا سکا۔ اس سبب سے خدا کی ساری سزاؤں کی نسبت مسیح کا مصلوب ہونا زیادہ تر گناہ کی حقیقی قصور واری کو ثابت کرتا ہے۔

اس لئے اس کفارہ سے پہلے خدا اور انسان کے درمیان اس جدائی کا وقوع (واقع) جو عہد نامہ عتیق (پرانا عہد نامہ) سے ظاہر ہے ضرور تھا۔ غیر مذہبوں کا یہ خاص نقص ہے کہ ان میں اس جدائی کا کم لحاظ ہوتا ہے۔ اور اگرچہ کفارہ نہیں ہوتا پھر بھی آدمی خدا کی عبادت بے پروائی سے کرنے کو راغب (مائل) ہوتا ہے۔ برعکس اس کے بنی اسرائیل میں اگرچہ خدا کے عہد سے۔ قربانیوں سے عبادت کے ٹھہرائے ہوئے سامان سے۔ مسیح کی اُمید سے۔ اور سببوں کی ناتمامی کی وجہ سے دیندار لوگ اپنے تئیں خدا سے جدا جانتے تھے۔

# تیسرا حصہ کیا گناہ ضروری ہے

## چھٹا باب

### آدمی کی ناتمامی

اب تک ہم نے اپنے ہی دل کی گواہی سُن کر اور اپنے تجربہ کی طرف توجہ کر کے گناہ کا حال دریافت کیا اور دیکھا کہ بائبل کا مضمون بھی اس کے مطابق ہے۔ اور بے شک ہم اپنے تجربہ ہی سے گناہ کو معلوم کرتے ہیں۔ لیکن ہماری عقل خواہ مخواہ یہ سوال کرنا چاہتی ہے۔ کہ گناہ کس طرح سے ہوا۔ جب خُدا نے اپنی پاک مرضی اور قدرتِ مطلق سے دُنیا کو پیدا کیا تو ایسی دنیا میں اس کی ایسی دشمنی کہ جس کے بدلے میں آدمی کو ابدی سزا مل سکتی ہے۔ اور جس کے کفارہ میں خُدا کے بیٹے کو بے انتہا دکھوں کے ساتھ مرنا ہوا کس طرح سے ہے؟ اس سوال کے جواب دو قسم کے ہو سکتے ہیں۔ ایک قسم کے جوابوں کا تو خلاصہ یہ ہے کہ گناہ کسی نہ کسی طرح کی ضرورت کے سبب ہوا۔ دوسری قسم کا ایک ہی جواب ہے یعنی یہ کہ گناہ آدمی کی خود مختاری (آزادی) سے ہوا۔ پیشتر ہم کو پہلی قسم کی رایوں کو رد کرنا ضرور ہے پھر اس کے بعد ہم دوسری قسم کی رائے کو بیان کریں گے۔

اُن راؤں میں سے ایک یہ ہے کہ آدمی کی ناتمامی کے سبب گناہ کا ہونا ضرور تھا۔ خُدا ہی کی ذاتِ کامل (مکمل) ہے اور مخلوق ناتمام ہے۔ اور اس ناتمامی کے سبب جس طرح اس کے سگھ کے ساتھ دُکھ اور اس کے علم کے ساتھ غلطی ملی ہوئی ہے اس طرح نیکی کے ساتھ بدی بھی ملی رہنی کچھ تعجب کی بات نہیں ہے یعنی جیسے کی تاریکی۔ سردی۔ غلطی کی ہستی نہیں ہے بلکہ یہ صرف نفی کی صورتیں ہیں اسی طرح بدی کی بھی ہستی نہیں اور چونکہ نفی کا کوئی بانی نہیں ہو سکتا۔ اس لئے خُدا گناہ کا بانی نہیں ٹھہرتا۔

اس رائے کا پہلا جواب یہ ہے کہ اگر گناہ مخلوق کی ناتمامی کا ضرور نتیجہ ہے۔ تو جو لوگ یہ مانتے ہیں کہ آدمی غیر فانی ہے۔ ان کو یہ بھی ماننا چاہیے کہ گناہ غیر فانی ہے۔ اگرچہ رفتہ رفتہ ابد تک کم ہو جاتا ہے۔ پھر بھی چونکہ آدمی ابد تک مخلوق ہی رہے گا۔ اس واسطے اس کو ابد تک گنہگار بھی رہنا ہو گا۔

دوسرا جواب یہ ہے کہ اگر سب گناہ کمزوری کے سبب سے ہوتے تو شاید رائے مذکور صحیح ٹھہر سکتی۔ لیکن بدخواہی اور بدی کی بے شرم پیروی (پچھتے چلنا) اور نیکی اور نیکیوں کی دشمنی کس طرح اس حال میں ہو سکتی۔ اور اگر گناہ نفی ہے تو کس طرح اس میں ترقی ہو سکتی ہے؟۔ کس طرح ایک گناہ سے اور بہت سے گناہ پیدا ہو سکتے ہیں؟ کس طرح گناہ سے دل سخت ہو سکتا ہے؟

تیسرا جواب یہ ہے کہ جب گناہ کسی پر یہاں تک غالب آتا ہے کہ وہ جان بوجھ کر خود غرضی کرتا ہے۔ تو اس کی عقل اکثر کمزور نہیں ہوتی اور نہ وہ سست ہو جاتا ہے بلکہ بڑی عقل مندی اور چالاکی کے ساتھ اپنی خواہشیں پوری کرتا ہے۔ تھلسنیکوں کے دوسرے خط کے ۲:۱۱ میں آدمی کی کامل خرابی ”ذو عاکی تاثیر“ کہلائی ہے اور جیسا کہ نھیوں کے پہلے خط کے ۲:۱۰ میں خُدا کی عمیق (گہری) باتیں مذکور ہیں ویسا ہی مکاشفہ کے ۲:۲۴ میں شیطان کی عمیق باتیں بھی مذکور ہیں۔ اور مسیح کہتا ہے کہ ”اس دنیا کے فرزند نور کے فرزندوں سے زیادہ ہوشیار ہیں۔“<sup>1</sup>

چوتھا جواب یہ ہے کہ اگر گناہ نفی اور کمزوری کا نتیجہ ہوتا تو ہم اس سے نفرت نہ کر سکتے بلکہ گنہگار پر شفقت (رحم) کرتے۔ یہ تو سچ ہے کہ جتنی زیادہ رائے پھیلے گی اتنی ہی کم گناہ سے نفرت ہوگی۔ اور یہ بھی سچ ہے۔ کہ گناہ کی تاثیر کے سبب سب لوگ گناہ سے بہت ہی تھوڑی نفرت کرتے ہیں۔ لیکن جب دستور کے خلاف کوئی بہت بڑی بدی نظر آتی ہے تو خواہ مخواہ نفرت ہوتی ہے۔ بلکہ اس رائے کے پیرو بھی اس سے نفرت کرتے ہیں۔

پانچواں جواب یہ ہے۔ کہ یہ رائے بائبل کے بالکل برخلاف ہے اس میں خُدا کی شفقت اور رحمت جو گنہگاروں پر ہوتی ہے اس کا کثرت سے ذکر تو ہے مگر پھر بھی گناہ کو خُدا کے غضب کا سبب اور گنہگار کو خُدا کا دشمن اور شیطان کا ساتھی اور عذاب کا مستوجب لکھا ہے۔ مسیح بھی اہل یروشلیم کی حالت پر روایا تھا۔ لیکن اس کے اکثر کلام سے یہ ثابت ہے۔

کہ وہ گناہ سے نہایت نفرت کرتا تھا اور اس پر بڑا غضب ناک ہوتا تھا۔ اور تمام بائبل سے معلوم ہوتا ہے کہ خُدا چاہتا ہے کہ ہم گناہ پر نہ صرف افسوس کریں بلکہ جان فشانی کے ساتھ اس کی مخالفت بھی کریں اور جب تک وہ کچھ بھی باقی رہے آرام نہ کریں۔ پھر اس میں دجال کی نسبت پیشین گوئی ہے کہ آخر میں بدی نہایت زور پکڑے گی یہ سب باتیں اس رائے کے بالکل برخلاف ہیں کہ گناہ نفی ہے۔ مسیحی دین کے اندر نیکی اور بدی میں آسمان و زمین کا فرق ہے نہ کہ درجوں ہی کا یعنی یہ نہیں ہے کہ بدی صرف کم اچھی نیکی ہو۔

اس تمام غلطی کا ایک یہ سبب ہے کہ نیکی اور بدی کے دونوں معنوں کو ملا دیا ہے۔ ہستی ایک طرح کی نیکی ہے اور جتنی وہ کامل یعنی نیستی (فنا۔ ناداری) سے دور ہے۔ اتنی ہی وہ زیادہ ایک طرح سے نیک ہے۔ لیکن یہ نیکی اور بدی شخصوں کے خود مختاری کے کاموں سے اور نیز ان کی شریعت سے کچھ علاقہ رکھتی۔ ایک طرح سے تو شیطان بھی نیک ہے کیونکہ اس میں بھی ہستی ہے مگر دوسری طرح سے وہ بالکل بد ہے۔

البتہ ایک طرح سے گناہ بھی نفی کہلا سکتا ہے یعنی آدمی کو جیسا ہونا چاہیے۔ اور جو اس کی پیدائش سے مقصد ہے اس کا ویسا نہ ہونا گناہ ہے۔ لیکن ہم پوچھے ہیں کہ اس نفی کا سبب کیا ہے؟ اگر کہو کہ اس کا سبب وہ نفی ہے جو اوپر مذکور ہوئی یعنی نیکی کا عدم (نہ ہونا) تو یہ صحیح نہیں ہو سکتا کیونکہ وہ نفی جو آدمی کی ذات کے برخلاف ہے اس نفی سے جو اس کی ذات میں شامل ہے پیدا نہیں ہو سکتی۔

یہ رائے ستواک اور لوپلا تو تک فیلسوفوں کی ہے اور کلیسیاء کے بعض معلموں کی کتابوں میں بھی پائی جاتی ہے لیکن اگلی کلیسیاء میں بادی النظر (ابتدائی نظر) میں اس کا خاص طرف دار اوگستین معلوم ہوتا ہے۔ چونکہ اوگستین کو حاصل کرنا نیچاپوں کی مخالفت کرنی پڑی جو گناہ کو ایک حقیقت سمجھتے تھے۔ اس واسطے اس

<sup>1</sup>۔ لوقا کے ۸:۱۶ کو دیکھو۔

نے اس کو کوئی شے نہیں بلکہ نیکی کی نفی کہا۔ لیکن جب زیادہ غور سے اس کے نوشتوں کو دیکھتے ہیں تو معلوم ہوتا ہے کہ اس کا مطلب یہ تھا کہ بدی ہستی اور کمال کی روکنے والی اور برباد کرنے والی ہے۔ جیسا کہ آگ لکڑی کی فنا کرنے والی ہے۔ اس مثال سے معلوم ہوتا ہے۔ کہ اوستین گناہ کو خدا کی مخالفت جو مخلوق ہی کی طرف سے ہوتی ہے سمجھتا تھا۔

## ساتواں باب

### آدمی کی جسمانییت

اب یہ بات ثابت ہوئی کہ گناہ نفی نہیں ہے۔ گو وہ آدمی کی پیدائش کے مقصد کے برخلاف ہے پھر بھی اس مخالفت کا کوئی حقیقی سبب ہونا چاہیے۔ مگر جب یہ پوچھتے ہیں کہ وہ کیا ہے تو بہت سے لوگ یہ جواب دیتے ہیں کہ وہ جسم ہے۔ اور چونکہ آدمی نہ صرف روحانی بلکہ جسمانی بھی ہے۔ تو کچھ تعجب (حیرانگی) نہیں کہ وہ گنہگار ہے۔ یہ رائے اس پہلی رائے سے کچھ بہتر ہے اس واسطے کہ اس کو مان کر ہم گناہ کی مخالفت تو کر سکتے ہیں۔

لیکن اس رائے کا مطلب کیا ہے؟ کیا یہ ہے کہ فی الحقیقت جسم بد ہے؟ مگر یہ تو کوئی نہیں سمجھتا کہ حیوانات کا بھی جسم بد ہے۔ تو کیا یہ مطلب ہے کہ جو جسم روح کے ساتھ مقید (قید) ہے۔ وہ اس روح کے واسطے گناہ کا باعث ہے یعنی جسم آپ تو گناہ نہیں کرتا مگر روح اس کی تابعدار ہو کر گنہگار ہوتی ہے۔ لیکن اس کا کیا سبب ہو سکتا ہے کہ جو شے بالذات اعلیٰ اور حاکم ہے وہ اپنے سے بالذات ادنیٰ اور محکوم کی تابعدار ہوتی ہے۔ شاید کوئی یہ جواب دے کہ جسم تو آرام چاہتا ہے۔ اور روح حق چاہتی ہے۔ اور حق اکثر تلخ (سخت) معلوم ہوتا ہے۔ اس بات سے یہ تو معلوم ہوتا ہے کہ روح اور جسم کے درمیان اکثر مخالفت رہتی ہے بلکہ کبھی کبھی جسم روح پر غالب بھی آجاتا ہے۔ لیکن یہ نہیں معلوم ہوتا کیونکر روح جسم سے اس قدر مغلوب (عاجز۔ شکست خوردہ) ہو سکتی ہے۔ کہ صرف جسمانی آرام کے حاصل کرنے کے کام آئے اور یہ حال برابر بلکہ تادم مرگ (موتے دم تک) رہے جیسا اکثر آدمیوں میں دیکھا جاتا ہے۔ اگر اس کا جواب یہ ہو کہ آدمی اپنی خود مختاری سے روح کی نہیں سنتا بلکہ جسم ہی کی سنتا ہے تو پھر جسم گناہ کا باعث نہیں رہا کیونکہ یہ تو سب پر روشن ہے کہ جسم شریعت کی مخالفت کرتا ہے۔ اور اکثر گناہ اسی سے ہوتے ہیں۔ لیکن یہاں ہم اس بات کا ذکر نہیں کرتے کہ گناہ کی حقیقت کیا ہے بلکہ صرف اسی کا ذکر کرتے ہیں کہ اس کا سبب کیا ہے۔ تعجب انگیز (حیرت انگیز) اور نہایت مشکل بات یہی ہے کہ جب آدمی کی شرع دانی اور خود مختاری دونوں اس کی روح میں شامل ہیں تو روح اپنی شریعت کی نہ سن کر بے ضرورت ایک ادنیٰ چیز کی غلامی کیوں اختیار کرتی ہے۔ اگر یہ کہیں کہ وہ اپنی بدی ہی سے ایسا کرتی ہے۔ تو پھر گناہ کی اصل جسم میں نہیں بلکہ روح ہی میں ہے۔ اور اگر یہ کہیں کہ وہ اپنی کمزوری سے ایسا کرتی ہے تو پھر گناہ آدمی کا کام نہیں صرف اس کی ناچار (مجبوری) ہے اور اس سے اس کی قصور واری نہیں رہتی۔

لیکن شاید اس رائے کا مطلب یہ ہو کہ جسم ہر شخص میں روح سے بہت پہلے ترقی کرتا ہے اور زور پکڑتا ہے اور جب تک روح جاگے اور اپنی شریعت سے واقف ہو اس وقت تک جسم اتنا زور پکڑ لیتا ہے۔ کہ روح کا اس پر غالب ہونا نہایت ہی مشکل ہوتا ہے۔

روح جسم سے بالکل علیحدہ شے ہے۔ ہاں اس میں تو شک نہیں کہ ان دونوں کا ایسا اتفاق ہونا چاہیے کہ جو یہاں نفسانی بدن ہے وہ قیامت کے دن روحانی بدن ہو جائے جیسا کہ کرنٹیوں کے پہلے خط کے ۱۵ باب میں مفصل بیان ہوا ہے یعنی بالکل روح کے لائق آلہ بلکہ اس کا مظہر (ظاہر کرنے والا) ہو۔ خدا نے روح اور بدن میں ایسا علاقہ (تعلق) نہیں رکھا جیسا پرندہ اور پنجرے میں ہوتا ہے۔ لیکن حقیقت میں وہ علیحدہ علیحدہ ہیں۔ روح ہی خدا کو پہچان سکتی ہے۔ روح ہی کے سبب ہم اس کی نسل ہیں۔ اور جب روح اور جسم کا فرق آدمی کے خیال سے مٹ گیا تو اس کا جسم روحانی نہیں ہوا بلکہ روح جسمانی ہو گئی۔

اسی سبب سے جب کسی کی روح جاگ کر اپنی شریعت اور اس علاقہ سے جو اس کو خدا کے ساتھ ہے واقف ہو تو چاہیے کہ اسی وقت سے جسم کو مغلوب کر کے اسے اپنا تابعدار بنالے۔ یہ تو صحیح ہے کہ بچہ پہلے اپنے جسم کی پیروی کرتا ہے۔ لیکن یہ صحیح نہیں ہے کہ پہلے اس کا جسم روح کی مخالفت کرتا ہے۔ پھر اکثر یہ جاگ اٹھنا آہستہ آہستہ نہیں بلکہ یک بارگی ہوتا ہے (اچانک) ہی بچہ پہلے اس بات سے واقف ہوتا ہے۔ کہ جو آگے ماں باپ وغیرہ کی مرضی معلوم ہوتی تھی وہ خدا کی مرضی ہے اور کلیتہً مجھ پر فرض ہے۔

پھر اگر ہم فرض کریں کہ گناہ جسم کے پہلے ہی ترقی پانے کے سبب سے ہوتا ہے تو تین نتیجوں میں سے ایک نہ ایک ضرور پیدا ہوگا۔ اگر روح کی ترقی شروع ہونے کے وقت سے دونوں کی ترقی برابر تیزی سے مانی جائے تو نیکی کبھی آدمی سے نہ ہو سکے گی۔ اور اگر اس وقت سے جسم کی تاثیر جوں کی توں رہے تو جسم زندہ نہ رہ سکے گا۔ اور اگر اس وقت سے روح کی ترقی زیادہ تیزی سے ہو اور جسم کی تاثیر کی ترقی آہستہ آہستہ تو کسی نہ کسی وقت دونوں برابر ہو جائیں گی اور اس وقت سے پہلے تو آدمی خواہ مخواہ گنہگار رہے گا۔ اور بعد خواہ مخواہ نیک یعنی لڑکپن میں زیادہ گناہ ہوگا جو سب کے تجربہ اور امتی کے ۱۹: ۱۴، اگر نٹیوں کے پہلے خط کے ۱۴: ۲۰ کے صاف برخلاف ہے اور پھر جتنا کوئی علم اور باقی روحانی صفتوں میں ترقی کرے اتنا ہی کم گنہگار ہوگا۔ لیکن اس کے برعکس ایسے ہی لوگوں میں سب سے بڑے گنہگار ملتے ہیں علم سے گناہ گھٹتا مطلق نہیں صرف چھپتا ہے۔ بلکہ اگر علم کے ساتھ تاثیر الہی نہ ہو تو اس سے آدمی کے دل میں گناہ کا اختیار زیادہ ہی قرار پکڑتا ہے۔

اب تک ہم نے یہ فرض کیا ہے کہ گناہ جسم ہی کے اختیار پانے سے ہوتا ہے۔ لیکن کیا یہ صحیح ہے؟ نہیں ہر گز نہیں۔ بلکہ بہت لوگوں نے روحانی خود غرضی کے واسطے اپنی جسمانی خواہشوں کو خوب مارا اور دبا رکھا ہے۔ مثلاً گنتوں ہی نے صرف اسی واسطے کہ ہمارے پیچھے ہمارا بڑا نام دنیا میں ہو بڑی حکمت اور چالاکی اور ہوشیاری کے ساتھ خوب عزم (ارادہ) کر کے اپنی حکومت پھیلائی۔ کیا ہم اس کو جسم کا روح پر غالب آنا کہہ سکتے ہیں؟ اور اگر نہیں تو کیا یہ برا نہیں؟ بے شک روح کی بڑائی جب تک خدا کی تابعداری نہ کرے بدی کی بڑائی ہے۔ جو لوگ یہ سمجھتے ہیں کہ جسم گناہ کا سبب ہے وہ صرف موٹے موٹے گناہوں کا ذکر کر کے۔ غرور، حسد۔ دنیاوی اختیار کی خواہش وغیرہ روحانی گناہوں کا ذکر چھوڑ دیتے ہیں۔ وہ گناہ کو صرف آدمی کی مجبوری و پست حالی سمجھتے ہیں۔ لیکن فی الحقیقت گناہ اس کی جھوٹی عظمت (عزت) بھی ہے۔ وہ گناہ کو صرف روحانی قوت کی کمی سمجھتے ہیں لیکن فی الحقیقت وہ اس کی زیادتی بھی ہے۔ اس میں شک نہیں کہ روحانی گناہ اسی سبب سے کہ وہ جسمانی گناہوں سے زیادہ پوشیدہ ہیں ان سے زیادہ مہلک (ہلاک کرنے والے) بھی ہیں۔ چنانچہ آدم و حوا کے پہلے گناہ کے بیان سے۔ بنی اسرائیل کی توارخ سے۔ اور

۱۔ اعمال کے ۲۸: ۱۷ کو دیکھو۔

مسیح کی منادی کے احوال سے یہ امر ظاہر ہوتا ہے۔ مسیح<sup>1</sup> نے فریسیوں سے کہا کہ خراج گیر (خراج دینے والا) اور کسبیاں تم سے پہلے خُدا کی بادشاہت میں داخل ہوتی ہیں۔

لیکن اس رائے سے سب سے زیادہ یہ نقصان ہوتا ہے کہ اس لئے سب قصور واری کی واقفیت بہت کم ہوتی ہے۔ آدمی خواہ مخواہ اپنے تئیں گنہگار جانتا ہے۔ لیکن جب وہ اپنے گناہ کا سبب اپنے جسم کو بنا سکتا ہے تو آپ معذور ہو جاتا ہے کیونکہ گناہ کا چشمہ وہ نہیں بلکہ ایک غیر شے ہے۔ اس کے نزدیک دل اپنے آپ تو ہمیشہ پُر نور ہے مگر صرف جسم کے سبب اس کی تجلی (عظمت) رکتی ہے۔ بے چارہ دل ایسا کمزور ہے کہ گناہ کرتا تو نہیں لیکن سہتا ہے۔ اور اس کا سبب وہ علاقہ ہے جو رُوح اور جسم کے بیچ میں ہے۔

لیکن اس کے برعکس مسیح فرماتا ہے کہ گناہ<sup>2</sup> دل ہی سے پیدا ہوتا ہے۔ اور اسی طرح آدمی کو ناپاک کرتا ہے۔ اس آیت پر یہ اعتراض ہو سکتا ہے کہ جب بُرے خیال وغیرہ ناپاک دل سے پیدا ہوتے ہیں تو مسیح کس طرح یہ فرماتا ہے کہ وہ آدمی کو ناپاک کرتے ہیں۔ اس کا جواب یہ ہے کہ مسیح یہ نہیں کہتا کہ وہ دل کو ناپاک کرتے ہیں بلکہ یہ کہتا ہے کہ ان سے آدمی ناپاک ہوتا ہے یعنی پہلے اس کی خود دانی۔ اور پھر اس کی گفتار (بول چال۔ قول) اور رفتار ناپاک ہوتی ہے۔ بدن بھی گناہ سے ناپاک ہوتا ہے جیسا کہ نثیوں کے پہلے خط کے ۶: ۱۳ سے ۲۰ تک لکھا ہے۔ اسی واسطے کہ نثیوں کے دوسرے خط کے ۷: ۱ میں لکھا ہے کہ جسم اور رُوح کی ساری نجاست (گندگی) سے اپنے تئیں صاف کرو۔

پس جب کہ رُوح اپنے تئیں معذور ٹھہراتی ہے۔ تو گویا بے چارہ جسم کو جس کا کچھ قصور نہیں بلکہ جو رُوح ہی کی تابعداری کرتا ہے اپنے گناہ کا مجرم ٹھہراتی ہے۔

اس رائے سے ایک اور بڑا نقصان یہ ہوتا ہے کہ جو گناہ سے بچنا چاہتے ہیں۔ وہ خواہ مخواہ گوشہ نشینی (تنہائی میں رہنے والا) وغیرہ اختیار کر کے اپنے جسم کو ہر طرح سے ناحق ستاتے ہیں۔ اور اس سے اکثر یہ نتیجہ نکلتا ہے کہ دشمن قلعہ کے باہر تو مارا جاتا ہے مگر قلعہ کے اندر زیادہ طاقت پاتا ہے۔ یعنی شہوت اور دنیاوی لالچ تو شکست پاتے ہیں مگر ان کی شکست ہی کے سبب غرور وغیرہ رُوحانی گناہ بڑھ جاتے ہیں۔

اس رائے میں خاص یہی غلطی ہے کہ اس میں جسم کا رُوح پر غلبہ جو گناہ کی ایک بہت ظاہر صورت ہے گناہ کا سبب ٹھہرا۔ اور اس غلبہ (برتری) کا سبب تلاش نہ کیا گیا۔ اس سبب سے اس رائے کے پیرو (پیچھے چلنے والے) گناہ کا بخوبی بیان نہیں کر سکتے۔ گناہ کی اصل حقیقت تو یہ ہے کہ آدمی خدا پرستی کے درجہ سے گر کر خود پرست ہو گیا اور اس کے سوا گناہ کے سارے بیان ناقص ہیں۔

لیکن ان سب دلیلیوں کا جواب یہ ہو گا کہ عہد نامہ جدید کا ظاہر آئینی عقیدہ ہے کہ گناہ آدمی کے جسم سے پیدا ہوتا ہے۔ لوگ کہتے ہیں کہ مسیح نے خود متی کے ۲۶: ۴۱ اور یوحنا کے ۶: ۳ میں یہ سکھایا اور پولوس بہت جگہ بدن اور اس کے اعضاء کو گناہ کا مسکن کہتا ہے اور خاص کر رومیوں، گلتیوں اور کلسیوں کے خطوں میں

1- متی ۲۱: ۱۲ کو دیکھو۔

2- متی ۱۵: ۱۹ اور ۲۰ کو دیکھو۔

سارک<sup>1</sup> کا ایسا بیان کرتا ہے۔ کہ وہ گناہ کا چشمہ ہے اور گنہگار آدمی کو سارک<sup>2</sup> کہتا ہے اور پاکیزگی حاصل کرنے کی کوشش کو پنومت<sup>3</sup> کی سارک کے ساتھ لڑائی کہتا ہے۔

لیکن متی کے ۲۶:۴۱ میں مسیح سب آدمیوں کا ذکر نہیں کرتا بلکہ صرف اپنے شاگردوں کا کرتا ہے۔ وہ ان کو وفادار اور مستعد (ہوشیار) تو جانتا تھا لیکن یہ بات ظاہر کرتا تھا کہ ایسے خطرے آئیں گے۔ جن میں خاص تمہارے جسم کے وسیلہ سے امتحان ہوگا۔ پھر یوحنا کے ۳:۶ میں پنومت (روح) سے مراد سب آدمیوں کی رُوح نہیں ہے۔ ورنہ مسیح یہ نہ کہتا کہ وہ رُوح القدس سے پیدا ہوئی کیونکہ قرینہ سے صاف ظاہر ہے کہ وہ کسی ایسی چیز کا ذکر کرتا ہے پس جب پنومت سے مراد سب آدمیوں کی رُوح نہیں ہے تو سارک (جسم) سے بھی مراد سب آدمیوں اس کا جسم نہ ہوگا۔

جب پولوس نے عقیدوں کا ذکر کیا جاتا ہے تو اولاً اس بات کا اقرار کرنا ضرور ہوتا ہے کہ پولوس جسمانی گناہوں پر خاص زور دیتا ہے بلکہ بہت جگہ ان کو سارے گناہوں کی مثال کر کے بیان کرتا ہے۔ مثلاً رومیوں کے خط کے ۶:۱۲، ۱۳، ۱۹ اور ۷:۵، ۲۳، ۲۴ میں۔ اور اس کا سبب غالباً یہ ہے کہ اس وقت اس طرح کے گناہوں کا خاص رواج اور بہت کثرت تھی۔ لیکن گناہ چشمہ اور گناہ کا وسیلہ یہ دونوں باتیں بالکل جدا جدا ہیں اور انہیں ملانا نہیں چاہیے۔ شک تو اتنا ہی ہے کہ آیا پولوس کے نزدیک گناہ کا سبب یہ ہے کہ جسم یعنی بدن کی حرکتیں وغیرہ رُوح یعنی آدمی کے ان دیکھے جزو سے مغلوب نہیں ہوتی ہیں۔ بلکہ اس پر غالب آتی ہیں کیونکہ رومیوں کے خط کے ۸:۷، ۸ اور گلتیوں کے خط کے ۵:۱۶، ۱۷ اور افسیوں کے خط کے ۲:۳ اور آیتوں سے صاف ظاہر ہے۔ کہ پولوس سارک (جسم) کو گناہ کا سبب سمجھتا ہے۔ لیکن اس کا کچھ ثبوت نہیں ملتا کہ پولوس کے نوشتوں میں سارک سے مراد بدن یا اس کی حرکتیں ہیں۔ بلکہ اگر ایسا ہوتا تو وہ یہ نصیحت نہ کر سکتا کہ ہم اپنے بدن اور اعضاء خدا کو سونپ دیں تاکہ وہ اس کی بندگی کے وسیلے ہوں۔ اور نیز مسیحیوں کے بدنوں کو اس زندگی میں بھی رُوح القدس کی ہیکل نہ کہہ سکتا۔ رومیوں کے خط کے ۶:۱۳، ۱۹ اور ۱۲:۱۱ اور کرنتھیوں کے پہلے خط کے ۶:۱۳، ۱۵، ۱۹، ۲۰ کو دیکھو۔ خیال کرنا چاہیے کہ ان آیتوں میں وہ نہ صرف یہ کہتا ہے کہ ”بدن خداوند کے واسطے ہے“۔ بلکہ یہ بھی کہتا ہے کہ ”خداوند بدن کے واسطے ہے“۔ پھر قیامت کا عقیدہ خاص پولوس ہی کے نوشتوں میں مذکور ہے کہ یہی نجات کا مقصد ہے اور اسی وقت ہم گناہ سے پوری رہائی پائیں گے۔ جب ہمارے بدن جی اٹھیں گے۔ لیکن اگر بدن گناہ کا چشمہ ہوتا تو یہ کیونکر ہو سکتا۔ پھر پولوس کے عقیدوں میں یہ ایک بڑی بات ہے کہ مسیح الحقیقت آدمی تھا مگر پھر بھی بے گناہ تھا۔ اگر کہیں کہ اپنی الوہیت (خُدائی) ہی کے سبب وہ ہر وقت گناہ سے بچتا تھا۔ ورنہ مبتلا ہوتا تو اس کی حقیقی انسانیت میں خلل آئے گا۔ اور اس کی بے گناہی اس کی انسانیت کے اعتبار سے نہ ٹھہرے گی بلکہ یہہ ہوگا کہ گناہ ایک غیر چیز کے جبر (ظلم) سے ظاہر ہونے سے رکتا تھا۔ پھر پولوس کے نزدیک جن رُوحوں کا جسم نہیں ہے ان میں سے بھی بعض شریر ہیں۔ بلکہ آدمیوں سے بھی بہت زیادہ شریر ہیں۔

ان سب دلیلیوں سے ظاہر ہے کہ سارک (جسم۔ بدن) سے اور کچھ مراد ہوگی نہ کہ صرف بدن۔ یہ نتیجہ پولوس کی بعضی آیتوں کے مطالعہ کرنے سے صاف معلوم ہوگا۔ گلتیوں کے خط کے ۵:۱۳ میں اگر سارک سے مراد بدن ہوتا تو وہ یہ کہہ کر کہ ”آزادی کو سارک کے لئے فرصت نہ سمجھو“۔ یہ کیونکر کہہ سکتا کہ

۱۔ ۳، ۴، ۱۔ یہ سب یونانی لفظ ہیں جو انجیل میں انجیل میں مستعمل ہیں۔ سارک کا ترجمہ۔ جسم اور سارک کا ترجمہ جسمانی۔۔۔ کار ہو۔ رُوح اور پنومت کا ترجمہ رُوحانی ہے لیکن چونکہ یہ نہیں کر سکتے کہ ان لفظوں کے صحیح معنی یہ ہیں اس واسطے ہم انہیں الفاظ کا استعمال کریں گے اور ان کا مفصل بیان اسی باب میں آئے گا۔

”بلکہ محبت سے ایک دوسرے کی خدمت کرو“۔ پھر گلتیوں کے خط کے ۱۹:۵ سے ۲۱ تک سارک کے کام جو مذکور ہیں۔ ان میں نہ صرف زنا وغیرہ جسمانی گناہ بلکہ ”دشمنی“ سے لے کر ”خون“ تک جتنے مذکور ہیں اور بدن سے نہیں ہوتے وہ بھی شامل ہیں۔ اگرچہ یہ کام جسمانی خواہشوں سے کم و بیش علاقہ (تعلق) تو رکھتے ہیں۔ مگر پھر بھی ان کو بدن کے کام کوئی نہیں کہہ سکتا۔ اسی طرح کرنتھیوں کے پہلے خط کے ۱:۳ سے ۴ کرنتھی لوگ سارک کر کے مذکور ہیں۔ اسی واسطے کہ وہ مسیح کے عوض آدمیوں کے پیرو ہوتے تھے۔ اور گلتیوں کے خط کے ۳:۳ میں جب پولوس یہ کہتا ہے۔ کہ تم سارک سے کامل ہوتے ہو۔ تو اس سے جسمانی خواہشیں مراد نہیں ہیں۔ بلکہ شریعت کے کاموں پر بھروسہ کرنا مراد ہے۔ پھر کرنتھیوں کے پہلے خط کے ۱:۲۶ میں جن کا یہ ذکر ہے کہ سارک کی روح سے دانش مند ہیں وہ ہیولانی<sup>۱</sup> فیلسوف نہیں ہیں بلکہ وہ ہیں جو خدا کے فضل کو رد کر کے کسی طرح کے فلسفہ پر بھروسہ رکھتے ہیں۔

پھر کلیسیوں کے خط کے ۱۸:۲ میں پولوس نے جن کا یہ بیان کیا کہ ”وہ اپنی سارک عقل سے بھولے ہوئے ہیں“۔ انہیں کا پھر اسی باب کی ۲۳ آیت میں یہ بھی بیان کرتا ہے کہ ”وہ اپنے بدن پر شفقت (رحم) نہیں کرتے“۔ مگر پھر بھی ان کے کاموں کا یہی نتیجہ ہے کہ ”سارک آسودہ ہوتی ہے“۔ پس یہ دیکھنا چاہیے کہ پولوس اس لفظ کو کس معنی میں استعمال کرتا ہے۔ مگر پہلے یہ دیکھو کہ عبرانی میں باسار<sup>۲</sup> کیا معنی ہیں۔ بعض جگہ تو اس کے اصلی معنی گوشت پائے جاتے ہیں اور پھر بعض مقاموں میں تمام بدن اور خاص کر دل اور نفس<sup>۳</sup> اور روح کے برخلاف۔ پھر بہت سے مقاموں میں باسار اور نفس کا فرق مٹ گیا ہے۔ اور باسار سے مراد تمام جاندار ہیں۔ اور بہت سی جگہ خاص کر انسان سے مراد ہے۔ لیکن ساتھ ہی اس لفظ سے یہ خیال بھی پیدا ہوتا ہے کہ انسان کمزور اور ناپائیدار ہے۔ مثلاً ایوب کے ۳۴:۱۵ اور زبور کے ۸:۷۹۔ ۳۹:۷ اور خصوصاً جہاں خدا کی قدرت مطلق کا بھی ذکر ہے۔ مثلاً استثنا کے ۵:۲۶۔ یسعیاہ کے ۳۱:۳۔ یرمیاہ کے ۱۷:۵۔ زبور کے ۵۶:۵ میں لیکن ان مقاموں میں سے یہ نہیں نکلتا کہ باسار آدمی کی روح کے برخلاف ہو کر گناہ کی طرف مائل ہے۔ بعض تو سمجھتے ہیں کہ یہ واعظ کے ۶:۵ کے معنی ہیں۔ لیکن اس سے یہ نتیجہ نکلتا ہے کہ جسم بہت گناہوں کا آلہ ہے۔ اور بعض لوگ پیدائش کے ۶:۳ کے بھی یہی معنی سمجھتے ہیں۔ لیکن اس سے آدمی کی صرف کمزوری اور ناپائیداری ثابت ہوتی ہے۔

اُپر وفا<sup>۴</sup> میں بھی سارک کے وہی معنی ہیں جو عہد نامہ عتیق میں باسار کے ہیں۔

عہد نامہ جدید میں بھی سارک کا ویسا ہی استعمال ہے۔ بعض جگہ اس سے جانداروں کا بدن مراد ہے۔ اور بہت سی جگہ آدمی کا جسم اور اس کی حرکتیں اور بدن بھی اس معنی میں آیا ہے۔ اور یہ دونوں لفظ سومت کے برخلاف مستعمل (استعمال میں آنا) ہیں۔ مثلاً کرنتھیوں کے دوسرے خط کے ۷:۱ میں اور اس سے ایک اور معنی بھی نکلتے ہیں یعنی آدمی کا وہ حال جو اس دنیا میں خواہ مخواہ ہوتا ہے۔ جیسا کہ پولوس گلتیوں کے خط کے ۲:۲۰ میں کہتا ہے کہ ”میں سارک میں جیتا ہوں اور کرنتھیوں کے دوسرے خط کے ۱۰:۳ میں کہ ”ہم سارک میں چلتے ہیں“۔ اور فلپیوں کے خط کے ۱:۲۲۔ اور ۲۴:۱ میں کہ سارک میں جیتا رہنا اور سارک میں باقی رہنا“۔ اور جہاں مسیح کی سارک مذکور ہے مثلاً کلیسیوں کے خط کے ۱:۲۲ اور عبرانیوں کے خط کے ۵:۷ اور ۱۰:۲۰ میں وہاں بھی اس کے یہی معنی ہیں۔ پھر کرنتھیوں

۱۔ فیلسوف جن کا عقیدہ یہ ہے کہ ہیولی کے سوا اور کوئی شے نہیں ہے۔

۲۔ باسار عربی میں بشر ہو گیا ہے۔ اور اس کے اصلی معنی گوشت کے ہیں۔

۳۔ نفس عربی میں نفس اور نفس ہو گیا ہے اور اس کی اصلی معنی جانداروں کی جان کے ہیں۔

۴۔ یہ یہودیوں کی ان کتابوں کے مجموعہ کا نام ہے جو عہد عتیق کے پیچھے اور مسیح سے پیشتر لکھی گئیں۔ یہ یونانی میں لکھی گئیں اور نہ یہودی ان کی سمجھتے ہیں۔ پرونٹسٹ لوگ۔

کے دوسرے خط کے ۱۸:۱۱ اور گلتیوں کے خط کے ۶:۱۲، ۱۳ اور افسیوں کے خط کے ۶:۵ اور فلیسیوں کے خط کے ۳:۳ اور ۴ اور فلیمیون کے خط کی ۱۶-آیت میں بھی مراد ہے۔ لیکن ان آیتوں میں وہ علاقہ جو آدمی اس دنیا سے رکھتا ہے اور وہ علاقہ جو خدا سے رکھتا ہے باہم ضد کے طور پر مذکور ہیں۔ اور اس سے ایک اور معنی نکلتے ہیں۔ یعنی خود انسانیت جیسے کہ خواہ مخواہ اس دنیا میں ہے۔ مثلاً یوحنا کے ۱:۱۴ اور تیمتھیس کے پہلے خط کے ۱۳:۱۶ میں۔ لیکن ان سب معنوں کے سوا لفظ سارک کی طرح عہد جدید میں لفظ سارک کے ایک اور معنی پائے جاتے ہیں۔ یعنی انسان کا وہ حال جو خدا کے بند و بست سے نہیں انسان ہی کی بدی سے ہے دنیا کا وہ علاقہ نہیں جو خدا کے علاقہ سے صرف جدا ہے بلکہ وہ علاقہ جو اس کے برخلاف ہے یعنی آدمی کا وہ میلان جس سے وہ خدا کی طرف سے پھر کر دنیا کی طرف متوجہ ہو۔ سارک ہونا سارک کے مطابق رہنا۔ یا جینا یا چلنا یا سا بگری کرنا۔ بلکہ رومیوں کے خط کے ۷:۵ اور ۸:۸ میں سارک میں رہنا بھی۔ ان سب محاورات کے عہد نامہ جدید میں بھی معنی پائے جاتے ہیں۔ اس واسطے جس کو یوحنا اپنے پہلے خط کے ۲:۷ میں دنیا کی خواہش کہتا ہے اسی کو پولوس گلتیوں کے خط کے ۵:۱۶ اور افسیوں کے خط کے ۲:۳ میں سارک کی خواہش کہتا ہے لیکن یوحنا کے نزدیک سارک کی خواہش دنیا کی خواہش کا صرف ایک جزو (حصہ) ہے۔ غرض سارک کی بنیاد وہ خود غرضی ہے جو تمام گناہ کی اصل ہے۔

پس جہاں جہاں سارک اور پنومت اس طرح آپس میں ضد کے طور پر مذکور ہیں کہ سارک سے بُرائی اور پنومت سے نیکی نکلتی ہے وہاں پنومت سے انسانی رُوح مراد نہیں ہے بلکہ خدا ہی کی رُوح مراد ہے جو انسان رُوح میں سکونت کر کے اپنا کام کرتی ہے۔ کیونکہ جو کچھ بعض جگہ بغیر خدا کے نام کے رُوح کے حق میں کہا گیا ہے۔ وہ اور جگہ خدا کے نام کے ساتھ ہی پایا جاتا ہے۔ بلکہ بعض جگہ انسان کی رُوح کی نسبت یہ آیا ہے کہ اس کے لئے پاکیزگی چاہیے مثلاً گرنٹیوں کے پہلے خط کے ۷:۳ اور دوسرے خط کے ۷:۱۱ اور تھسلینکیوں کے پہلے خط کے ۵:۲۳ میں ایمانداروں کے بدن کے حق میں پولوس اتنا ہی کہتا ہے کہ اسے <sup>۱</sup> غلامی میں رکھنا چاہیے۔ لیکن ان کی سارک کے حق میں یہ کہتا ہے کہ وہ مصلوب ہوئی۔ اور گرنٹیوں کے پہلے خط کے ۳:۳ میں پولوس سارک ہونے کا یہی مطلب بیان کرتا ہے کہ ”تم انسانی طور پر چلتے ہو“ یعنی تم خدا کی مرضی کو اپنا مقصد کر کے نہیں چلتے بلکہ انسان ہی کی مرضی کو اپنا مقصد کر کے چلتے ہو۔ اور جیسا پولوس رومیوں کے خط کے ۸:۷ میں کہتا ہے کہ سارک کا مزاج یا خیال خدا کی دشمنی ہے ویسا ہی یعقوب اپنے خط کے ۴:۴ میں اور یوحنا اپنے پہلے خط کے ۲:۱۵ میں دنیاوی محبت کا یہی بیان کرتے ہیں کہ وہ خدا کی دشمنی ہے ہاں رومیوں کے خط کے ۸:۱۳ سے یہ معلوم ہوتا ہے۔ کہ بدن کے کاموں سے جو کچھ مراد ہے وہی سارک کے مطابق زندگی گزارنے سے بھی ہے لیکن یہ کچھ ضرور نہیں ہے بلکہ بدن کے کام سارک چال چلن کی ایک قسم ہی ہو سکتے ہیں۔

وہ مقام ہیں جن میں بدن کے بھی وہی معنی معلوم ہوتے ہیں جو سارک کے ہیں یعنی رومیوں کے خط ۶:۶ اور کلیسیوں کے خط کے ۲:۱۱۔ لیکن رومیوں کے خط کے ۶:۶ میں جس یونانی لفظ کا ترجمہ نیست کرنا ہے۔ اس کے لغوی معنی بے کار کر دینا ہیں اور کلیسیوں کے خط کے ۲:۱۱ سے معلوم ہوتا ہے کہ اتار پھینکنے سے بھی یہی مراد ہے یعنی جو چیز بطور لباس ہم پر پڑی اور ہم کو قابو میں کیے ہوئے ہے۔ اس کو اتار کر پھینک دینا اور اس کے قابو سے نکل جانا۔

<sup>۱</sup> - گرنٹیوں کے پہلے خط کے ۹:۲۷ کو دیکھو۔

شاید اسی سبب سے پولوس سارک کا اس معنی میں استعمال کرتا ہے۔ کہ اس سے یہ معلوم ہوتا ہے۔ کہ گناہ کا سبب آدمی کی خلقت کا کچھ نقص نہیں ہے بلکہ یہی ہے کہ وہ خدا سے الگ ہو کر اپنے دنیاوی حال میں پھنس گیا ہے۔

## آٹھواں باب

### آدمیت کے متضاد احوال

ایک اور رائے جس پر غور کرنا چاہیے یہ ہے کہ گناہ ان متضاد (خلاف۔ برعکس) چیزوں میں سے ہے جو آدمی کی ذات ہی سے تعلق رکھتی ہیں۔ اور اس سبب سے ضروری ہیں۔ اس رائے کا بیان یہ ہے۔ کہ قوت اور زندگی تمام خلقت میں جہاں کہیں ہے متضاد چیزوں کے اختلاط (میل جول) سے پیدا ہوئی ہے۔ اور جس کا حال ایسا نہیں ہے۔ وہ بے جان اور بے تاثیر (بے اثر) ہے۔ اگر نور اکیلا ہوتا تو اچھا نہ ہوتا۔ نور اور تاریکی دونوں کے ہونے سے خوشی ہوتی ہے۔ درختوں اور جانداروں میں سے جتنا کوئی کامل تر ہے۔ اتنا ہی زیادہ اس میں متضاد چیزوں کا اختلاط ظاہر ہوتا ہے۔

بلکہ متضاد چیزوں کے ملانے ہی سے ان کی ترقی ہوتی ہے۔ پس اگر آدمی کی رُوح میں بھی ایسی متضاد چیزیں معلوم ہوتی ہیں۔ اور اس کے واسطے ضرور ہیں۔ تو کچھ تعجب (حیرانگی) کی بات نہیں۔ اگر دکھ نہ ہوتا تو سکھ کی قدر نہ ہوتی۔ اگر بیماری نہ ہوتی تو تندرستی کی خوبی نہ کھلتی۔ اگر محنت نہ ہوتی تو آرام کا مزہ نہ آتا۔ اسی طرح اس رائے کے مطابق نیکی اور بدی کا بھی حال ہے۔ صرف بدی ہی کا مزہ اچھلنے سے نیکی کے واسطے بدی بھی ضرور ہے۔ نری نیکی اور نری بدی صرف خیال ہے اور دونوں کے ملنے سے ترقی ہوتی ہے۔ پھر اگر بدی کی مخالفت نہ کرنی ہوتی تو نیکی بے کار اور سست ہو جاتی۔ ہاں جب بدی حد سے زیادہ ہوتی ہے۔ تو البتہ نفرت کے لائق ہو جاتی ہے۔ ورنہ جب تک محدود رہتی ہے۔ اس وقت تک اس سے اچھا ہی نتیجہ نکلتا ہے۔ اگرچہ بدی کی حقیقت خود غرضی ہے پھر بھی اس میں کچھ نقصان نہیں۔ جس طرح جنگل میں مضبوط درخت بہت سے پیڑوں کو برباد بنا کر اور زمین کی تری اور دھوپ ان سے کھینچ کھینچ کر بڑا اور عمدہ درخت ہو جاتا ہے اسی طرح ضرور اور مقرر بلکہ مفید بھی ہے کہ ہر شخص اپنی ہی ترقی چاہے کیونکہ اسی سے سب لوگ ترقی کی طرف راغب (مائل) ہوتے ہیں۔ اور اگرچہ جنگ سے نقصان تو بہت ہوتے ہیں۔ لیکن اگر صلح ہی ہمیشہ رہتی تو زیادہ نقصان ہوتا مثلاً ہوا اور سمندر اگر آندھیاں نہ چلتیں۔ تو خراب ہو جاتے پھر اس رائے والے یہ تمثیل بھی دیتے ہیں کہ اگر سیارے صرف سورج کی طرف کھینچے جاتے اور اپنی اپنی طرف نہ کھینچے تو ان کی سطح پر کچھ نہ رہ سکتا بلکہ وہ سورج میں غرق (تباہ) ہو جاتے اس طرح آدمیوں کو نہ صرف کل بنی آدم کی اور خدا کی بلکہ اپنی اپنی محبت بھی کرنی بہت ضرور ہے۔ اور اگر بدی سے بہت سے شخص مغلوب ہو کر برباد بھی ہوں تو کچھ مضائقہ نہیں ہے عموماً بنی آدم کا فائدہ اور ترقی ہی ہوتی ہے۔

یہ رائے البتہ ایک بات میں اوپر والی رائے سے بہتر ہے کیونکہ اس رائے سے یہ نکلتا ہے کہ بدی نہ انسان کی نامتالی سے ہوتی ہے اور نہ جسم کے غلبہ سے بلکہ خود اس کی رُوح ہی میں سکونت رکھتی ہے۔ یہ رائے پنتھے سے اور دوسلے<sup>1</sup> دونوں سے علاقہ رکھتی ہے جب اس کے ماننے والوں میں نیکی اور بدی کی تمیز بڑی

<sup>1</sup>۔ دو آسمان رائے کا نام ہے کہ دنیا کے دو اصول ہیں ایک نیک دوسرا بد۔ پُرانا فارسی مذہب دوسلے کا خاص مظہر ہے۔

ہوتی ہے۔ تو وہ دوسرے کی طرف مائل ہوتے ہیں۔ اور جب تھوڑی ہوتی ہے تو پختہ اسے کی طرف۔ پہلی قسم کے لوگوں میں لک تبتی جو ۳۰۰ عیسوی کے قریب گزرا ہے اور دوسری قسم کے لوگوں میں سنتوک فیلسوف ایری گنا اور اپنی پہلی کتابوں کی تصنیف کے وقت مانی خاپوں کے ڈر کے مارے اوگستین بھی تھا۔ حال کی صدی میں اس رائے کی بڑی ترقی ہوئی۔

اس رائے کا لحاظ کرنا خصوصاً تین سببوں سے نہایت ہی ضروری ہے۔

۱۔ اگر گناہ دنیا کی ترقی کے واسطے ضرور ہے تو اس کی اصل ہم میں نہیں ہے اور نہ ہم اس کے جواب دہ ہیں۔

۲۔ اس رائے کو تسلیم کر کے اگر ہم مسیح کی بے گناہی کو مانیں تو اس کی حقیقی آدمیت نہیں مان سکیں گے۔ اور اگر اس کو حقیقی آدمی سمجھیں تو اس کو بے گناہ نہیں سمجھ سکیں گے۔

۳۔ اگر انسانی زندگی اور ترقی کے واسطے گناہ ضرور ہے تو ہمیشہ کی زندگی کی ہم کو کیسی امید ہے۔ پس بے گناہی اور بے دردی اور محض محبت سے ہم کو فائدہ نہیں بلکہ نقصان ہوگا۔ لیکن کیا یہ رائے صحیح ہے؟ کیا نیکی اکیلی ہو کر سچ سچ مست ہوتی ہے؟

اگر نیکی بدی ہی کے ساتھ ہو کر موثر ہوتی تو فی الحقیقت نہ نیکی نیک ہوتی اور نہ بدی بدی۔ وہ محبت کیا جس کا اثر محبوب کی دشمنی بغیر نہ ہو اور یہ بھی صحیح نہیں کہ نیکی کی حقیقت سستی ہے اور بدی کی حقیقت زبردستی بلکہ سستی اور زبردستی دونوں بڑی ہیں اور نیکی کے واسطے استقامت (مضبوطی) اور چستی دونوں چاہیں۔ دو عقیدے ہیں جن سے اس رائے کی نادرستی پہچانی جائے گی۔

۱۔ یہ کہ بغیر گناہ کے آدمیت جو متضاد باتوں سے بھری ہوئی ہے خدا کے انتظام کے مطابق اپنے کام کے لئے کافی ہے۔ پتھر میں دو متضاد قوتیں ہیں اس کا سکون اور وزن۔ درخت میں بھی یہ دونوں قوتیں ہیں لیکن اس کی رُوح نباتی سے مغلوب رہتی ہیں۔ جانداروں میں نہ صرف درخت کی مانند باہر کی تاثیروں کے قبول کرنے کی قوت ہے بلکہ بالارادہ حرکت کرنے کی بھی قوت ہے۔ یہ ساری متضاد باتیں انسان کے بدن میں پائی جاتی ہیں۔ آدمی کی رُوح میں بے شمار متضاد میلان ہیں۔ اور یہ نہ صرف ہر شخص کا حال ہے بلکہ جس قدر کسی شخص میں ان متضاد چیزوں میں سے کوئی چیز غالب ہو اسی قدر وہ اور شخصوں سے متضاد ہوگا۔ اس طرح آدمیت کی تمام خوبیوں کا ایک چھوٹا سا حصہ کسی ایک آدمی میں پایا جاتا ہے۔ اور ہمیشہ ایسا ہی رہے گا۔ لیکن ان ساری متضاد باتوں میں کچھ گناہ نہیں ہے۔ وہ خدا کی طرح سے مقرر ہوئی ہیں مگر اس لئے نہیں کہ ایک دوسرے کو روکے اور نیست کرنا چاہیے۔ بلکہ اس لئے کہ سب مل کر ایک دوسرے کی مدد کریں اور سب مل کر تمام انسان کو فائدہ پہنچائیں پس صرف اوروں کی محبت ہی سے اپنی ترقی کر سکتا ہے۔

لیکن نیکی اور بدی کا اختلاف (فرق) ان سببوں سے الگ ہے ہاں خدا کے ٹھہرائے ہوئے ایسے بھی اختلاف ہیں جو نیکی اور بدی کے اختلاف کے مشابہ ہیں مثلاً نور اور تاریکی۔ گرمی اور سردی کا اختلاف۔ لیکن تشبیہ کچھ دلیل نہیں ہے۔ نیکی وہی ہے جو آدمی از خود اپنی ہی ترقی سے کرے اور جب اس ترقی کے واسطے وہ

ساری متضاد باتیں ضرور ہیں تو نیکی ان سببوں سے علاقہ رکھتی ہے۔ اور ان سببوں سے یعنی ان کے ملانے سے اپنا کام کر لیتی ہے۔ ہاں نیکی کی اصل یعنی خُدا کی محبت یکتا ہے۔ لیکن وہ اپنی یکتائی میں رہ نہیں سکتی بلکہ خُدا کی ٹھہرائی ہوئی ساری متضاد باتوں سے ظاہر ہونا چاہتی ہے۔ اسی طرح استقامت اور چالاکی۔ محافظت اور ترقی۔ تنہائی۔ اور رفاقت۔ تفریق اور جمع۔ صبر اور زور کے میلان اور نیز اور سب متضاد میلان نیکی کے کام آسکتے ہیں۔

ایک طرح سے بدی نیکی کی پہچان کا سبب ہوئی ہے یعنی جو لوگ بد سے نیک ہوتے ہیں ان کو بدی کے اختلاف کے سبب نیکی بہت زیادہ معلوم ہوتی ہے۔ لیکن یہ صرف خُدا کے فضل سے ہوتا ہے۔ جیسا رو میوں کے خط کے ۵: ۲۰ میں لکھا ہے کہ جہاں گناہ بڑھا وہاں فضل بہت زیادہ بڑھا۔ ایک پُرانے گیت میں آدم کے گناہ کو مبارک لکھا ہے۔ اس واسطے کہ وہ مسیحی کی نجات کا سبب ہوا لیکن ایسا کہنا خطرناک ہے۔ گناہ نہ صرف نیکی کی ضد ہے۔ بلکہ اس کا جانی دشمن ہے۔ دونوں ایک دوسرے کو نیست و نابود (تباہ و برباد) کرنے کے لئے کمر باندھے رہتے ہیں۔ اگر نیکی بدی کے وسیلہ سے اپنا کام کر لینا چاہتی تو وہ نیکی نہ رہتی۔

یہ تو بالکل غلطی ہے کہ نیکی صرف استقامت اور صبر ہے چنانچہ مسیح بڑے زور کے ساتھ بدی کا مقابلہ کرتا اور مکاروں کو ڈانٹتا تھا۔

اگر گناہ آدمیت کے واسطے ضرور ہے اور اس ضرورت کے سبب یہ دُنیا ایسی ہی ہے جیسی ہونی چاہیے تو جلال کی بادشاہت کی اُمید جو خُدا کے کلام میں مذکور ہے یا باطل (جھوٹی) ٹھہرے گی یا بُری بلکہ آدمی کے واسطے یہی اچھی اُمید ٹھہرے گی اور بدی کی اس لڑائی سے چھٹ کر چاہے نروان (نجات) حاصل کرے اور چاہے برہا میں لین ہو جائے اور ان دونوں کا نتیجہ فی الحقیقت ایک ہی ہے۔

لیکن کلیسیاء خُدا کے کلام اور رُوح القدس کی ہدایت سے ایسے جھوٹ سے محفوظ رہی۔ چنانچہ وہ گناہ کو کسی طرح ضرور نہیں بلکہ ہر صورت سے مزاحم (مزاحمت کرنے والا) سمجھ کر خُدا کی اس بادشاہت کے کمال کی اُمید وار رہتی ہے۔ جس کی اس دنیا میں ابتدا ہی ہے اور جانتی ہے کہ جب اس بادشاہت کا کمال ہوگا اسی وقت آدمی کا حال جیسا چاہیے ویسا ہونا شروع ہوگا۔

۲۔ وہ عقیدہ جو اس رائے کے برخلاف ہے یہ ہے کہ گناہ صرف الگ الگ فعل نہیں ہے بلکہ ایک تاثیر بھی ہے جس سے تمام آدمیت بگڑی اور اپنے مقصد پر پہنچنے سے رہ گئی ہے۔ (یہ ابھی صرف فرضاً کہا جاتا ہے۔ بعد ثابت کیا جائے گا)۔ گناہ کی جڑ جو آدمی کے دل ہی میں لگی ہوئی ہے اس کی شاخیں جس طرح کوئی بیل درخت پر لپٹ کر اس کو خشک اور بے کار کر دیتی ہے۔ اس طرح آدمی کی تمام زندگی اور حالات میں لپٹی ہوئی ہیں۔ اس کی عقل میں غلطی۔ اس کے خیالوں میں ناپاکی۔ اس کے جسم میں دُکھ سمایا ہوا ہے۔ بلکہ گناہ کی تاثیر آدمی کے سوا اور مخلوقات میں بھی پھیل گئی ہے۔ مخلوقات کہیں بالکل یہ آدمی کی تابعدار نہیں ہے۔ بلکہ کبھی کبھی ایسا بھی ہوتا ہے کہ خود آدمی مخلوق کا تابعدار بن جاتا ہے۔ اور نہ صرف وہ علاقہ جو اور مخلوقات کو آدمی سے رکھنا چاہے۔ فاسد (ناقص) ہو گیا ہے بلکہ آدمی کے علاقہ سے علاوہ بھی مخلوقات میں گناہ کی بہت تاثیر پھیلی ہوئی ہے۔ خوبصورت اور بد صورت چیزیں اکٹھی پیدا ہو کر رہتی ہیں اور کسی جنس کا مقصد کسی فرد سے پورا نہیں ہوتا۔ بلکہ آدمی کے جو سب سے زیادہ مکروہ گناہ ہیں۔ مثلاً حسد۔ فریب۔ عداوت۔ خونریزی اور اوروں کے دُکھوں سے خوشی کرنی ان کی پیروی بعض قسم کے جانور اپنی طبیعت ہی سے کرتے ہیں۔ غرض جو کچھ ہم ہیں اور جو کچھ ہم دیکھتے ہیں۔ وہ یہاں تک گناہ کا پابند اور آس سے بھرا ہوا ہے کہ ہم خیال بھی نہیں کر سکتے کہ بے گناہ آدمی

کی ترقی اور زندگی کیا چیز ہے۔ ہاں مسیح کی بے گناہ زندگی کا بیان تو انجیل میں موجود ہے لیکن ایک تو یہ بیان بہت ہی مختصر ہے اور دوسرے چونکہ مسیح گنہگاروں کے درمیان رہا اس واسطے اس کی اندرونی بے گناہی کامل (مکمل) طور پر کام نہیں آسکی۔

اس سبب سے جب ہم بے گناہ آدمیت کا خیال کرنے لگتے ہیں۔ اور ترقی اور سب طرح کے کاموں کے ان اسباب سے قطع نظر کرتے ہیں۔ جو گناہ سے ہوتے ہیں۔ تو جو انسانی زندگی ہمارے خیالوں میں باقی رہتی ہے۔ اس کا کسی قدر بے لطف معلوم ہونا کچھ تعجب (حیرانگی) کی بات نہیں۔ اور جو لوگ خدا کی مقاربت (نزدیکی) سے ناواقف ہیں ان کو خاص کر ایسا معلوم ہو گا وہ یہ سمجھ بھی نہیں سکتے کہ بُری خواہشوں سے الگ ہو کر آدمی پھر کیا کر سکتا ہے۔

پس کچھ تعجب نہیں کہ جب گناہ آدمیت پر غالب ہو گیا تو وہ متضاد باتیں جو از خود آپس میں مخالف نہیں ہیں۔ بلکہ ایک دوسرے کی مدد اور ترقی کے لئے ہیں گناہ کی تابعدار ہو کر مخالفت کی بھی باعث ہوں۔ اسی سبب سے حق ہزاروں غلطیوں کی راہ سے اور آرام ہزاروں دُکھوں کے وسیلہ سے حاصل ہوتا ہے۔ پس زور آواروں کو نیکی کی منزل پر پہنچانا اوروں کی نسبت زیادہ مشکل ہوتا ہے۔ کیونکہ ان کی متضاد باتیں آپس میں زیادہ مخالفت ہوتی ہیں۔ اور اگر اس لڑائی سے تھک کر وہ یہ قول پیش کریں۔ کہ سامر تھی کو دوش نہیں لگتا تو ان پر افسوس ہے۔

تواریخ سے معلوم ہوتا ہے کہ کسی طرح کی ترقی برابر نہیں ہوتی رہی بلکہ یہ قاعدہ رہا ہے۔ کہ کبھی تو آدمی بڑے زور سے ایک طرف چلے جاتے ہیں۔ اور کبھی اتنے ہی زور سے دوسری طرف پھر جاتے ہیں۔ اور ہر پشت کے لوگ نہ صرف پچھلی پشتوں کی بنیاد پر اپنی عمارت قائم کرتے ہیں بلکہ اس کو بالکل مٹا کر اس کی جگہ اپنی نئی بنیاد بھی ڈالتے ہیں۔ ہاں جب سے مسیحی دین کا چشمہ کھل گیا ہے۔ اس وقت سے آدمی کے حالات میں اس چشمہ سے برکتوں کا ایک دریا جاری ہے۔ اور اس کے سبب سے وہ ہلاکت سے محفوظ رہا ہے اور جس طرح طوفان سے زمین پھر نہیں ڈوبے گی اسی طرح کلیسیاء ہلاک نہیں ہونے کی مگر پھر بھی اس کی ترقی آدمیت کی مخالفت متضاد باتوں سے ہمیشہ رُکی رہتی ہے اور کبھی اس طرح کبھی اس طرف جوش و خروش کے ساتھ چلی جاتی ہے۔

ان سب باتوں کا سبب یہ ہے کہ گناہ آدمیت کے رگ و ریشہ میں بیٹھ گیا ہے۔ جنگ سے کیوں فائدہ ہوتا ہے؟ اس واسطے کہ صلح سے اور طرح کے گناہ ترقی پاتے ہیں۔ لیکن جنگ سے اگرچہ بعض بُرائیوں کی جڑ کٹ جاتی ہے مگر پھر اور بہت سی بوئی جاتی ہیں۔

جب اس رائے کے طرف دار یہ دیکھتے ہیں کہ رائے مذکور انسان کے افراد پر صادق نہیں آتی تو وہ کہہ کر اس کو عموماً انسان کی جنس پر صادق کرنا چاہتے ہیں۔ کہ بہت سے فردوں کی ہلاکت سے باقی آدمیوں کا یعنی عموماً بنی آدم کا فائدہ ہوتا ہے۔ وہ کہتے ہیں کہ یہ رائے کرنتھیوں کے پہلے خط کے ۱۱:۱۹ اور تیمتھیس کے دوسرے خط کے ۲:۲۰ اور رومیوں کے خط کے ۹:۲۱، ۲۲، ۲۳ سے ثابت ہے۔ لیکن کرنتھیوں کے پہلے خط کے ۱۱:۱۹ میں پولوس یہ کہتا ہے۔ کہ جب پھوٹیں ہو چکتی ہیں تو خدا کی مرضی سے بدعتیں بھی ان سے پیدا ہوتی ہیں تاکہ جو بُرائی موجود ہے اس کے ظہور پانے سے اچھے لوگ اس سے زیادہ الگ ہوں اور تیمتھیس دوسرے خط کے باب ۲ میں وہ خدا کی مرضی کا کچھ ذکر نہیں کرتا بلکہ کلیسیاء کا جو حال اب ہے اسی کا ذکر کرتا ہے۔ رومیوں کے خط کے ۹ باب سے یہ بات تو ثابت ہوتی ہے کہ سب آدمی تو گنہگار ہیں لیکن گناہ کے پیدا ہونے کا اس میں کچھ ذکر نہیں ہے۔ اور چونکہ ہر شخص خدا کی صورت پر پیدا ہوا اس لیے ممکن نہیں ہے۔ کہ خدا باقی آدمیوں کے واسطے ایک کو ہلاک کرے۔

## نواں باب

### دُوالسما

ایک اور رائے پر غور کرنی چاہیے جو یورپ میں دُوالسما کہلاتی ہے۔ اور پنتھے اسے کی ضد ہے اور جس سے نیکی اور بدی کا فرق نہ صرف مٹایا ہی نہیں جاتا۔ (جیسا کہ پنتھے اسے میں مٹایا جاتا ہے) بلکہ حد سے زیادہ بڑھایا بھی جاتا ہے۔ لیکن پھر بھی پنتھے استون کا ڈولسمے ہو جانا بہت مشکل نہیں ہے۔ کیونکہ جب یہ ماننا ضرور ہے کہ نیکی اور بدی کا ظہور دُنیا میں متفرق ہے تو جو لوگ خُدا کو دونوں سے بے فکر سمجھتے ہیں۔ ان کو یہ بھی ماننا آسان ہوتا ہے۔ کہ اس بے فکر برہما کے سواد اور آلہ ہیں جن میں سے ایک نیکی پر حکومت رکھتا ہے اور دوسرا بدی پر۔ لیکن بہت سی دفعہ ایسا ہوتا ہے۔ کہ دولسمے کے اختیار کرنے کا سبب نیکی کے لئے سرگرمی ہوتی ہے۔ کیونکہ جو ایسے سرگرم ہیں وہ بدی کو نیکی سے بالکل علیحدہ سمجھنا چاہتے ہیں چنانچہ یہی مانی کا مقصد تھا۔ جس کے پیروں سے کلیسیاء کا بڑا نقصان ہوا۔ لیکن یہ اچھی مراد نہ صرف پوری ہی نہیں ہوتی بلکہ اس کے خلاف ہی ہوتا ہے کیونکہ جب بدی کی کوئی حقیقت سمجھی جاتی ہے تو آدمی کا اس کے قبضہ میں پڑنا اور پھر اس سے چھوٹا آدمی کی مرضی پر نہیں۔ بلکہ دُنیا کے کسی جبر پر موقوف معلوم ہوتا ہے مسیحی دین میں نہ صرف خُدا کی مخالفت کا امکان مانا جاتا ہے۔ بلکہ دنیا میں اس کا ایک خاص مخالف بھی مانا جاتا ہے لیکن دولسمے میں یہ مخالف اس سے آزاد ہے اور اس کی مانند ازلی ہے اور اس طرح سے خُدا نہ صرف اپنے تئیں محدود کرتا ہے۔ (جیسا مسیحی لوگ بھی مانتے ہیں) بلکہ دوسرے سے بھی محدود کیا جاتا ہے۔

جب یہ خیال کیا جاتا ہے کہ نیکی گناہ سے آزاد ہے تو دُوالسما صاف رد ہو جاتا ہے۔ ہاں جب سے بدی کا ظہور ہوا ہے اس وقت سے اکثر نیکی اس کے برخلاف ہی ظاہر ہوتی ہے۔ لیکن اگر بدی نہ ہوتی تو بھی نیکی کی ہستی میں کچھ خلل نہ آتا۔ مگر برعکس اس کے بدی نیکی سے آزاد نہیں ہے۔ بلکہ صرف نیکی کے برخلاف ہی ظاہر ہو سکتی ہے۔

اگر نیکی نہ ہوتی تو بدی ہر گز نہ ہو سکتی۔ نیکی اپنے تئیں اور بدی کے تئیں بھی ظاہر کرتی ہے۔ جیسا حق اپنے تئیں اور جھوٹ کے تئیں بھی ظاہر کرتا ہے گناہ کی خاص بدی یہی ہے کہ جو شخص ساری چیزوں کی اصلی حقیقت اور پاک محبت سے بھرپور ہے۔ اس کی مخالفت گناہ سے ہوتی ہے۔ اسی سبب سے پشیمانی (افسوس) اور اپنے سے نفرت کرنی ممکن ہے اگر خُدا محبت سے پُر نہ ہوتا تو فساد اور بطلان (جھوٹ) تو ہو سکتا مگر گناہ نہ ہو سکتا۔ اس سے صاف معلوم ہوتا ہے کہ گناہ ازلی نہیں ہو سکتا۔

اس کے سوا گناہ نیکی کی مدد ہی سے ہو سکتا ہے۔ گناہ از خود لوگوں کو ایک دوسرے سے ملا نہیں سکتا۔ صرف جب تک بد لوگ نیکی کی مخالفت کرتے ہیں اس کی مخالفت کے واسطے ملے جلے رہتے ہیں اور اسی واسطے مسیح شیطان کی بادشاہت کا ذکر کرتا ہے۔ متی کے باب ۱۲: ۲۵، ۲۶ کو دیکھو۔ لیکن جب یہ مخالفت اور زیادہ نہیں ہو سکتی یا وہ اس کو چھوڑ دیتے ہیں۔ اس وقت وہ آپس میں مخالفت کرنے لگتے ہیں اور گناہ کا بھید ظاہر ہو جاتا ہے یعنی یہ کہ اس میں کچھ محبت یا میل نہیں ہے۔ پھر اس دنیا میں اگر کوئی کم و بیش اوروں کو خوش نہ کرے۔ تو اس کی غرض کبھی پوری نہ ہوگی۔ غرض گناہ کو خواہ مخواہ نیکی کی شریعت کا کم و بیش تابعدار ہونا پڑتا ہے۔

اس سبب سے گناہ ہمیشہ چھپنا چاہتا ہے اور اپنے تئیں جیسا ہے۔ ویسا ظاہر کرنا نہیں چاہتا بلکہ نیکی کا بھیس بدل کر اپنا کام کرتا ہے یہاں تک کہ جو ظالم بادشاہ بالکل خود مختار اور اپنی مرضی پر چلنے والا ہے اس کو بھی کم و بیش رعیت کی بہتری کا بھیس بدل کر کام کرنا ضرور ہے۔

گناہ سے نہ صرف آدمیوں کا ایک دوسرے سے میل نہیں ہو سکتا۔ بلکہ ہر گنہگار کے دل میں یہی صلح غیر ممکن ہے۔ کیونکہ ایک خواہش دوسری خواہش سے لڑتی ہے۔ اور اگرچہ گنہگار اپنے تئیں کسی ایک خواہش کے سپرد کرے پھر بھی وہ اتنا زور نہیں پکڑ سکتی کہ اور سب خواہشیں اس سے دب جائیں۔ خاص کر گناہ کے جو دو اصول ہم دریافت کر چکے ہیں۔ یعنی غرور اور جسمانی خواہش ان میں میل یا صلح کبھی نہیں ہو سکتی بلکہ یہ دونوں آدمی پر قابض ہونے کے لئے ہمیشہ لڑ کر ایسی کھینچ تانی کرتے ہیں۔ کہ وہ نیست (تباہ۔ برباد) ہو جاتا ہے جیسا کہ مسیح کے دشمنوں نے کہا جب کوئی دیونگتا ہے تو دیویوں کا سردار ہی اس کو نکالتا ہے۔ لیکن برعکس اس کے نیکی میں ہمیشہ میل رہتا ہے۔ ہر ایک نیک چیز سے دوسری نیک چیز کتنی نہیں سنبھلتی اور مدد پاتی ہے۔ نیک مقصد بُرے وسیلے سے کبھی پورا نہیں ہو سکتا۔ نیکی کا ایک ہی دشمن ہے یعنی بدی لیکن بدی کے دشمن دو ہیں یعنی نیکی اور بدی۔

بد (بُرائی) اس پر چند ہمیشہ اس بات کی کوشش کرتی ہے کہ خُدا سے الگ ہو کر رہے مگر وہ نہیں سکتی۔ لیکن اگر خُدا ایسا ہونے دیتا اور گنہگار سے ایسا الگ ہوتا جیسا گنہگار اس سے الگ ہونا چاہتا ہے تو گنہگار نیست ہو جاتا اور اس کے ساتھ اس کی بدی بھی نیست ہو جاتی۔ پس اس طرح بدی ہمیشہ اپنی نیستی کے لئے کوشش کرتی ہے۔ وہ اس بیل کی مانند ہے جو درخت پر چڑھی اور اس پر لپٹی ہوئی رہتی ہے اور اس کا سارا سچوس کر آخر اس کو ہلاک کر ڈالتی ہے لیکن جب درخت ہلاک ہوا تو پھل کہاں رہا۔

خُدا اِلهِ

# چوتھا حصہ گناہ کا امکان

## دسواں باب

### آزادی اور خود مختاری

یہاں تک یہ ثابت ہو چکا کہ آدمی گنہگار ہے اور گناہ اس کے خالق کی مرضی اور قواعد کے برخلاف ہے۔ کیونکہ جتنی رائیں ہم اس باب میں سوچیں کہ گناہ کسی نہ کسی طرح خالق کی مرضی کے موافق ہے سب بے بنیاد ٹھہریں۔ لیکن جب ہم خالق کو مانتے ہیں اور یہ بھی تسلیم (ماننے) کرتے ہیں۔ کہ ہم بالکل اس کے اختیار میں ہیں۔ تو کس طرح گناہ کا بھی باعث اصلی اس کو نہ ٹھہرائیں۔ پس اگر خود آدمیت میں ہم کوئی ایسی چیز دریافت کریں کہ جو فی الحقیقت گناہ کا باعث اصلی ہو تو ہماری قصور واری اور خدا کا اختیار کل دونوں ثابت رہیں گے۔ نہیں تو نہیں۔

بلاشبہ یہ چیز آدمی کی آزادی ہوگی۔ لیکن آزادی دو طرح کی ہے ایک تو حقیقی آزادی ہے اور دوسری کو خود مختاری کہنا بہتر ہوگا۔

حقیقی آزادی یہ ہے کہ آدمی کے احوال و افعال (حال و کام) اس کی اصل فطرت کے مطابق ہوں۔ اور آدمی کی اصل فطرت میں یہ شامل ہے کہ وہ بالکل نیک ہو اور خدا کی شریعت کا بالکل تابعدار ہے۔ جو آدمی خدا سے برگشتہ (پھر اہوا) ہے اور جو آدمی نیکی اور بدی دونوں کے بیچ میں لٹک رہا ہے۔ یہ دونوں آزاد نہیں ہیں۔ کیونکہ خدا نے آدمی کو نیک اور اپنا تابعدار بنایا ہے۔ اور اپنی اصل فطرت کے مطابق رہنا ہی اس کے لئے آزادی ہے۔ اس سے معلوم ہوتا ہے۔ کہ آدمی اسی صورت میں حقیقتاً آزاد ہے جب وہ بالکل تابعدار ہے۔ آزادی کے لئے یہ کافی نہیں ہے کہ آدمی کا ہر ایک کام اس کی طبیعت ہی سے ہو کسی غیر کے جبر (ظلم) سے نہ ہو بلکہ یہ بھی ضرور ہے کہ اس کی طبیعت اس کی اصل فطرت کے مطابق ہو۔ اور حقیقی آزادی کے واسطے یہ بھی ضرور ہے کہ یہ کلیہ تابعداری جبر نہ معلوم ہو بلکہ اس کی کلیت (پورے طور پر) ہی کے سبب آدمی کی مرضی بالکل اس بات کے مطابق ہو جو اس پر فرض ہو۔ جب محبت کامل ہے تو آزادی اور پابندی میں کچھ فرق نہیں۔ اس آزادی سے نہ یہ مراد ہے کہ کسی غیر شے سے علاقہ (تعلق) نہ رہے۔ اور نہ یہ کہ بے فائدہ ارادوں کی کثرت ہو بلکہ یہ ہے کہ خدا کی مقابرت (نزدیکی) سے قائم رہ کر اور سب چیزوں سے آزادی رہے۔ مقصد کتاب میں آزادی کا لفظ صرف اسی حقیقی آزادی کے لئے مخصوص ہے۔ یہ آزادی مسیح کی نجات سے حاصل ہوتی ہے اور کہیں تو اس کا یوں بیان ہوا ہے۔ کہ آدمی اپنی خوشی سے خدا کی شریعت کا تابعدار ہو کر شریعت کے لفظ سے آزاد ہے اور کہیں اس طرح کہ آدمی گناہ کی حکومت سے آزاد ہے۔ کرنٹھیوں کے پہلے خط کے ۷: ۲۲۔ اور پطرس کے پہلے خط کے ۱۶: ۲ میں لکھا ہے۔ کہ یہ آزادی خدا کی بندگی ہے بلکہ متی کے ۷: ۱۸۔ اور یوحنا کے پہلے خط کے ۳: ۹ سے ثابت ہے کہ اس میں خدا کی بندگی کرنا ضروری کام معلوم ہوتی ہے اور رومیوں کے خط کے ۸: ۲۱ سے یہ پایا جاتا ہے کہ آئندہ دنیا میں وہ کامل ہوگی۔

لیکن اس آزادی سے اس مقام پر ہم کو بحث نہیں کیونکہ اس وقت ہمارا یہ مطلب ہے کہ گناہ کے امکان کا سبب دریافت کریں اور اس آزادی میں گناہ کا امکان نہیں ہے۔

خود مختاری کے یہ معنی ہیں کہ جو کام کیا جائے اس کے عوض دوسرا کام بھی ہو سکتا ہو۔ اور یہ بات کہ کون سا کام کیا جائے صرف فاعل پر موقوف ہو۔ اگرچہ یہ بائبل میں آزادی نہیں کہلاتی مگر پھر بھی اس میں جو ہر جگہ کی قصور واری کا ذکر ہے۔ اس سے آدمی کی خود مختاری بھی ثابت ہے خاص کر پہلے گناہ کے بیان میں یعنی خُدا نے جو خُدا کے حکم کو جان بوجھ کر بلکہ پہلے اس کو مان کر اور اس کی طرفدار بن کر پھر اسے ٹال دیا اس سے خود مختاری مذکورہ ثابت ہے۔

خود مختاری کی بہت سی غلط تشریحات بیان کی گئی ہیں۔ مثلاً ایک یہ ہے کہ آدمی کے فعل میں کسی چیز کا خیال کا لگاؤ نہ ہو۔ بلکہ صرف اسی کی طرف سے اس کے فعل کا صدور (صادر ہونا) ہو۔ اور چونکہ اکثر اوقات آدمی کا ایسا حال نہیں رہتا اس واسطے کہتے ہیں کہ جب آدمی چاہتا ہے اسی وقت ایسا ہوتا ہے۔ لیکن اس تعریف کا مطلب ہو گا کہ آدمی اس واسطے کوئی کام اختیار نہیں کرتا کہ وہ کام نیک ہے۔ بلکہ وہ کام اس واسطے نیک ٹھہرتا ہے کہ آدمی اسے اختیار کرتا۔ غرض شریعت کوئی چیز نہیں ہے۔

دوسری تعریف یہ ہے کہ آدمی اسی حال میں خود مختار ہے جب وہ کوئی سی دو چیزوں کی طرف برابر میلان (توجہ۔ خواہش) رکھتا ہے اور کسی کی طرف زیادہ جھکاؤ نہیں ہوتا۔ لیکن اس صورت میں ایک تو یہ بات ہے۔

کہ آدمی صرف کبھی کبھی خود مختار ہوگا۔ دوسرے کیا یہ آدمی کی صفت میں داخل ہے کہ وہ نیکی اور بدی دونوں کی طرف برابر میلان رکھتا ہو؟

تیسری تعریف یہ ہے کہ آدمی اسی وقت خود مختار ہے جب کہ وہ جو چاہتا ہے سو کر سکتا ہے۔ اور چونکہ ہم کو غیر چیزوں میں ایسا اختیار بہت کم حاصل ہے اس واسطے خود مختاری خاص کر یہ ہے کہ ہم اپنے دل کا حال جیسا چاہیں ویسا بنا سکیں۔ لیکن یہ ضروری نہیں ہے۔ کہ یہ چاہنا آزادی ہی ہو۔ اور جس صورت میں مقید (قید) بھی ہو تو انسان اور حیوان میں کیا فرق ہوگا۔ ہر ایک ارادہ جیسا حیوانوں میں ہوتا ہے ویسا ہی انسان میں بھی کسی گزشتہ سبب کا ضروری نتیجہ ہو سکتا ہے۔ شاید اس کا جواب یہ ہو کہ انسان اپنے سے واقف رہتا ہے اور اسی سے اس کی آزادی ثابت ہے لیکن یہ ہر گز ممکن نہیں کیونکہ جو خود پابند ہے۔ وہ اپنے حال کے پہچاننے سے آزاد نہیں ہوتا۔

لیکن جب ہم خود مختاری کی وہ تعریف کرتے ہیں جو اوپر لکھ آئے ہیں یعنی ہر ایک فعل کے وقت دوسرے فعل کا امکان فاعل میں موجود ہو تو یہ معلوم ہوتا ہے کہ یہ خود مختاری اور حقیقی آزادی بالکل دو چیزیں نہیں ہیں بلکہ خود مختاری حقیقی آزادی کا وسیلہ ہے اور حقیقی آزادی خود مختاری کا نتیجہ ہے۔ حقیقی آزادی جب تک نامتام ہے خود مختاری ہے اور خود مختاری جب کامل (مکمل) ہوگئی تو حقیقی آزادی ہے۔ کیونکہ اگر پہلے بدی کرنے کا امکان نہ ہوتا تو وہ ضرورت جس سے نیک آدمی نیکی کرتا ہے کسی طرح کی آزادی نہ ہوتی بلکہ محض پابندی ہوتی۔

# گیارہواں باب

## ہم کس قدر خود مختار ہیں

آدمی کی خود مختاری (آزادی) کے درست خیال کے دونوں طرف ایک ایک غلط رائے ہے جس سے خبردار رہنا ضرور ہے۔ ایک طرف تو پلا گیانوں کی رائے ہے کہ آدمی کے ہر ایک فعل (کام) میں بالکل آزادی ہے اور کوئی فعل اس کے گذشتہ کاموں یا کسی خیال یا اور کسی سبب کے ساتھ مقید (قید) نہیں ہے۔ غرض ہر ایک فعل گویا ایک نئی ابتداء ہے لیکن اگر یہ رائے صحیح ہوتی تو نہ تعلیم اور نصیحت سے کچھ فائدہ ہوتا نہ کوئی آدمی دوسرے پر کچھ اعتماد (یقین) کر سکتا نہ وہ کسی دوسرے کے کاموں کی امید کے مطابق اپنا برتاؤ رکھ سکتا۔ اور نہ کسی کی نجات ہو سکتی بلکہ انجیل بالکل بے فائدہ ہوتی اور جس کو مسیح<sup>1</sup> نے غیر ممکن ٹھہرایا یعنی ایک آدمی کا دو مالکوں کی بندگی کرنا اور جس کو رسو<sup>2</sup> نے غیر ممکن ٹھہرایا یعنی نور اور تاریکی کے درمیان رفاقت (اتحاد۔ ہمدردی) ہونی وہ ممکن ہو جاتا۔

دوسری طرف یہ رائے ہے کہ آدمی کا ہر ایک فعل کسی سبب کا ضروری نتیجہ ہے۔ اور چونکہ یہ کوئی نہیں کہہ سکتا کہ ہمارے کام خارجی اسباب کے ساتھ مقید ہیں۔ اس واسطے اس رائے کے طرفدار یہ کہتے ہیں کہ وہ ہمارے ہی مزاج کے ضروری نتیجے ہیں۔ یہ تو سچ ہے کہ ہمارے کام ہمارے مزاج کے نتیجے ہیں۔ یعنی ہم اکثر اپنے مزاج کے مطابق کام کرتے ہیں بلکہ جو کام فاعل (کام کرنے والا) کے مزاج کے برخلاف معلوم ہوتا ہے۔ وہ اتفاقاً سمجھا جاتا ہے۔ اور اس کے سبب فاعل کی تعریف نہیں ہوتی۔

لیکن اس کے ساتھ دو اور باتیں یاد رکھنی ضرور ہیں۔ ایک یہ کہ ہمارا مزاج کم و بیش ہمارے پچھلے کاموں کا نتیجہ ہے مگر ہاں بالکل ایسا نہیں ہے کیونکہ ہر ایک آدمی کی ایک تو جبلی (فطری۔ پیدائشی) طبیعت ہے۔ جس میں کچھ تو عام انسانی طبیعت شامل ہے اور کچھ اس کی قوم کچھ اس کے خاندان کچھ اس کے والدین کی اور کچھ اسی کی خاص طبیعت ہے۔ اور اس جبلی طبیعت کی بابت وہ مطلق جواب دہ نہیں ہے۔ لیکن اس کے سوا ہر ایک آدمی کی ایک اور طبیعت یا مزاج ہے جو رفتہ کم و بیش بچپن سے لے کر مرتے دم تک ظاہر ہوتا ہے۔ کم و بیش سے یہ مراد ہے کہ سب آدمیوں میں برابر ظاہر نہیں ہوتا۔ اور اس کا سبب یہ ہے کہ یہ مزاج خود مختاری کے ساتھ جو کام ہوتے ہیں۔ ان کا نتیجہ ہے اور جتنی زیادہ وہ جبلی طبیعت اس مزاج میں ہے۔ جو رفتہ کم و بیش بچپن سے لے کر مرتے دم تک ظاہر ہوتا ہے۔ کم و بیش سے یہ مراد ہے کہ سب آدمیوں میں برابر ظاہر نہیں ہوتا اور اس کا سبب یہ ہے کہ یہ مزاج خود مختاری کے ساتھ جو کام ہوتے ہیں ان کا نتیجہ ہے اور جتنی زیادہ وہ جبلی طبیعت اس مزاج سے مغلوب ہو جاتی ہے۔ پس اسی میں خود مختاری اور جوابدہی ہے بلکہ جن لوگوں میں یہ بہت کم ظاہر ہوتا ہے اور جبلی طبیعت سے اکثر مغلوب رہتا ہے ان میں یہ مزاج کی کمزوری ہی خود مختاری کا نتیجہ ہے اور اسی واسطے یہ ایک طرح کا مزاج ہے۔

<sup>1</sup>۔ متی کے ۶:۲۴ کو دیکھو۔

<sup>2</sup>۔ لرنٹیوں کے دوسرے خط کے ۶:۱۴ کو دیکھو۔

دوسری بات یہ ہے کہ جب تک مزاج پختہ (پکا) نہیں ہوتا یعنی اس تمام زندگی میں وہ افعال پر ایسا غالب نہیں آتا کہ خواہ مخواہ وہ اس کے مطابق ہوں۔ قیاساً تو ہم کہہ سکتے ہیں کہ فلاں آدمی فلاں حال میں کیا کرے گا لیکن یقیناً نہیں کہہ سکتے اور اگر بالفرض یہ ہم کو یقیناً بھی معلوم ہوتا کہ نیک آدمی فلاں گناہ نہیں کرے گا تو بھی ہم یہ نہ کہہ سکتے کہ وہ کیا کچھ کرے گا۔ اس واسطے تعلیم ہر چند بہت مفید (فائدہ مند) ہے مگر ہم یقیناً نہیں کہہ سکتے کہ اس سے کیا فائدہ ہوگا۔

عادت کا اختیار نہ صرف ہماری جسمانی حرکتوں اور دل کے خیالوں پر ہوتا ہے بلکہ ہمارے نیک یا بد مزاج پر بھی وہ بڑا اختیار رکھتی ہے۔

لیکن مزاج جو چیز ہے وہ عادت سے جدا ہے۔ حیوان صرف عادتوں ہی سے کام کرتے ہیں اور مزاج انسان کا خاصہ ہے کیونکہ مزاج میں خود مختاری ہے یہاں تک کہ اگر ہم کسی کی نسبت یہ کہیں کہ اس نے فلاں کام عادت ہی سے کیا تو یہ عیب (بُرا) سمجھا جائے گا۔ عادت سے تو ایک ہی طرح کا کام بار بار ہوتا ہے۔ لیکن مزاج ایک ایسا چشمہ ہے کہ اس سے بہت سے مختلف کام ظاہر ہوتے ہیں۔ اسی واسطے آدمی کی گنگاری اس کی عادتوں پر موقوف نہیں بلکہ اس کے مزاج پر ہے۔

ہر ایک کام کی غرض کسی قدر اس کام کا سبب ہوتی ہے۔ لیکن پھر اس غرض کا سبب آدمی ہی ہوتا ہے۔ یعنی آدمی اپنے مزاج کے مطابق مختلف باتیں اپنی طرف کھینچ لاتا اور اپنے میں ملا لیتا ہے۔ اور اس طرح یہ باتیں اس کے کاموں کی اغراض ہوتی ہیں۔

ہر ایک چیز کی ترقی میں دو طرح کے میلان (رجحان۔ توجہ) ضرور ہیں۔ ایک تو اس کی حفاظت کا دوسرا اس کی خاص ترقی کا حفاظت کے میلان کا یہ مقصد ہے۔ کہ وہی چیز رہے اور ترقی کے میلان کا یہ مطلب ہے کہ اس کی نئی نئی صورتیں بنتی جائیں۔ غیر ناطقوں کی ترقی ان کی جنس ہی کے مطابق ہونی ضرور ہے مگر آدمی کے مزاج کی ترقی اس کی خود مختاری (آزادی) سے ہوتی ہے اور جو کچھ ترقی کے میلان سے آدمی میں نیا حال پیدا ہوتا۔ وہ حفاظت کے میلان کے سبب آدمی کے مزاج میں ملتا جاتا ہے۔ پس آدمی کا مزاج رفتہ رفتہ (آہستہ آہستہ) پختہ ہو جاتا ہے۔ آدمی اس ترقی کے قاعدہ کا پابند ہے خواہ شریعت کی پیروی میں ہو خواہ اس کے عدول (انکار) میں۔ چنانچہ مسیح متی کے ۱۲: ۳۳ میں فرماتا ہے ”درخت کو اچھا بناؤ تو اس کا پھل اچھا ہوگا اور درخت کو بُرا بناؤ تو اس کا پھل بُرا ہوگا۔“

## بارھواں باب

### پوری خود مختاری

جب کسی کو گناہ پہلے پہل معلوم ہوتا ہے تو وہ اپنے تئیں اس کی نسبت بالکل خود مختار اور جوابدہ جانتا ہے۔ لیکن جب اس گناہ کا سبب سوچتا ہے۔ اور دُنیا کا زیادہ تجربہ اسے ہو جاتا ہے تو اس پہلی رائے کے برخلاف اس کے دل میں خیال پیدا ہوتا ہے۔ یعنی وہ اپنے تئیں گناہ کی نسبت بالکل مجبور سمجھتا ہے۔ پھر جب اس سے بھی زیادہ علم اس کو حاصل ہوتا ہے۔ تو وہ ان دونوں راؤں (رائے کی جمع) کی درستی اور نادرستی کو پہچانتا ہے۔ اور ہر ایک فعل (کام) میں کسی قدر آزادی اور کسی قدر مجبوری جانتا ہے جیسا کہ گیارھویں باب میں بیان ہو چکا ہے۔

لیکن پوری قصور واری کے واسطے پوری خود مختاری ضرور ہے۔ یہ تو کچھ ضرور نہیں کہ ترقی کے ہر وقت میں خود مختاری پوری ہو کیونکہ اگر ترقی کے پہلے فعل میں پوری خود مختاری تھی تو اس فعل سے جو قصور واری ہوتی ہے وہی قصور واری ان سب کاموں میں بھی موجود ہوتی ہے جو اس فعل سے پیدا ہوں۔

لیکن ترقی کے شروع میں پوری خود مختاری چاہیے نہیں تو نہ اس وقت کے فعل میں اور نہ اس کے بعد کسی دوسرے فعل میں پوری قصور واری ہوگی۔

اس سے دو نتیجے نکل سکتے ہیں ایک یہ کہ آدمی کی پوری قصور واری نہیں ہے دوسرا یہ کہ اگرچہ آدمی اب بالکل خود مختار نہیں ہے مگر کبھی پہلے ضرور تھا۔ ان دونوں میں سے ایک نہ ایک کو ماننا ضرور ہے۔ پس کس کو مانیں؟ پہلی بات البتہ زیادہ آسان ہے لیکن اس کے برخلاف دو باتیں ہیں۔ ایک یہ کہ ہمارے دل اگر فلسفہ سے خراب نہیں ہوئے تو وہ ہم کو نہ صرف ہمارے فعلوں (کاموں) سے بلکہ اس مزاج اور ان عادتوں سے بھی جن سے ہمارے فعل نکلتے ہیں قصور وار ٹھہراتے ہیں۔ مثلاً فلاں آدمی نے کوئی بُرا کام کیا۔ کیوں؟ اس واسطے کہ اس کا دل بُرائی کی طرف مائل (متوجہ) ہے۔ لیکن اس سبب سے کسی سیدھے سادے آدمی کا دل کبھی اس کو معذور نہیں ٹھہرائے گا۔ بلکہ اس بُرے میلان (خواہش) کا بھی اس کو جواب دہ ٹھہرائے گا۔ دوسری بات یہ ہے کہ اگر آدمی کی پوری قصور واری نہیں ہے تو یہ شک ہوتا ہے۔ کہ کس طرح خدا گناہ کے سبب ایسا غضب ناک ہو سکتا ہے کہ نہ صرف اپنے کلام میں ہمیشہ کے عذاب (دُکھ) کی وعید (سزا دینے کا وعدہ) کرے بلکہ اس دنیا میں بیدار آدمی کے دل میں اس کا قہر بے انتہا معلوم ہو۔ اگر ہم اقرار کریں کہ آدمی ابتداء میں بالکل خود مختار تھا تو اس ابتداء سے کون سا زمانہ مراد ہے۔ اس کے دو جواب دیئے گئے ہیں۔ ایک یہ کہ جب کبھی گناہ باوجود تمیز (جانچ۔ پہچان) کی روشنی کے ہوتا ہے اس وقت بُری عادت کی سبب سے پہلی ابتداء ہوتی ہے اور کمال خود مختاری سے گناہ ہوتا ہے۔ لیکن اس میں دو باتیں ہیں ایک تو یہ کہ یہ ٹھیک ٹھیک پہچانا مشکل ہے بلکہ محال (دُشوار۔ غیر ممکن) ہے کہ ہر ایک گناہ کس قدر باوجود تمیز کے ہوتا ہے اور دوسرے یہ کہ باوجود تمیز کے بھی جو گناہ ہوتے ہیں۔ وہ پہلے گناہوں کے کم و بیش نتیجے ہو سکتے ہیں۔ دوسرا جواب یہ ہے کہ یہ ابتداء اس وقت ہوتی ہے جس وقت پہلے پہل بچہ شریعت سے واقف ہو کر گناہ کرتا ہے لیکن اس میں یہ بات ہے کہ کوئی یقیناً یہ نہیں کہہ سکتا کہ اس طرح کس وقت ہوتا ہے۔ کیونکہ اگرچہ بہت سے لوگوں کو کسی خاص طرح کا اپنا پہلا گناہ یاد رہتا ہے۔

لیکن پھر بھی جب زیادہ غور کر کے سوچتے ہیں تو اس سے پہلے گناہ کی طرف میلان (رجحان) یاد آتا ہے۔ اور جب اس کی اصل دریافت کرنی چاہتے ہیں۔ تو اور اس سے پہلی ابتداء نظر نہیں آتی بلکہ جوں جوں نظر دوڑاتے ہیں زیادہ دھندلا سا نظر آتا ہے۔ یہاں تک کہ ہم یہ کہہ سکتے کہ کب اور کس طرح گناہ شروع ہوا۔ پس اگر ایسی سب سے پہلی ابتداء ہوتی تو کیا بہت صفائی سے ہمیشہ یاد نہ رہتی۔ اور یہ بھی بڑے تعجب (حیرانگی) کی بات ہے کہ خدا ایسی کمزوری کے زمانہ یعنی لڑکپن کو ایسے بھاری کام کا وقت ٹھہرائے۔ کہ جس پر ساری زندگی کی جواب دہی موقوف ہو۔

پس اس سوال کا کوئی جواب نہ رہا کہ کس طرح سے ہماری پوری تصور واری ہے۔ ہماری عقل میں تو یہ بات نہیں آتی لیکن چونکہ ہمارا دل صاف گواہی دیتا ہے کہ ہم پورے پورے تصور واری ہیں تو ایسا ہی ماننا چاہیے۔

## تیرھواں باب

### خدا کی خالق اور آدمی کی خود مختاری

دہریوں (خدا کو نہ ماننے والے) اور پنتھے استوں کو گناہ کا حال بیان کرنا کچھ مشکل نہیں ہے مگر جو ایک خدا کو دنیا سے علیحدہ اور ساری چیزوں کا خالق سمجھ کر اس کی پرستش کرتے ہیں۔ انہیں گناہ کی اصل بیان کرنا ایسا سربستہ بھید (راز) معلوم ہوتا ہے کہ اس کے کھولنے میں ان کو حیران و پریشان ہونا پڑتا ہے۔ اس باب میں ہم کو اس بات کے دریافت کرنے میں کوشش کرنی چاہیے کہ باوجود خدا کے کس طرح گناہ کا وقوع (واقع ہونا) ممکن تھا۔ پس پہلے ہم یہ غور کریں کہ خدا کیا ہے؟ خدا تو ایک شخص ہے خود دان اور خود مختار (آزاد)۔ لیکن خدا کے سوا اور بھی خود دان اور خود مختار شخص ہیں تو خدا کی شخصیت میں خصوصیت کیا ہے یعنی کس طرح خدا کی شخصیت مطلق (آزاد۔ بے قید) ہے؟ شخصیت کے واسطے یہ ضرور ہے کہ شخص اپنے تئیں ایک جانے اور بہت بھی جانے یعنی اپنی بہت صفات اور احوال میں اپنے تئیں ایک جانے۔

اس سے معلوم ہوتا ہے کہ خدا کو محض ایک سمجھنا غلطی ہے۔ خدا ایک تو ہے لیکن اس میں مختلف صفتیں ہیں نہ صرف ہماری دانست (سمجھ) میں بلکہ فی الحقیقت ورنہ ہم اس کو کسی طرح نہ جان سکتے۔ جو یہ سمجھتے ہیں کہ صرف دنیا کے بنانے سے خدا کی الگ الگ صفتیں ہوئیں وہ پنتھے اسے سے دور نہیں ہیں برعکس اس کے انجیل کا یہ ایک اصول ہے کہ ”خدا اپنے میں زندگی رکھتا ہے۔“

اور وہ ہستی سے معمور (بھرا ہوا) ہے اور صفتوں کی بے قیاس (بے شمار) دولت اپنے میں رکھتا ہے چنانچہ نازی انزی گرے گوری نے خدا کو ہستی کا سمندر کہا ہے۔ اگر ایسا نہ ہوتا تو نہ صرف خدا میں خود دانی نہایت کم ہوتی یعنی اس میں تھوڑی ہی ایسی چیز ہوتی جس سے وہ واقف ہو سکتا بلکہ خدا خود مختار بھی نہ ہو سکتا کیونکہ جب اس میں فرق ہو سکتا ہے اور اگر وہ اپنے پر اختیار نہیں رکھتا تو کس طرح اور کسی چیز پر اختیار رکھے گا۔

<sup>1</sup>۔ یوحنا کے ۵: ۲۶ کو دیکھو۔

آدمی کے لئے نہ صرف یہ ضرور ہے کہ وہ اپنی بہت سی صفات اور احوال میں اپنے تئیں ایک جانے بلکہ یہ بھی کہ وہ اپنے تئیں کیا روح کیا مادہ سب چیزوں سے الگ جانے۔ خوددانی سے آدمی اپنے تئیں گویا غیر سے کھینچ لیتا ہے اور خود مختاری سے وہ اپنے تئیں گویا غیر میں داخل کر دیتا ہے تاکہ اپنے تئیں نہ صرف اس سے الگ بلکہ اس میں بھی رکھے۔ لیکن یہ بات خُدا پر صادق (سچ) نہیں آسکتی ورنہ وہ کامل (مکمل) خود مختار نہ ہو سکتا۔ اگر خُدا کی شخصیت غیر پر موقوف ہے تو یہ لازم آتا ہے کہ دنیا کی پیدائش سے پہلے وہ بے شخصیت تھا۔ اگر کہیں کہ اس نے اس واسطے دنیا کو پیدا کیا کہ اپنے تئیں اس سے الگ جان کر پوری شخصیت حاصل کرے تو بغیر شخصیت کے کس طرح وہ کوئی ارادہ کر سکتا تھا۔ مگر پھر بھی یہ شک باقی رہتا ہے۔ کہ خُدا بغیر غیر کے خود ان شخص کس طرح ہو سکتا ہے۔ اس کا جواب یہ ہے کہ آدمی میں تو یہ اس واسطے ممکن نہیں کہ وہ فی الحقیقت اکیلا نہیں ہے۔ بلکہ اور چیزوں سے گھرا ہوا ہے۔ اور اگر اور مخلوقات نہ ہوتی تو بھی اس کا خالق ہوتا۔ لیکن خُدا کا یہ حال نہیں ہے۔ خُدا کی خوددانی میں بے حد خصوصیات ہیں۔ جو ایک دوسرے سے الگ تو ہیں۔ مگر ایک دوسرے سے بالکل متفق ہیں اور خُدا کی غیر محدودی اسی طرح کی ہے۔ اگر دنیا مکان کے اعتبار سے بے حد ہوتی تو بھی فی الحقیقت غیر محدود نہ ہوتی کیونکہ اس کی سب چیزیں ایک دوسرے کے مخالف ہیں۔ یعنی جہاں ایک چیز ہے وہاں اور کوئی نہیں ہو سکتی۔ اگر خُدا محض ایک ہوتا تو غیر محدود نہ ہو سکتا کیونکہ دنیا سے محدود (گھرا ہوا۔ حد کیا گیا) ہوتا۔ لیکن چونکہ اس میں بے حد خصوصیات ہیں وہ اپنے میں غیر محدودی رکھتا ہے۔ اور دنیا کے ظاہر ہونے سے اس غیر کا وجود تمام شخصوں کے واسطے ضرور نہیں صرف مخلوق شخصوں کے واسطے ضرور ہے۔ خُدا ازل سے ابد تک اپنے لئے بالکل کافی (وافر) ہے۔

پھر یہ شک پیدا ہوتا ہے کہ آیا خُدا کی خود مختاری اس کی خوددانی کا سبب ہے یا اس کا نتیجہ ہے۔ یعنی کیا خُدا اور اس کی صفاتیں بغیر اس کی مرضی کے ہیں یہاں تک کہ جب خُدا اپنے تئیں جاننا ہے۔ اسی وقت وہ مختلف ارادے اور کام کرتا ہے۔ یہ تو لوگوں کا حال ہے اور اسی واسطے ہم اپنے تئیں بالتمام کبھی نہیں جان سکتے کیونکہ ہم اپنی خوددانی سے پہلے موجود تھے۔ کچھ اپنی مرضی سے نہیں بلکہ غیر کی مرضی سے۔ لیکن اگر خُدا کا بھی یہی حال ہوتا تو کس طرح وہ ”نوروں“ کا باپ“ ہوتا اور کیونکہ اس کی روح<sup>2</sup> اس کی عمیق چیزوں کو دریافت کر سکتی۔ اور پھر خُدا کامل خود مختار کیونکر ہو سکتا۔

اس سے یہ نتیجہ نکلتا ہے کہ خُدا کو صرف غیر مخلوق کہنا کافی نہیں۔ بلکہ اس کو از خود مخلوق بھی کہنا چاہیے۔ اس بات کو یونانی کلیسیاء کے معلوم لوگ اوت اوسیا یعنی از خود ہستی کہتے تھے۔ یہ از خود مخلوق کسی خاص وقت کی نہیں بلکہ ازلی وابدی ہے۔ اسی بات کے ماننے سے خُدا کی ہستی کی یہ دلیل (گواہی) ثابت ہوتی ہے۔ کہ سبوں کا کوئی سبب چاہیے کیونکہ اگر خُدا اپنا سبب نہ ہوتا تو اس کا اور کوئی سبب ضرور ہوتا۔

پس خُدا کی شخصیت آدمی کی شخصیت سے نہ صرف اس طرح جُدا ہے کہ دونوں کی خوددانی ایک چیز کی دانش (حکمت۔ دانائی) نہیں ہے۔ بلکہ اس طرح بھی کہ دونوں کی خوددانی جن چیزوں کی دانش ہے ان کی اصل جُدا جُدا ہے۔ آدمی جو کچھ اپنے تئیں پہچانتا ہے اس کی اصل صرف کسی قدر اس میں ہے۔ لیکن خُدا جو کچھ اپنے تئیں پہچانتا ہے۔ اس کی اصل فقط وہی ہے اور کوئی نہیں۔ اسی سبب سے خُدا کامل مختار (مکمل اختیار والا) ہے کہ وہ جو کچھ ہے سو اپنی مرضی سے ہے۔ بلکہ علم ریاضی کے اصول بھی جو خُدا کی ذات و صفات کے اتحاد (ملاپ) کی پرچھائیں ہیں۔ خُدا کی مرضی پر موقوف ہیں لیکن ایسا نہیں معلوم ہوتا کہ وہ کبھی ان کو بدل دے

<sup>1</sup>۔ یعقوب کے خط کے ۱:۷۱ کو دیکھو۔

<sup>2</sup>۔ کرنتھیوں کے پہلے خط کے ۱۰:۲ کو دیکھو۔

کیونکہ اس صورت میں اسے ہماری عقلوں کو بھی بدلنا پڑے گا۔ اگر سب سے پہلے پابندی ہوتی تو آزادی کبھی کامل نہ ہو سکتی لیکن اگر آزادی کو پہلے مانیں تو پابندی کی پیدائش کو سمجھ سکتے ہیں۔

کیونکہ آزادی پابندی کو بھی پیدا کر سکتی ہے۔ اگر خدا اس طرح اپنا سبب نہ ہوتا یعنی اگر وہ اصل الاصول نہ ہوتا۔ تو ہم نہ پوری تابعداری کے ساتھ اپنے تئیں اس کے سپرد کر سکتے نہ آئندہ کے واسطے اس پر پورا بھروسہ رکھ سکتے۔ اگر وہ الف<sup>1</sup> نہ ہوتا تو کیونکہ ہم اسے اویگہ<sup>2</sup> جان سکتے اور اگر یہ درست نہ ہوتا کہ سب کچھ اس سے ہے ”تو کیونکر ہم جان سکتے کہ سب کچھ اس کے لئے ہے۔“

اس سے یہ نتیجہ نکلتا ہے کہ خدا کا غیر کو بنانا کسی طرح ضرور نہ تھا بلکہ صرف اس کی مرضی سے یہ ہوا جب خدا اپنی نسبت کامل خود مختار ہے تو غیر کی نسبت کیونکر نہ ہو۔ اور اس کی یہ مرضی بھی کسی ضرورت سے نہیں ہوئی بلکہ محض محبت سے جس کے سبب اس نے چاہا کہ میری مقابرت (نزدیکی) میں اور کچھ شریک ہو۔ خلق کرنا کیا ہے؟ کامل خود مختاری ہے کسی مفید چیز کو بنانا۔ پس خدا ہی سے ایسا کام ہو سکتا ہے خلقت کے فعل سے خدا جو اکیلا بھی رہ سکتا ہے محبت سے ایک غیر چیز اپنے میں سے بناتا ہے۔

لیکن اس سے یہ شک پیدا ہوتا ہے کہ جب محبت خدا کی ذات ہی میں ہے تو کیا محبت سے خلق کرنا ضرورت سے خلق کرنا نہیں ہے۔ اس کا کیا جواب ہوگا؟ کیا یہ اس کی محبت بھی اس کی مرضی پر موقوف ہے یہ تو سچ ہے لیکن اگر اس حال میں یعنی جب کہ محبت اس کی ذات میں ہے غیر کا خلق کرنا اس محبت کے سبب ضرور ہے تو محبت کے پیدا کرنے سے خدا کی کامل خود مختاری جاتی رہی اور خدا غیر محتاج (غیر ضرورت مند) نہیں رہا۔

اس شک کا ایک ہی جواب ہو سکتا ہے۔ یعنی تثلیث کا عقیدہ مسیح یوحنا کے ۱۷:۲۴ میں خدا باپ سے کہتا ہے کہ ”تو دنیا کی ابتداء سے مجھ سے محبت رکھتا تھا۔“ اگر خدا ایک ہی شخص ہوتا تو خدا میں دنیا کے خلق کئے بغیر محبت ممکن نہ ہوتی کیونکہ محبت کے لئے دو شخص ضرور ہیں ایک محب (محبت کرنے والا دوست) دوسرا محبوب (دلدار۔ معشوق)۔ پھر اگر خدا کی ذات ایک ہی نہ ہوتی یعنی اگر (نعوذ باللہ) دو یا تین خدا ہوتے تو ایک خدا دوسرے خدا کی محبت کا محتاج (ضرورت مند) ہوتا یعنی خدا نہ رہتا۔ اس واسطے کلام اللہ کے حق میں یوحنا میں دونوں باتیں لکھی ہوئی ہیں یعنی یہ کہ وہ خدا کے پاس تھا اور یہ کہ وہ خدا تھا۔ اگر تثلیث نہ ہوتی یعنی اگر خدا محبت کی نسبت بھی کامل خود مختار نہ ہوتا تو نہ صرف یہ ہوتا کہ وہ اپنے میں محبت نہ رکھ سکتا بلکہ یہ بھی ہوتا کہ دنیا سے بھی کامل محبت نہ رکھ سکتا کیونکہ جہاں کچھ محتاجی ہے وہاں کامل محبت نہیں ہے۔ لیکن جب کہ خدا نہ صرف اپنی خود دانی بلکہ محبت کی نسبت بھی اپنے لئے آپ بالکل کافی ہے تو خدا کی وہ کامل محبت جو مسیح کی انجیل میں بیان ہوئی ہماری سمجھ میں آسکتی ہے۔ یہ تو ہم نہیں کہہ سکتے کہ خدا نے دنیا کو اتفاقاً بنایا کیونکہ محبت کسی مقصد ہی کے سبب کام کرتی ہے لیکن یہ مقصد خالق میں نہیں یعنی اس کو کچھ احتیاج (ضرورت۔ محتاجی) نہ تھی بلکہ مخلوق میں ہے۔

<sup>1</sup> - مکاشفہ کے ۸:۱ کو دیکھو۔

<sup>2</sup> - رومیوں کے خط کے ۱۱:۳۶ کو دیکھو۔

خُدا نے اپنی محبت سے خلق تو بہت سی چیزیں کیں۔ لیکن سب میں سے شخصوں کی خلقت میں اس کی محبت ظاہر ہوتی ہے۔ کیونکہ اشخاص سب مخلوقات سے زیادہ تر کامل ہیں۔ اس واسطے کہ وہ نہ صرف خدا کی مخلوق ہیں بلکہ کم و بیش خود مختار (آزاد) بھی ہیں اسی طرح وہ خدا کی مانند ہو سکتے ہیں۔ اسی طرح وہ اپنے تئیں خدا کو سونپ سکتے ہیں اور اسی طرح وہ اس سے مقاربت (نزدیکی) رکھ سکتے ہیں۔ ضرور ہے کہ مخلوق شخص بھی کسی قدر خدا کی مانند از خود اور اپنا سبب ہو یعنی نہ صرف اس کے افعال (کام) میں بلکہ اس کی طبیعت میں بھی کسی قدر اسی کا تصرف (اختیار) ہو۔ کسی قدر ہم اس واسطے کہتے ہیں کہ اگر مطلق ایسا ہوتا تو آدمی خدا ہوتا۔ خدا نے آدمی کو خلق کرنے کے وقت ایک خاص ذات یعنی انسانیت دی۔ یہ ذات تو آدمی کے قبضہ میں نہیں ہے۔ لیکن اگر آدمی خدا کی محبت سے اور اپنے تئیں خدا کا تابعدار سمجھ کر خدا کی ٹھہرائی ہوئی قیود (پابندیاں) یعنی قاعدوں کو پسند کرتا تو وہ پھر اس کو قیود نہ معلوم ہوتیں۔ اسی باب میں اور اسی قدر آدمی کامل خود مختار ہے کہ چاہے خدا کی محبت کو پسند کرے چاہے اپنی خود غرضی کو یہیں تک آدمی خدا کی مانند ہے اور یہیں تک وہ بالکل اس کی صورت ہے۔

عموماً خود مختاری میں نو گناہ کا امکان ضرور نہیں ہے۔ چنانچہ خدا کامل خود مختار ہے اور ہم گناہ کا امکان بھی اس کی طرف منسوب (نسبت کیا گیا) نہیں کر سکتے۔ یہ بات نہیں ہے کہ نیکی کی ضرورت خارج سے خدا کے لئے ثابت ہوئی ہے بلکہ صرف یہی ہے کہ ہماری دلی شریعت اور ساری خلقت اور وہ کلام جو ان دونوں کی گواہی پر مبنی ہے گواہی دیتے ہیں کہ وہ نیک ہے۔ پس اگر وہ (نعوذ باللہ) بد (برا) ہوتا تو ہم اور سب مخلوق فوراً نیست (تباہ) ہو جاتے۔

لیکن آدمی کی خود مختاری میں گناہ کا امکان ہے کیونکہ وہ اصل میں اپنے لئے نیکی نہ ٹھہرا سکا۔ نیکی اصل میں اس میں نہیں ہے۔ بلکہ خدا ہی میں ہے۔ اور آدمی صرف خدا ہی کے ساتھ علاقہ (تعلق۔ رابطہ) رکھ کر نیک ہو سکتا ہے۔ پس چونکہ آدمی کی ذات از خود نیک نہیں ہے اس واسطے اس میں نیکی اور بدی دونوں کا امکان ہے۔ ہاں خدا نے تو آدمی کو نیکی اور اپنی مقاربت کے لئے بنایا مگر وہ اپنی مختاری کے فعل یعنی اس کو جو نیکی اور بدی دونوں میں سے جسے چاہے پسند کرنے کا اختیار (حق) ہے اس کے بغیر ایسا نہیں ہو سکا۔ اور اس فعل میں گناہ کا بھی امکان رہا۔ اس خود مختاری کے فعل سے پیشتر آدمی خدا کا تابعدار تو تھا ورنہ مخلوق نہ ہوتا لیکن اس تابعدار میں نہ نیکی تھی۔ نہ بدی بلکہ یہ صرف خواہ مخواہ تھی اور یہ بھی ہم نہیں کہہ سکتے کہ وہ دونوں کے بیچ میں لٹک رہا تھا کیونکہ یہ بھی گناہ ہے۔ اگر خدا گناہ کے امکان کو دفع کرنے کے لئے شخص پیدا نہ کرتا یعنی آدمی میں خود دانی و خود مختاری نہ ہوتی تو نقصان تو کچھ نہ ہوتا مگر دنیا میں کوئی شے ایسی نہ ہوتی کہ اپنے تئیں اور اپنے خالق کو پہچان سکتی۔ جب خدا کا یہ مقصد تھا کہ دنیا میں پہچانا جائے تو یہ ہر گز ممکن نہ تھا کہ شخص پیدا نہ ہو۔

پھر آدمی کی اس خود مختاری میں گناہ یعنی خود غرضی کا خم (بج) نہیں ہے۔ بلکہ یہ نیکی کے لئے بھی شرط ہے اگرچہ خود نیکی نہیں ہے۔ آدمی جب گنہگار ہوتا ہے تو اسی خود مختاری کے سبب وہ نہایت خراب ہو سکتا ہے۔ کیونکہ اسی کے سبب وہ اپنے تئیں اپنا مقصد بنا سکتا ہے۔ آدمی کی اس خود مختاری کے سبب جتنا سرفراز (بلند) تھا اتنا ہی اس کے برے استعمال سے خراب حال ہوا۔ خدا نے آدمی کی خلقت اور سب کی خلقت جدار کھی ہے۔ بلکہ ایک طرح سے آدمی کی خلقت کامل تر ہے کیونکہ اس کے خلق کرنے میں خدا نے اپنی خود مختاری سے ایسا کام کیا کہ جس سے اس کی خود مختاری آئندہ کو ایک طرح سے کچھ کم رہے گی۔

گناہ کا امکان خدا نے اس واسطے نہیں رکھا کہ وہ دائم (ہمیشہ) رہے بلکہ اس واسطے کہ ہم گناہ کی مخالفت برابر کرتے رہنے سے آخر اس کے امکان کو موقوف کریں۔ بہت سے آدمیوں کا قول یہ ہے کہ ہر مخلوق کی حالت ضرور بدلتی رہتی ہے۔ لیکن یہ صحیح نہیں ہے۔ بلکہ حقیقی آزادی یہی ہے کہ گناہ کو بالکل ترک (چھوڑ) کر کے پھر اس کی طرف میل (توجہ) نہ کرے یعنی اس کا امکان پھر نہ رہے۔ لیکن اگر آدمی پہلے گناہ کے امکان سے واقف نہ ہوتا تو ہر گز اس حقیقی آزادی کو نہ پہنچ سکتا۔

اور سب قواعد جو خدا نے دنیا میں مقرر کئے ہیں ہماری خود مختاری پر خبر کرتے ہیں۔ اور ہماری خود دانی سے کچھ علاقہ نہیں رکھتے اور ان کی اغراض خود بخود پوری ہوتی رہتی ہیں۔ لیکن نیکی کا قاعدہ یعنی شریعت ان کے برعکس ہے کہ وہ آدمی کی خود مختاری پر جبر (ظلم) نہیں کرتی بلکہ صرف اس کی خود دانی ہی کے ساتھ رہتی ہے اور اس سبب سے شریعت کے ساتھ ہی اس کی نافرمانی کے امکان کی واقفیت بھی ضرور ہوتی ہے۔ ورنہ جس طرح وہ قواعد مثلاً ہضم وغیرہ معلوم نہیں ہوتے اور ان کی اغراض خود بخود پوری ہوتی رہتی ہیں۔ اسی طرح شریعت بھی معلوم نہ ہوتی۔ غرض جب تک آدمی شریعت سے واقف ہے یقین ہے کہ وہ خود مختار تو ہے۔ مگر اب تک حقیقتاً آزاد نہیں اور جس وقت وہ بالکل شریعت کے مطابق ہو جائے اس وقت وہ شریعت سے واقف نہیں رہے گا۔

بعضوں کی رائے یہ ہے کہ گناہ کے امکان کی واقفیت بغیر گناہ کرنے کے ممکن نہیں۔ لیکن اگر امکان بغیر وقوع (واقع ہونا) کے ممکن نہ ہوتا۔ تو پھر امکان ہی نہ رہتا۔ گناہ کی ترقی کی حالت میں تو بہتیرے گناہ نامعلوم ہوتے ہیں۔ اور آدمی کا حال بھی گناہ آلود ہو جاتا ہے لیکن یہ ضرور ہے کہ پہلا گناہ کوئی دانستہ فعل ہو۔ اور اس بڑے کام کی نسبت یہ خیال دل میں پیدا ہو کہ اسے نہیں کرنا چاہیے۔ اور پھر یہ بھی ضرور ہے کہ اس بڑے کام کی نسبت یہ خیال بھی ہو کہ اس کا کرنا مجھ سے ممکن ہے اور اگرچہ اب تک وہ بڑا کام ہوا نہیں لیکن اُس کا امکان صاف ظاہر ہے اگر ان لوگوں کی رائے درست ہوتی تو مسیح بے گناہ نہ ٹھہر سکتا۔ اگر گناہ کی مخالفت کرنے کے واسطے ذرا بھی گناہ کرنا ضرور ہوتا تو یہ ذرا سا گناہ کرنا چونکہ بے گناہی سے ہٹنا ہے نہایت بڑا گناہ ہوتا اور مسیح نے جو اپنے تئیں بے گناہ اور گنہگاروں کی پناہ ٹھہرایا اس سے اس کا یہ ذرا سا گناہ نہایت بڑا ہوتا۔ لیکن جب کہ گناہ کے امکان کی واقفیت بغیر گناہ کے ہو سکتی ہے تو اس سے ہم سمجھ سکتے ہیں۔ کہ مسیح کافی الحقیقت امتحان ہوتا تھا اور پھر بھی وہ بے گناہ رہا۔

ان باتوں کے ساتھ جو اس باب میں بیان ہوئیں ایک اور شک متعلق ہے۔ وہ یہ ہے کہ کیا گناہ بالکل ہماری سمجھ میں آسکتا ہے یعنی کیا ہم نے اس کا کوئی ایسا سبب نکالا ہے جس سے اس کا پیدا ہونا صاف روشن ہو۔

دنیا میں اگر کوئی سبب بالکل سمجھا جائے تو اس کا نتیجہ بھی بالکل سمجھ میں آئے گا کیونکہ نتیجہ اپنے سبب یا سببوں سے خواہ مخواہ نکلتا ہے۔ مثلاً ہم گرہنوں کا بھید (راز) بخوبی سمجھتے ہیں۔ پس اگر گناہ اسی طرح خواہ مخواہ خود مختاری سے نکلتا تو وہ بھی سمجھ میں آتا لیکن اگر ایسا ہوتا تو پھر خود مختاری نہ رہتی۔ خود مختاری میں نہ نیکی کی طرف میلان (رجحان) ہے نہ بدی کی طرف اور نہ دونوں کی طرف کیونکہ یہ کچھ میلان ہی نہ ہوتا۔ لیکن اگرچہ خود مختاری نیکی اور بدی دونوں سے برابر علاقہ رکھتی ہے۔ پھر بھی چونکہ وہ حقیقی آزادی کا راستہ نکلنے کے لئے خلق ہوئی ہے۔ تاکہ اس سے بدی نہیں بلکہ صرف نیکی ہی پیدا ہو۔ اس واسطے ہم یہ نہیں کہہ سکتے کہ نیکی اور بدی دونوں بالکل ایک ہی طرح خود مختاری سے پیدا ہوتی ہیں بلکہ یہ کہہ سکتے ہیں کہ نیکی کا پیدا ہونا سمجھا جاتا ہے۔ اور بدی کا پیدا ہونا سمجھ میں نہیں آتا۔ کیونکہ جب خود مختاری سے نیکی پیدا ہوتی ہے۔ تو آدمی کے خلق ہونے کے مقصد کے موافق پیدا ہوتی ہے اور اس واسطے اس کا پیدا ہونا معقول (واجب۔ مناسب) ہے لیکن جب خود مختاری سے بدی پیدا ہوتی ہے تو آدمی کی خلقت کے مقصد کے برخلاف بے غرض اور بے سبب پیدا ہوتی ہے کیونکہ آدمی کا خدا سے الگ اور اپنا ہی مقصد ہونا محض بے عقلی ہے۔ پس بدی کا پیدا ہونا معقول نہیں ہوتا۔ دنیا کے واقعات کے اسباب ان سے پیشتر کی قوتیں ہیں۔ مگر فعلوں کے اسباب ان کی غرضیں ہیں جو ان کے بعد وقوع

میں آتی ہیں۔ اس واسطے جس طرح لوگ یہ کہتے ہیں کہ دنیا کا فلاں واقعہ مثلاً ہوا کا ایک دن شمال سے دوسرے دن جنوب سے چلنا سمجھ میں نہیں آتا کیونکہ جن قوتوں سے یہ ہوتا ہے ان سے ہم واقف<sup>1</sup> نہیں۔ اس طرح ہم یہ کہہ سکتے ہیں۔

کہ گناہ سمجھ میں نہیں آتا کیونکہ اگرچہ ہر گناہ کسی نہ کسی غرض کے واسطے تو کیا جاتا ہے۔ مگر پھر بھی کوئی غرض اس کا کافی سبب نہیں ہے اس لئے کہ وہ آدمی کی خلقت کا مقصد نہیں ہے بلکہ اس کے برخلاف ہے ہاں ہر قسم کا گناہ ایک طرح سے تو سمجھا جاتا ہے یعنی وہ اصلی گناہ یعنی خود غرضی سے نکلتا ہے۔ لیکن یہ اصلی گناہ خود بے سبب یعنی بے مطلب ہے اور اس واسطے سمجھ سے باہر ہے جب ہم اپنے یاد دوسرے آدمی کے کسی عذر (بہانہ) کے لئے اس کے سبب بتلاتے ہیں تو ہمیشہ ان میں سے خاص سبب اپنی یا اس کی طبیعت یا عادت پیش کرتے ہیں۔ غرض ہم گناہ کا سبب گناہ ہی کو بتلاتے ہیں۔ اس سے صاف معلوم ہوتا ہے کہ گناہ سمجھ سے باہر ہے اور دنیا کی تمام چیزوں میں وہی محض پوشیدہ اور تاریکی سے ڈھکا ہوا ہے دنیا کے واقعات کی سمجھ تو علم اور تجربہ سے رفتہ رفتہ بڑھتی ہے۔ مگر بڑی کا بھید (راز) کبھی نہیں کھلتا بلکہ جتنا کوئی پاکی میں ترقی کرتا اور خدا سے مقابرت رکھتا ہے اتنا ہی زیادہ گناہ بے عقلی کی بات اور بے مطلب معلوم ہوتا ہے؟

دوسری قوتوں سے رُک نہیں جاتیں اپنے نتیجے خواجوا پیدا کیے جاتی ہیں اور آپ سے آپ رُک نہیں سکتیں۔ اور خدا شخص ہے اور جو لوگ اُس کی بڑائی کے بڑھانے کے واسطے اس کی شخصیت سے انکار کرتے ہیں۔ وہ فی الحقیقت اُس کی بزرگی کو گھٹا دیتے ہیں۔ جو شخص ہے وہ اپنے تئیں روک سکتا ہے۔ ہاں مخلوق شخص اپنے فعلوں پر پورا اختیار نہیں رکھتا۔ بلکہ اس کے لیے خدا کی مرضی کو خواہ پسند کرنا خواہ رد کرنا۔ یعنی ان دونوں میں سے ایک نہ ایک ضرور ہے۔ لیکن جب خدا کامل خود مختار شخص ٹھہرا تو اس کی طرف اتنی ضرورت بھی منسوب نہیں ہو سکتی۔ لیکن اس موقع پر کوئی یہ کہہ سکتا ہے۔ کہ اگرچہ ضرورت تو نہیں مگر پھر بھی یہ بہتر نہیں۔ کہ جو خدا کے امکان میں ہو اُس میں سے وہ کچھ بھی باقی نہ چھوڑے۔ بلکہ اس کا کام بالکل پورا ہو۔ اس کا جواب یہ ہے کہ نہیں یہ بہتر نہیں ہے۔ کیونکہ جب خدا اپنے میں کمال رکھتا ہے۔ تو کچھ کم یا زیادہ کام کرنے سے اُس کمال میں کچھ فرق نہ ہو گا۔ جو کچھ خدا کرتا ہے محبت ہی سے کرتا ہے۔ اور یہ بھی اُس کے واسطے ضرور نہیں ہے۔ جیسا کہ اوپر بیان ہوا۔

یہ بھی ہم نہیں کہہ سکتے کہ جو کچھ خدا کے امکان میں ہے۔ اُس میں سے اُس کو کچھ چھوڑنا ضرور ہے۔ اس بات کا فیصلہ یعنی وہ کچھ باقی چھوڑتا ہے یا نہیں۔ صرف اُن واقعات سے ہو سکتا ہے۔ جو دنیا کے تجربہ سے اور بائبل سے ہم کو معلوم ہوتے ہیں۔ جب خدا کا خاص کام یہ ٹھہرا۔ کہ ایسی مخلوق کرے جو اپنی خود مختاری سے اُس کی طرف متوجہ ہو کر اُس سے پوری مقابرت رکھے۔ اور اس سے بڑا کام کوئی ہماری سمجھ میں بھی نہیں آسکتا۔ تو بیشک ہم ایک طرح سے کہہ سکتے ہیں۔ کہ جو کچھ خدا کر سکا سو اُس نے کیا۔ لیکن یہ قول صرف خدا کے کام کے کمال سے نسبت رکھے گا۔

اور جب ہم کو جو اُس میں پھنسے ہوئے ہیں۔ ایسا معلوم ہوتا ہے تو خدا کو کیسا معلوم ہوتا ہو گا؟

<sup>1</sup>۔ اگرچہ ہم اس کا حال کچھ سمجھ جانتے ہیں مثلاً یہ کہ ہوا سرد جگہ سے گرم جگہ کی طرف چلتی ہے۔ لیکن چونکہ ہم یہ نہیں جانتے کہ ہر روز کون سی جگہ گرم ہے اور کون سی جگہ سرد اس واسطے یہ اس واقعہ کے سبب کا کافی بیان نہیں ہے۔

## چودھواں باب

### خدا کی قدرت مطلق اور آدمی کی خود مختاری

اوپر کے باب میں جو کچھ ثابت ہوا اس سے ہم سمجھ سکتے ہیں کہ کس طرح کوئی تابعدار مخلوق اپنی نیکی یا بدی کی بانی ہو سکتی ہے۔ لیکن جب خدا صرف خالق ہی نہیں بلکہ قادر مطلق بھی ہے تو کس طرح آدمی کی خود مختاری (آزادی) اس کی قدرت کے ساتھ رہ سکتی ہے۔ اگر کہیں کہ خدا نے اپنی قدرت مطلق سے آدمی کو خود مختار بنایا تو اس سے یہ شک پیدا ہوتا ہے کہ کیا یہ کر کے خدا پھر قادر مطلق نہیں رہا۔

قادر مطلق وہ ہے کہ جو کچھ وہ چاہے کر سکے اور جب اس نے اپنے لئے نیک ذات اختیار کی تو ممکن نہیں ہے۔ کہ وہ بدی کا ہونا چاہیے بہت سے لوگوں کی رائے یہ ہے کہ جو کچھ خدا کے امکان میں ہے اس کو وہ کئے بغیر نہیں رہ سکتا۔ لیکن اگر ایسا ہو تو پھر آدمی کی خود مختاری کا نام ہی نام رہ جائے کیونکہ اس کو کسی کام کے کرنے کی مجال (جرات) نہ رہے بلکہ خدا ہی کی طرف سے سب کچھ ہو۔ اگر خدا کی قدرت دنیا کی قوتوں کی مانند بے علم اور بے خود ہوتی۔ تو البتہ ویسا ہی ہوتا یعنی جو کچھ اس کے امکان میں ہوتا وہ ضرور وقوع میں بھی آتا۔ چنانچہ وہ قوتیں جب تک دوسری قوتوں سے رُک نہیں جاتیں اپنے نتیجے خواہ مخواہ پیدا کرتی جاتی ہیں۔ اور آپ سے آپ رُک نہیں سکتیں۔ لیکن خدا شخص ہے اور جو لوگ اس کی بڑائی کے بڑھانے کے واسطے اس کی شخصیت سے انکار کرتے ہیں۔ وہ فی الحقیقت اس کی بزرگی کو گھٹا دیتے ہیں۔ جو شخص ہے وہ اپنے تئیں روک سکتا ہے۔ ہاں مخلوق شخص اپنے فعلوں (کاموں) پر پورا اختیار نہیں رکھتا بلکہ اس کے لئے خدا کی مرضی کو خواہ پسند کرنا خواہ رد کرنا یعنی ان دونوں میں سے ایک نہ ایک ضرور ہے۔ لیکن جب خدا کامل خود مختار شخص ٹھہرا تو اس کی طرف اتنی ضرورت بھی منسوب نہیں ہو سکتی۔ لیکن اس موقع پر کوئی یہ کہہ سکتا ہے۔ کہ اگرچہ ضرورت تو نہیں مگر پھر بھی کیا یہ بہتر نہیں کہ جو کچھ خدا کے امکان میں ہو اس میں سے وہ کچھ باقی نہ چھوڑے بلکہ اس کا کام با لکھ پورا ہو۔ اس کا جواب یہ ہے کہ نہیں یہ بہتر نہیں ہے۔ کیونکہ جب خدا اپنے میں کمال رکھتا ہے تو کچھ کم یا زیادہ کام کرنے سے اس کمال میں کچھ فرق نہ ہوگا۔ جو کچھ خدا کرتا ہے وہ محبت ہی سے کرتا ہے اور یہ بھی اس کے واسطے ضرور نہیں ہے۔ جیسا کہ اوپر بیان ہوا۔

یہ بھی ہم نہیں کہہ سکتے کہ جو کچھ خدا کے امکان (اختیار) میں ہے۔ اس میں سے اس کو کچھ باقی چھوڑنا ضرور ہے۔ اس بات کا فیصلہ یعنی وہ کچھ باقی چھوڑتا ہے یا نہیں صرف ان واقعات سے ہو سکتا ہے۔ جو دنیا کے تجربہ سے اور بائبل سے ہم کو معلوم ہوتے ہیں۔ جب خدا کا خاص کام یہ ٹھہرا کہ ایسی مخلوق پیدا کرے جو اپنی خود مختاری سے اس کی طرف متوجہ ہو کر اس سے پوری مقابرت رکھے اور اس سے بڑا کام کوئی ہماری سمجھ میں بھی نہیں آسکتا تو بے شک ہم ایک طرح سے کہہ سکتے ہیں۔ کہ جو کچھ خدا کر سکا سو اس نے کیا لیکن یہ قول صرف خدا کے کام کے کمال (لیاقت۔ خوبی) سے نسبت رکھے گا۔ نہ ان سارے کاموں سے جو اس کے امکان میں ہیں۔ یعنی اس کا مطلب یہ نہیں ہوگا کہ جتنے کام خدا کر سکا اتنے اس نے کئے بلکہ یہ ہوگا کہ جو اس نے کیا ہے اس سے کوئی بڑا کام وہ نہیں کر سکتا۔

۱۔ مثلاً کشتی کی قوت جس سے ہر مادی شے اور سب اشیاء کو اپنی طرف کھینچتی ہے لیکن اس قوت کا کچھ علم اس شے کو حاصل نہیں ہوتا اور یہ اس کے اختیار میں رہتی ہے۔

پس خدا کی قدرت مطلق کے واسطے یہ ضرور نہیں ہے۔ کہ جو وہ پیدا کر سکے پیدا کرے اور اس نے جو ایسا نہیں کیا۔ اس سے اس کی قدرت کچھ کم نہیں ٹھہرتی۔ لیکن البتہ جب اس نے شخص پیدا کئے۔ تو اس نے اپنی قدرت میں کچھ خلل (خرابی۔ بگاڑ) تو نہیں ڈالا مگر اسے ظاہر ہونے سے کچھ روک رکھا۔ خدا نیک ہے اور نیکی کے سوا اور کچھ نہیں چاہتا۔ لیکن جب اس نے شخص پیدا کئے جو صرف خود مختاری سے نیکی کر سکتے ہیں تو اس کی مرضی جو اور سب مخلوقات سے خواہ مخواہ اپنا مقصد پورا کرتی ہے۔ ان شخصوں کی نسبت حکم کی صورت پکڑتی ہے جس کو وہ چاہیں تو پورا کر سکتے ہیں اور نہ چاہیں تو نال (بہلا) سکتے ہیں۔ مگر یہ خدا کی محبت کے سبب ضرور تھا۔

لیکن پھر بھی ہمیں نہیں چاہئے کہ بعض معلموں کی طرح خدا کی ناکامیاب مرضی کا ذکر کریں۔ کیونکہ یہ اس کی قدرت مطلق کے برخلاف ہوگا۔

خدا کی جو مرضی شخصوں سے نسبت رکھتی ہے اس میں دو باتیں ہیں۔ ایک یہ کہ نہ صرف نیکی ہو بلکہ نیکی کی شریعت آدمی کو معلوم بھی ہو اور یہ بھی کہ نہ صرف گنہگار آدمی کی نجات کا کامل (مکمل) بندوبست مسیح سے ہو۔ بلکہ یہ سب آدمیوں کو کسی نہ کسی طرح سے معلوم بھی ہو جائے اور یہ مرضی ضرور پوری ہوتی ہے۔ دوسرے یہ کہ نیکی صرف آدمی کی خود مختاری (آزادی) سے عمل میں آئے اور نجات اس کو صرف اس کو خود مختاری کے ذریعے سے ملے اور یہ مرضی بھی ضرور پوری ہوتی ہے۔ پس کسی طرح خدا کی مرضی ناکامیاب نہیں ہے۔

اگر کوئی کہے کہ خدا کی قدرت مطلق کسی کو اپنے سے آزاد نہیں بنا سکتی تھی۔ تو پھر وہ قدرت مطلق کہاں رہی خدا کے کاموں کا خاص سبب اس کی قدرت نہیں بلکہ اس کی محبت ہے۔ پس جب کہ وہ ازل سے ابد تک اپنے مقصود (ارادہ) کو یعنی اس بات کو کہ خود مختار شخص اس سے پوری مقابرت (قریب آنا۔ نزدیکی) رکھیں دیکھتا ہے تو اس مقصود کے پورا ہونے کے لئے جو کچھ ضرور ہے۔ وہ محبت سے اس کی برداشت کرتا ہے۔ مثلاً اپنی خود مختاری کو کسی قدر کم کرنا اور گناہ ہونے دینا جیسا کہ پچھلے باب میں مذکور ہوا۔

بعض معلموں نے خدا کی نسبت اجازت سے انکار کیا اور کہا۔ کہ اگر خدا گناہ کرنے کی اجازت دیتا ہے تو وہ اس کا بانی ٹھہرا۔ البتہ اس طرح سے خدا گناہ کرنے کی اجازت نہیں دیتا۔ کہ وہ گناہ کی کچھ پروانہ کرے اور گویا یہ کہے کہ چاہو تو گناہ کرو مگر اس اجازت سے مراد یہی ہے کہ وہ گنہگار کو گناہ کرنے سے جبراً نہیں روکتا۔ اور یہ ضرور ہے کیونکہ جہاں حکم ہے وہاں حکم کے ٹالنے کی اجازت ضرور ہے۔ یعنی اس کی نافرمانی سے نہ روکنا اور نہ حکم دینا نہ ہوتا بلکہ خود کام کرنا ہوتا۔ ہاں رضامندی سے تو خدا گناہ کرنے کی اجازت نہیں دیتا اور نہ وہ اس کا جواب دہ ہوتا۔ لیکن وہ فقط اس کی برداشت کر لیتا ہے۔ اور خدا جو ہر ایک آدمی کو ہر ایک گناہ کرنے دیتا ہے۔ تو اس گناہ کے ظہور (اظہار۔ وقوع) کی حد باندھ دیتا ہے۔ یہاں تک کہ خدا کا مقصود (ارادہ) اگرچہ اس سے رُک جاتا ہے۔ مگر پھر بھی آخر کار ضرور پورا ہوگا۔

## پندرہواں باب

### خدا کا علم مطلق اور آدمی کی خود مختاری

ایک شک اور رہا ہے یعنی خدا کے علم مطلق کے ساتھ آدمی کی خود مختاری کس طرح رہ سکتی ہے۔ کیونکہ جب آدمی خود مختار ٹھہرا تو اس سے ثابت ہے۔ کہ جو کچھ اس نے اختیار (ماننا۔ منظور) کیا اس کے عوض اور کچھ بھی اختیار کر سکتا تھا۔ لیکن اگر خدا پہلے سے جانتا تھا۔ کہ آدمی کس کو اختیار کرے گا تو آدمی وہی اختیار کر سکتا ہے جس کا خدا کو علم تھا۔ یہ دونوں نتیجے آپس میں صاف ضد ہیں۔

سو کن کے پیرو جو آج کل اکثر یونے ٹیرین کہلاتے ہیں اس بات سے انکار کرتے ہیں۔ کہ خدا آدمی کی خود مختاری کے انفعال پہلے سے جانتا ہے۔ لیکن یہ رائے بالکل خدا کے کمال کے برخلاف ہے۔ خدا کی پیش بینی علم مطلق سے ہوتی ہے نہ کہ قیاس (خیال) ورنہ اگرچہ خدا کروڑوں دفعہ درست قیاس کرتا۔ پھر بھی کبھی نہ کبھی غلطی ہوتی۔ اس واسطے شک مذکور کا یہ جواب کہ اگرچہ ہم نے پیشتر سے جانا ہو کہ فلاں آدمی فلاں حالت میں کیا کرے گا۔ پھر بھی اس کا فعل ہماری پیش دانی پر موقوف نہیں ہے۔ پختہ جواب نہیں کیونکہ ہماری یہ پیش دانی فقط قیاس ہے۔ مگر پھر بھی اتنا کہہ سکتے ہیں کہ چونکہ ایک آدمی کا فعل (کام) دوسرے آدمی کے قیاس پر ہر گز موقوف (مختصر) نہیں ہے۔ تو غالباً خدا کے علم مطلق پر بھی موقوف نہ ہوگا۔ کیونکہ آدمی میں کتنی ہی پیش دانی کیوں نہ ہو پھر بھی واقعہ کچھ اس پر موقوف نہ ہوگا۔ پس جب پیش دانی مطلق ہوئی تو اس صورت میں بھی ظاہر واقعہ اس پر کچھ موقوف نہ ہوگا۔

اکثر معلوموں نے اس شک کا یہ جواب دیا ہے کہ فی الحقیقت خدا کی پیش دانی نہیں ہے۔ بلکہ صرف علم مطلق ہے یعنی اس کی نسبت نہ ماضی ہے۔ نہ مستقبل۔ بلکہ وہ ازل سے ابد تک سب واقعات حال ہی میں دیکھتا ہے۔ لیکن کیا خدا کی ازلیت و ابدیت سے یہ لازم آتا ہے۔ کہ اس کے علم میں ماضی اور حال اور استقبال کا فرق یعنی زمانہ کی روانی کی واقفیت نہیں ہے۔ ہر گز نہیں۔ ہاں جس طرح ہم لوگوں کو یہ فرق اور یہ روانی معلوم ہوتی ہے۔ اسی طرح تو خدا کے علم میں معلوم نہیں ہو سکتی۔ لیکن زمانہ نہ صرف ہمارے علم کے لئے ایک ضروری ظرف ہے (یعنی ہم لوگ خواہ مخواہ جو کچھ جانتے یا سوچتے ہیں ماضی یا حال یا استقبال میں جانتے یا سوچتے ہیں)۔ بلکہ تمام مخلوقات کی ہستی کے لئے ایک ظرف ہے جیسا کہ مکان اس کا ایک دوسرا ظرف ہے۔ یعنی ان دونوں کے بغیر مخلوقات رہ نہیں سکتی اس سبب سے اگر ہم اقرار کرتے ہیں کہ خدا مخلوقات کو جانتا ہے تو یہ بھی اقرار کرنا ہوگا۔ کہ مایا (مخلوق) کے بس ہو کر نہیں بلکہ جیسی وہ ہے ویسی ہی وہ اسے جانتا ہے یعنی زمانہ کا پابند۔ خدا کی خود دانی میں تو زمانہ نہیں ہے یعنی وہ اپنے تئیں ہمیشہ صرف حال ہی میں دیکھتا ہے۔ لیکن اس سے یہ لازم نہیں آتا کہ اس کے اس علم میں جو وہ دنیا کی نسبت رکھتا ہے زمانہ نہیں ہے۔ اگر خدا دنیا کو زمانہ کا پابند نہ دیکھتا تو وہ اس کو ویسا یعنی زمانہ کا پابند نہ دیکھتا تو وہ دنیا کی نسبت رکھتا ہے زمانہ نہیں۔ اگر خدا دنیا کو زمانہ کا پابند نہ دیکھتا تو وہ اس کو ویسا یعنی زمانہ کا پابند بھی نہ کر سکتا۔ جیسا خدا ساری مخلوقات کو مکان کا پابند دیکھتا ہے۔ لیکن نہ وہ اور نہ اس کا علم مکان کا پابند ہے۔ بلکہ اس سے بے نہایت زیادہ ہے ویسا ہی وہ ساری دنیا کو زمانہ کا بھی پابند دیکھتا ہے۔ لیکن نہ وہ اور نہ اس کا علم زمانہ کا پابند ہے بلکہ اس سے بے نہایت زیادہ ہے۔ وہ ازل سے ابد تک ہر ایک واقعہ کو اس کے خاص وقت میں دیکھتا ہے وہ آگے کی بات کو آگے اور پیچھے کی بات پیچھے ہمیشہ دیکھتا ہے۔ ان باتوں سے یہ صاف ظاہر ہوتا ہے۔

# پانچواں حصہ گناہ کی تاثیر

## سوٹھواں باب

### آدمی کس قدر گنہگار ہے

یہ تو ہم ثابت کر چکے ہیں کہ گناہ کا اصل سبب کیا ہے یعنی آدمی کی خود مختاری پس اب بھی یہی دریافت کرنا باقی ہے کہ گناہ نے اس اصل سے پیدا ہو کر آدمیت میں کتنی اور کیسی تاثیر (اثر۔ عمل) کی ہے۔ اس باب میں ہم دو باتوں کو ثابت کرنے کی کوشش کریں گے۔ ایک یہ کہ کوئی آدمی اس دنیا میں سراسر گنہگار نہیں ہے دوسرے یہ کہ سب آدمی اس دنیا میں گنہگار ہیں۔

۱۔ بہت سے معلموں نے کہا ہے کہ خدا کے خاص فضل کے ہونے سے پیشتر یعنی جب تک مسیح کی روح اپنی تاثیر نہیں کرنے لگتی آدمی میں مطلق نیکی نہیں رہتی۔ لیکن اس رائے کے برخلاف یہ دلیل ہیں۔

۱۔ یہ تو سچ ہے کہ آدمی اپنے آپ سے خدا کی طرف متوجہ نہیں ہو سکتا۔ لیکن اگر اس میں خدا کے فضل کے قبول کرنے کی قوت نہ ہوتی تو آدمی کے اس فضل کے رد کرنے کا عیب خدا ہی پر لگتا۔ اور اگر خدا کا فضل قبول کرنے کی قوت ہے تو خدا کی طرف کچھ نہ کچھ میلان (رجحان) بھی ہو گا۔ کیونکہ بے سبب تو ہم کچھ قبول نہیں کر سکتے۔ اور جب خدا کا فضل آدمی کے پاس آتا ہے۔ تو وہ اپنی خود مختاری سے اس میلان کو یا عمل میں لا سکتا ہے۔ یاد با سکتا ہے۔ مقدس کتاب میں وہ آدمی جو نوزاد نہ ہوا اگرچہ مردہ کہلاتا ہے۔ مگر پھر خفتہ (سویا ہوا) اور بیمار بھی کہلاتا ہے اور ایک آیت میں یعنی افسیوں کے خط کے ۵: ۱۴ میں ایسے آدمی کو مردہ اور خفتہ دونوں سے تشبیہ دی گئی۔

۲۔ یہ صحیح ہے کہ بہت سے لوگ ایسے ہیں جن میں خدا کی محبت کچھ اثر نہیں کرتی مگر ان کی یہی تمیز اور نیکی کی خواہش ان میں بہت تاثیر کرتی ہے۔ ایسے لوگ خدا کی شریعت کے تابع دار تو نہیں ہیں۔ لیکن اکثر اس شریعت پر عمل کرنا انہیں پسند آتا ہے اور کبھی کبھی خود غرضی کے بالکل برخلاف کام کرتے ہیں۔ اعمال کے ۱۰: ۳۵، رومیوں کے خط کے ۲: ۱۰، ۱۴، ۲۶، لوقا کے ۱۰: ۳۴، ۳۵، ۳۷ کو دیکھو۔

۳۔ جو لوگ شریر سے شریر ہیں وہ بھی کبھی کبھی بڑی شرارت کے کاموں سے اگرچہ ایک لمحہ کے واسطے ہونے لگتے (نفرت کرنے والے) ہوتے ہیں۔ اس سے صاف ثابت ہے کہ وہ بدی کی انتہا تک نہیں پہنچتے ہیں یعنی ان میں کچھ نہ کچھ نیکی ہے۔

۴۔ یہی بات اس بے چینی سے بھی ثابت ہے جو مسیح کے فضل سے ناواقف لوگوں کے دلوں میں ہوتی ہے۔ معلوم ہوتا ہے کہ رومیوں کے خط کے ۷: ۱۴ سے لے کر ۲۵ تک ایسے ہی آدمی کا بیان ہے۔ جس کے دل میں خدا کی شریعت کی تاثیر تو ہے اور اس پر عمل کرنے کی خواہش بھی ہے مگر وہ آدمی گناہ کے زور سے گویا قیدی رہتا ہے۔ کیونکہ اس کو مسیح کی روح نے رہائی نہیں بخشی۔ چونکہ خدا سے اس کا میل (ملاپ) نہیں ہوا اس واسطے ایسا آدمی اپنے سے بھی میل نہیں رکھ سکتا۔ سبب یہ ہے کہ جوانی یاد و لتمدنی یا خاص مزاج کے سبب یہ بے چینی پوشیدہ رہے مگر کبھی نہ کبھی موقع پا کر وہ ظاہر ہو جاتی ہے۔

اس بے چینی سے جو خدا کی غیر منطقی (نہ سمجھنے والی) خواہش کے سبب پیدا ہوتی ہے۔ یہ نتیجہ تو کبھی نہیں پیدا ہو سکتا کہ آدمی خدا کو پسند اور شریعت پر عمل کرنے لگے مگر ہاں یہ نتیجہ ہو سکتا ہے کہ اس بے چینی کے سبب آدمی مسیح کی نجات کو قبول کرے۔ اور جب ایسا نہیں ہوتا تو خود خدا دانی اور شرع دانی ہی سے اپنی نیکی پر فخر کرنے کا نتیجہ ہو سکتا ہے۔ کہ اس بے چینی کے سبب آدمی مسیح کی نجات کو قبول کرے۔ اور جب ایسا نہیں ہوتا تو خود خدا دانی اور شرع دانی ہی سے اپنی نیکی پر فخر کرنے کا نتیجہ جو سب سے زیادہ خراب حالی ہے پیدا ہوتا ہے۔

۲۔ اب ہم دوسری بات ثابت کرتے ہیں یعنی یہ کہ سب آدمی اس دنیا میں گنہگار ہیں۔ یہ تو صحیح ہے کہ گنہگار کئی درجے کے ہوتے ہیں۔ لیکن کیا کوئی بالکل بے گناہ بھی ہے؟ اس سوال کے ہم یہ جواب دیتے ہیں۔

۱۔ جتنا کوئی نیک ہے اتنا ہی زیادہ وہ اپنے تئیں گنہگار جانتا ہے۔ کیونکہ جب وہ گناہ کرتا ہے تو اتنا ہی زیادہ تمیز کے برخلاف کام کرتا ہے۔ اکثر لوگوں کی تمیز سست اور گویا نیند سے بھری ہوئی ہے لیکن جب کوئی نیکی کرنے کی کوشش کرتا ہے تو اس کی تمیز اپنا کام کرنا شروع کرتی ہے۔ اور جو گناہ پیشتر نادانستہ (نہ جان کر) کئے جاتے تھے وہی گناہ اب تمیز کی روشنی سے دیدہ و دانستہ (جان بوجھ کر) کئے جاتے ہیں۔

۲۔ یہ بڑے تعجب (حیرانگی) کی بات تو ہے کہ ایسا کوئی نہیں ملتا جس نے بالغ ہو کر اپنی تمیز کے برخلاف یعنی دیدہ و دانستہ بھی گناہ نہ کیا ہو مگر سچ ہے۔ پس اگر ہم صرف ان ہی گناہوں کو گناہ سمجھتے جو دیدہ و دانستہ کئے جائیں تو بھی اس سے سب آدمیوں کی گنہگاری ثابت ہوتی۔

۳۔ کوئی از خود اپنی ناچاری (مجبوری) نہیں سمجھ سکتا بلکہ اگر کچھ نیک ہو ناچاہتا ہے تو سمجھتا ہے کہ میں آپ سے آپ نیک ہو سکتا ہوں۔ اس کا سبب آدمی کی بے پایاں (بے حد) خود غرضی ہے اور اس سے معلوم ہوتا ہے کہ اگرچہ آدمی کسی کسی بات میں نیکی پیدا کر سکتا ہے۔ مگر پھر بھی وہ خود غرضی کا غلام رہتا ہے۔

۴۔ یورپ میں ایک مثل مشہور ہے کہ ہر ایک آدمی کی کم و بیش قیمت ہے۔ اور ہر ایک آدمی میں ایک کمزور جگہ ہے۔ یعنی کوئی آدمی ایسا نیک نہیں ہے کہ اگر کوئی خاص موقع یا امتحان پیش آئے تو وہ بدی میں نہ پھنسے۔ یہ بات بالکل تجربہ کے مطابق ہے۔ ایک شخص نے خوب کہا ہے کہ ”ایسے تو بہت سے ہیں جن کا کوئی گناہ بے دیکھے یقین نہیں کرنا چاہیے۔ لیکن ایسا کوئی نہیں جس کو گناہ کرتے دیکھ کر تعجب کرنا چاہیے۔“ اگر کسی کو اس بات میں شک ہو تو وہ خیال کرے کہ اگر والدین اور اور سب لوگ جن کی صحبت یا تعلیم سے میرے لڑکپن کی حالت میں تاثیر ہوئی خراب ہوتے تو میں اب کیسا ہوتا۔ یا اپنا بچھلا حال سوچے جب کہ بڑی خرابی کا بیج جو اس کے دل میں ظاہر ہوا تھا خراب چال چلن کا پھل لانے سے اس کی نیکی کے سبب نہیں بلکہ صرف اتفاقاً یعنی خدا کے فضل سے رُک گیا تھا۔

۵۔ جو عقیدے گناہ کے اقرار کے مخالف ہیں یعنی پنتھے اسے اور دے<sup>۱</sup> اسے ان سے بھی سب کی گنہگاری ثابت ہو سکتی ہے۔ پنتھے اسما گناہ کی حقیقت سے تو انکار کرتا ہے یعنی اسے ضروری سمجھتا ہے۔ لیکن جسے ہم گناہ کہتے ہیں اس سے وہ انکار نہیں کرتا۔ اور نہ اس بات سے انکار کرتا ہے کہ اس میں اور نیکی میں رات دن کا فرق ہے۔ پس چونکہ وہ اسے گناہ نہیں کہتا اس واسطے یہ کہنا کہ سب آدمی اس میں مبتلا ہیں اس کو بُرا نہیں لگتا۔ دے اسما بڑے اور چھوٹے گناہوں کے فرق پر بہت لحاظ کرتا ہے وہ صریحی گناہوں سے جو بعض آدمیوں سے ہوتے ہیں۔ بڑی نفرت رکھتا ہے اور ان کے لئے آدمی کو قصور وار ٹھہراتا ہے۔ مگر چھوٹے گناہوں کو جو سب آدمیوں سے ہوتے ہیں۔ کمزوریاں کہتا ہے اور سمجھتا ہے کہ یہ آدمی کی نامتالی سے خواہ مخواہ ہوتے ہیں اور ان میں اس کی کچھ قصور واری نہیں لیکن اگر ایسا ہوتا تو یہ

<sup>۱</sup>۔ دے اسما یہ رائے ہے کہ ایک خدا تو ہے جس کی صفات نیک۔ رات۔ راہیم وغیرہ ہیں مگر آدمی بہت خراب نہیں ہے۔ اور اس واسطے کسی درمیانی یا نجات دہندہ کی ضرورت نہیں۔

کمزوریاں شریعت کے مطابق ہوتیں اور وہ نیکی جو ان سے آزاد ہو شریعت سے بڑھ کر ہوتی۔ اس کے علاوہ یہ بات ہے کہ جس چیز کا سبب دریافت کرنا ہے اسی سے دے اسما انکار کرتا ہے یعنی اس عجیب اور افسوسناک امر کا سبب دریافت کرنے کے قابل ہے کہ چھوٹے گناہ سب آدمیوں میں پائے جاتے ہیں۔ اور دے اسما ان کی نسبت یہ کہتا ہے۔ کہ چونکہ یہ چھوٹے گناہ سب آدمیوں میں پائے جاتے ہیں۔ اس سبب سے گناہ نہیں ہیں۔ لیکن اس جواب کی کیا دلیل ہے اور اس سے کیا فائدہ ہو سکتا ہے۔ اور پھر صریح اور چھوٹے گناہوں کی حد کون باندھ سکے گا۔ کون اس طرح کسی کو گنہگار اور کسی کو بے گناہ ٹھہرا سکے گا۔ صریحی گناہ اسی واسطے ہم کو گناہ معلوم ہوتے ہیں۔ کہ ہم اکثر انہیں نہیں کرتے لیکن جو انہیں کرتا ہے۔ وہ اس حد کو اور آگے بڑھا دیتا ہے یعنی جن گناہوں کو ہم صریحی (صاف۔ ظاہری) سمجھتے ہیں ان میں سے بعض کو وہ چھوٹے گناہوں میں شامل کر لیتا ہے۔

غرض کوئی آدمی اپنے گناہوں کو صریحی گناہوں میں شمار نہیں کرتا۔ لیکن اگر کوئی بالکل بے گناہ آدمی ہم میں ہوتا تو کیا وہ ہماری ساری ریا کاری (فریب۔ مکاری)۔ بے صبری، سُستی غرض جن جن چیزوں کو ہم کمزوری کہتے ہیں ان سب کو دیکھ کر متنفر (نفرت کرنے والا) نہ ہوتا۔ اگر گناہ گناہ ہے تو خدا کی مرضی کے برخلاف اپنی انگلی اٹھانی بھی گناہ ہے۔ یہ کمزوریاں ہیں تو سب میں جیسا کہ وہ اس سے بھی اقرار کرتے ہیں مگر اس قول کا یہی مطلب ہے کہ سب خدا کی شریعت سے برگشتہ ہیں۔ اس واسطے جو سب کو کمزور مانتا ہے۔ اسے سب کو گنہگار اور قصور وار بھی مانتا ہو گا۔

۶۔ صاف ظاہر ہے کہ مقدس کتاب میں بھی اس بات کی گواہی پائی جاتی ہے کہ سب آدمی گنہگار ہیں۔ عہد نامہ عتیق (پُرانا عہد نامہ) میں سلاطین کی پہلی کتاب کے ۸: ۲۶ اور زبور کے ۱۴۳: ۲ اور امثال کے ۲۰: ۹ اور واعظ کے ۷: ۲۰ میں یہ صاف لکھا ہوا ہے۔ عہد نامہ جدید (نیا عہد نامہ) میں پولوس رومیوں کے خط کے ۳: ۱۹، ۲۰، ۲۳ اور ۱۲: ۵ اور گلیتوں کے خط کے ۳: ۲۲ میں یہ بات فرماتا ہے اور یوحنا انہیں جو مسیحی بھی ہو کر اپنے تئیں بے گناہ سمجھتے ہیں خود فریب کہتا ہے۔ اور اس کے علاوہ نئی پیدائش کی ضرورت جو سب کے لئے بیان ہوئی۔ گناہوں کی مغفرت (ربائی۔ نجات) کی خبر جو سب کو پہنچانے کا حکم ہوا۔ مسیح کی نجات کا جو بیان ہوا کہ وہ سب آدمیوں کے لئے ضرور ہے اور تیار بھی ہے۔ ان باتوں سے وہ عقیدہ ثابت ہے۔ اور نیز اس سے بھی ثابت ہے کہ یوحنا پنتسمر دینے والا کہتا ہے۔ کہ ”جو مسیح<sup>۱</sup> پر ایمان نہیں لاتا خدا کا قہر (عذاب) اس پر قائم ہے۔“ یعنی مسیح کی خبر پانے سے پیشتر بھی خدا کا قہر اس پر تھا اور نیز مسیح اپنے شاگردوں کو بھی بڑا کہتا ہے۔“

ان سب دلیلیوں کے جواب میں بعض لوگ اعمال کے ۱۰: ۳۵ اور متی کے ۹: ۱۲، ۱۳ کو پیش کرتے ہیں۔ ہاں ان میں سے دوسرے مقام میں بعضوں کا ایسا ذکر تو ہے کہ توبہ کے حاجت مند (ضرورت مند) نہیں۔ لیکن قرینہ (طور طریقہ) سے معلوم ہوتا ہے کہ یہ لوگ فریبی تھے۔ اور یہ کوئی نہیں سمجھ سکتا کہ مسیح فریبیوں کوئی الحقیقت بے گناہ جانتا تھا۔ اور پہلے مقام کے قرینہ سے ظاہر ہوتا ہے کہ پتر کر نیلی کو بے گناہ نہیں سمجھتا تھا اور نہ کیوں وہ فوراً گناہوں کی مغفرت (نجات) کی منادی کر کے اسے پنتسمر دلو اتا۔ البتہ کر نیلی راستبازی کا بھوکا تھا۔ اور اس سبب سے وہ خود خدا کی طرف تھا اور اس کے افعال (کام) خدا کی مدد سے ہوئے تھے۔ اور وہ اس کے بیٹے کی بادشاہت میں شامل ہونے کے واسطے ”مقبول“ تھا تاکہ اپنے گناہوں کی مغفرت حاصل کرے۔

۱۔ یوحنا کے ۳: ۲۶ کو دیکھو۔

۲۔ لوقا کے ۱۱: ۱۳ کو دیکھو۔

## ستر صواہل باب

### گناہ آدمی کی طبعی خرابی ہے

جب یہ ٹھہرا کہ سب آدمی گنہگار ہیں تو اب یہ ثابت کرنا ہو گا۔ کہ سب آدمیوں کا گناہ ان کی طبعی خرابی ہے یعنی آدمی کی ذات تو خدا کے ہاتھ سے بے گناہ بنی مگر پھر بھی ہر ایک آدمی جب سے پیدا ہوا اس وقت سے گنہگار ہی ہے۔

یہ تو تھوڑا سا غور کرنے سے بھی صاف ظاہر ہے کہ آدمی سے متفرق بُرے افعال جو صادر (نافذ) ہوتے ہیں گناہ ان سے کچھ زیادہ ہے۔ یعنی وہ اس کے دل کا ایک بُرا میلان (رجحان) یا کئی بُرے میلان ملے ہوئے ہیں۔ تو کیا ہم اس گناہ کو اپنی نیکیوں سے جدا کر کے اسے اکیلا سوچ سکتے ہیں۔ ہاں خیال میں تو ایسا جُدا کرنا نہ صرف ممکن بلکہ ضرور ہے یعنی نیکی اور گناہ دونوں کو الگ الگ چیزیں خیال کرنا ضرور ہے۔ لیکن کیا ہم فی الحقیقت اپنی نیکی اور اپنے گناہ کو جُدا جُدا سوچ سکتے ہیں؟ نہیں بلکہ ایسا کرنے کی ہم جتنی زیادہ کوشش کرتے ہیں اتنا ہی مشکل معلوم ہوتا ہے۔ اگر ہم یہ سمجھ بھی لیں کہ ہم نے اپنی نیکیوں کو اپنی بدیوں سے بالکل جُدا کر لیا ہے تو بھی جب ہم ان نیکیوں کو دیکھیں گے تو یقیناً ان میں کچھ نہ کچھ بدی پائیں گے۔ اور یہ بار بار ہوتا رہے گا۔ یہاں تک کہ یہ امید منقطع (قطع ہونے والا۔ کٹنا) کر دینی ہو گی کہ ہماری کوئی نیکی نری نیکی پائی جائے گی۔ اور یہ ماننا ہو گا کہ ہم میں گناہ کی ایک جڑ لگی ہوئی ہے جس کی شاخیں کم و بیش ہمارے سب افعال اور ہمارے دل کی ساری حالتوں کے ساتھ الجھی ہوئی ہیں۔ بلکہ اگرچہ کسی وقت ہم اپنے میں کوئی بدی نہ دیکھ سکیں پھر بھی ہم اس وقت اپنے تئیں بے گناہ نہ ٹھہرا سکیں گے۔ کیونکہ گناہ کا ایک خاصہ یہ ہے کہ وہ ہم کو اندھا کر دیتا ہے۔ اور اس سبب سے وہ کم پہچانا جاتا ہے۔ پھر جو لوگ پاکیزگی کے حاصل کرنے میں کوشش کرتے ہیں ان سے یہ بھی پوشیدہ نہیں ہے کہ جتنی ان کی نیکیاں ہیں سب نادانستہ (ناجان بوجھ کر) بگڑ کر بدیاں ہو جاتی ہیں۔ مثلاً جو سرگرم ہونا چاہتا ہے وہ سخت ہو جاتا ہے اور جو حلیم (نرم مزاج) ہونا چاہتا ہے وہ گناہ کا تحمل (برداشت) کرنے لگتا ہے۔ اور جو بے خوف ہونا چاہتا ہے وہ گھمنڈ (غرور) کرنے لگتا ہے۔ اور جو ہوشیار ہونا چاہتا ہے وہ بزدل اور فکر مند ہو جاتا ہے۔ جب ہم اپنے میں نیکیوں کے بیج بوئیں۔ تو خواہ مخواہ کڑوے دانے بھی ان کے ساتھ جم کر آئیں گے۔ اور نیز جب ہم یہ خیال کرتے ہیں کہ نیک لوگ بھی کبھی طرفداری سے بالکل آزاد نہیں ہیں۔ بلکہ کم و بیش اپنے ہی حال کو نیک ٹھہرا کر اوروں کے حال میں جو بات ان کے خلاف ہے اس کو بد (بُرا) ٹھہراتے ہیں۔ تو صاف معلوم ہوتا ہے کہ ہم اپنی نیکی کو اپنی بدیوں سے الگ کر کے اس کو خالص نہیں پاسکیں گے۔ اچھا پھر یہ کہو کہ ہمارا یہ گناہ آلود (صاف۔ پاک) کس طرح ہو گیا؟ مگر یہ کوئی اپنے تجربہ سے نہیں کہہ سکتا۔ کسی کو ایسا وقت یاد نہیں جس میں وہ پاک سے ناپاک ہو اور نہ ہم لڑکوں میں ایسی دفعات تبدیل دیکھتے ہیں۔ جب لڑکا پہلے پہل شریعت سے واقف ہوتا ہے اس وقت وہ اپنے تئیں اس شریعت کا مخالف جان لیتا ہے بلکہ اکثر اس مخالفت ہی کے سبب وہ شریعت کو پہلے پہل پہچانتا ہے۔ یہ تو سچ ہے کہ ہر آدمی کی زندگی میں کسی نہ کسی وقت اس کا پہلا گناہ ہونا ضرور ہے لیکن اس پہلے گناہ سے لڑکے کا حال دفعہ نہیں بدلتا اور نہ اس میں ایسا زمین و آسمان کا فرق ہوتا ہے۔ جیسا اس صورت میں ضرور ہوتا ہے کہ وہ آگے بے گناہ ہوتا بلکہ غور سے دیکھنے والوں پر ظاہر ہوتا ہے۔ کہ یہ گناہ کی ابتداء نہیں صرف اس کا ظہور (اظہار) ہے۔ البتہ لڑکے بالغوں کی نسبت معصوم ہیں کیونکہ ان میں گناہ نے اتنا زور نہیں پکڑا ہے جتنا ان میں اور اسی واسطے مسیح نے فرمایا کہ چاہیے کہ میرے سبب شاگرد لڑکوں کی مانند ہوں۔ لیکن سب لڑکوں کا بھی یہ حال نہیں ہے۔ بلکہ بعضوں سے نہایت چھپٹنے میں بھی بدی کینہ (حسد۔ عداوت) اور فریب ڈراؤنے طور پر ظاہر ہوتے ہیں۔

اور نیز اگر لڑکے ابتدائے پیدائش سے گنہگار نہ ہوتے بلکہ صرف بد نمونے اور بُری تعلیم سے خراب ہو جاتے۔ تو اس کا کیا سبب ہوتا کہ جنہوں نے بُرا نمونہ کبھی نہیں دیکھا اور نہ بد تعلیم کبھی پائی ان میں سے بھی بہت سے لڑکے نہایت خراب نکلتے ہیں۔ ہم یہ تو ثابت کر چکے ہیں کہ آدمی کا گناہ اس کے مجسم ہونے پر موقوف نہیں ہو سکتا۔ بلکہ اگر ہوتا تو بھی رُوح کا جسم کے تابع دار ہونا اس کا گناہ ہوتا اور اس گناہ کا سبب پھر ڈھونڈنا پڑتا۔ پس جب آدمی کے لڑکپن کی بے گناہی ثابت نہیں ہو سکتی۔ تو یہ اقرار کرنا ضرور ہے کہ آدمی اپنی ابتدائے پیدائش سے گنہگار ہے۔

اس کے علاوہ اس عقیدے کی اور بھی دلیلیں ہیں۔

۱۔ اس کا کیا سبب (وجہ) ہے کہ جس کسی آدمی سے ہم ملتے ہیں اس کو گنہگار سمجھتے ہیں اور اگرچہ اس کی طرف کوئی خاص گناہ منسوب نہیں کرنا چاہتے پھر بھی ہم اس سے ہمیشہ ایسا ہی سلوک کرتے ہیں۔ کہ گویا ممکن ہے کہ ہم اس سے یا اس کی نسبت دھوکھا کھائیں بلکہ اگر کوئی آدمی ہم سے اپنے تئیں بے گناہ بیان کرے تو فوراً اسی سبب سے اسے زیادہ تر بُرا سمجھیں گے بشرطیکہ اس کا ظاہری چال چلن بالکل اس دعویٰ کے مطابق نہ ہو۔ اس کا ایک بڑا سبب تجربہ ہے اور اسی واسطے چھوٹا لڑکا اپنے والدین اور بزرگوں کو گنہگار سمجھتا۔ لیکن یہ بڑا یقین بالکلیہ ہمارے تھوڑے تجربہ پر موقوف نہیں ہو سکتا بلکہ معلوم ہوتا ہے کہ آدمی از خود اپنی طبیعت کو گناہ آلود جانتا ہے اور اسی سبب سے اوروں کو بھی ویسا ہی سمجھتا ہے۔

۲۔ پھر یہ خیال کریں کہ نیکی کرنی ہمیشہ مشکل اور بدی کرنی ہمیشہ آسان ہوتی ہے۔ اگر بدی کی ترقی چاہیں تو صرف اس کو بڑھنے دینا کافی ہے لیکن اگر ہم نیکی کی ترقی چاہیں تو بے انتہا تکلیف مشقت اور لڑائی کرنی پڑے گی۔ اگر گناہ آدمی کی طبعی خرابی نہ ہوتی تو کیوں ایسا ہوتا۔ پھر نہ صرف شخص واحد میں بلکہ خاص کردنی میں یہ حال دیکھا جاتا ہے۔ اگر کوئی بُرا خیال یاد ستور (رواج) جاری کرنا چاہیے تو کیسا آسان ہوگا۔ لیکن اگر وہ کوئی عمدہ خیال یاد ستور جاری کرنا چاہے تو کتنی اس کی مخالفت کی جائے گی۔ یہاں تک کہ اگر اسے اپنا سارا آرام و دولت بلکہ اپنی زندگی بھی کھونی ہو تو کچھ تعجب (حیرانگی) نہ ہوگا۔ مسیح نے اگرچہ خود مختار (آزاد) ہو کر اپنے تئیں موت کے حوالہ کیا۔ لیکن اگر ہم اس کی موت پر دوسری طرح سے غور کریں تو وہ ایک ضروری بات معلوم ہوگی۔ یعنی چونکہ اس نے اس دنیا میں کامل (مکمل) پاکی قائم کرنے کا قصد (ارادہ) کیا۔ اس لئے اس کو مرنا پڑا۔ پھر یہ بھی خیال کرنا چاہیے کہ جس لڑکے کو بُری تعلیم اور بد نمونہ ملتا ہے وہ ہمیشہ خراب ہوتا ہے لیکن جس کو نیک نمونہ اور اچھی تعلیم ملتی ہے وہ ہمیشہ نیک نہیں نکلتا۔

۳۔ آدمی کی طبعی خرابی کا اس سے بڑھ کر کوئی پختہ (پکا) ثبوت نہیں ہو سکتا کہ نوزادوں میں بھی گناہ بڑا زور کرتا ہے۔ ان کو ہمیشہ بڑی کوشش اور سخت لڑائی کرنی پڑی ہے۔ کہ مبادا (ایسا نہ ہو) خدا کی محبت جو ان میں پیدا ہوئی ہے گھٹ جائے اور خود غرضی جو ان میں مغلوب ہوئی ہے پھر غالب ہو جائے۔ بلکہ وہ گویا از خود جانتے ہیں کہ اس زندگی میں ہم بے گناہ نہ ہوں گے۔ لیکن اگر گناہ اس زندگی میں شروع ہوتا تو کس واسطے یہ اُمید نہ ہو سکتی کہ اسی زندگی میں وہ ختم بھی ہو جائے گا۔

۴۔ مقدس کتاب نہ صرف ان عہدوں سے جن میں سب آدمیوں کی گنہگاری مذکور ہے اس عقیدہ کی طرف اشارہ کرتی ہے۔ بلکہ ان خاص آیتوں سے بھی اس پر صاف گواہی دیتی ہے۔

۱۔ زبور کے ۵۱: ۵۔ ”دیکھ میں نے بُرائی میں صورت پکڑی اور گناہ کے ساتھ میری ماں نے مجھے پیٹ میں لیا۔ اس میں ٹنک نہیں کہ جو بات داؤد نے یہاں اپنے حق میں کہی وہ صرف یا خاص کر اسی پر صادق نہیں آتی بلکہ علی العموم (عام طور پر) سب پر صادق آتی ہے۔ اور بعضوں نے جو اس کے یہ معنی سمجھے ہیں کہ بچوں کا جننا جننا ہی گناہ میں شامل ہے۔ یہ صحیح نہیں ہو سکتا کیونکہ ایک تو یہ عہد نامہ عتیق کے عقیدوں کے بالکل برخلاف ہے اور دوسرے جب داؤد کا یہی مطلب تھا۔ کہ اپنے گناہ کی بُرائی بیان کرے تو کس طرح وہ اس کا ایسا بیان کر سکتا تھا جس سے اس کی گنہگاری بہت کم ہو جاتی۔ پس اس بات کے یہی معنی ہوں گے۔ کہ آدمی پیٹ میں پڑنے ہی سے لے گناہ میں مبتلا رہتا ہے۔ خصوصاً اس واسطے کہ چھٹی آیت میں داؤد یہ اقرار کرتا ہے کہ ”خُدا اندر ہی کی سچائی چاہتا ہے“۔ اور یہ دُعا مانگتا ہے کہ باطن میں مجھے دانش (عقل) سکھلا۔“

۲۔ ایوب کے ۱۴: ۴۔ ”کون پاک کو ناپاک سے نکال سکتا ہے؟ کوئی نہیں۔“

۳۔ پیدائش کے ۸: ۲۱۔ ”آدمی کے دل کا تصور لڑکپن ہی سے بالکل بُرا ہے۔“

۴۔ کرنتھیوں کے پہلے خط کے ۷: ۱۴۔ ”ورنہ تمہارے لڑکے ناپاک ہوتے لیکن اب پاک ہیں۔“ اگر مسیحیوں کے لڑکوں کے لئے ان کے والدین ہی کے سبب ایک طرح کا تقدس ہے تو اوروں کے لڑکے جنہی ناپاک ہیں۔

۵۔ انیسویں کے خط کے ۲: ۳۔ ”ہم طبیعت سے اوروں کی مانند غضب کے فرزند تھے۔“ طبیعت سے وہ اس لئے کہتا ہے کہ یہودی لوگ خُدا کے فضل سے اس کے رحم کے فرزند ہو گئے تھے لیکن ان کی بھی طبیعت غیر قوموں کی طبیعت کے برابر تھی۔ اس آیت سے نہ صرف آدمی کی طبعی گنہگاری بلکہ اس کی طبعی تصور واری بھی ثابت ہے یعنی یہ گنہگاری صرف کمزوری یا بد نصیبی نہیں بلکہ فی الحقیقت گناہ ہے ورنہ خُدا کا غضب اس پر نہ ہو سکتا۔

۶۔ یہ عقیدہ مسیح کے کنواری سے پیدا ہونے سے بھی ثابت ہے۔ اگر آدمی پیدائش ہی سے بلکہ پیٹ میں پڑنے ہی سے لے کر ناپاک نہ ہوتا تو کیا ضرور ہوتا کہ مسیح معجزہ سے پیدا ہوا۔ وہ کیوں دستور کے موافق پیدا ہو کر اپنے تئیں بے گناہ نہ رکھ سکتا۔ اسی سبب سے لوقا کے ۱: ۳۵ میں فرشتہ اس کی نسبت کہتا ہے کہ ”وہ پیدا ہونے والا قدوس۔“

۵۔ پھر یہ خیال کریں کہ یہ طبعی خرابی کیا ہے؟ اصل میں یہ خود غرضی ہے جیسا کہ ہم ثابت کر چکے ہیں کہ گناہ کی حقیقت خود غرضی ہے۔ جو لڑکے سب سے اچھے ہیں ان کے چال چلن میں بھی اوروں کے ساتھ برتاؤ کے وقت کم و بیش خود غرضی معلوم ہوتی ہے۔ اور یہ بات اس سے اور زیادہ صاف معلوم ہو جائے گی۔ کہ اگرچہ آدمی اپنی ذات سے خُدا ان اور خُدا کا خواہش ہے مگر پھر بھی خُدا انی اور خُدا کی خواہش دونوں سب آدمیوں میں ابتداء ہی سے دہی رہتی ہیں اور ان کی عوض خُدا سے بے فکری خُدا کی حقارت (نفرت)۔ بے خوفی ناامیدی۔ خُدا سے غصہ اور عداوت (دُشمنی) رکھنی دل پر غالب آتی ہے۔ خُدا سے مقابرت (نزدیکی) رکھنی بالکل ہماری ذات کے اصلی حال کے مطابق ہے لیکن کیسی نہایت مشکل ہے۔ کتنا اپنے دل سے لڑ لڑ کر اس مقابرت کو رکھنا ہوتا ہے اور دینداری جو ہمارے سارے کاموں اور خیالوں میں موثر ہونی چاہیے اپنی تاثیر (اثر) سے کتنی دور ہے۔ یہ تو کچھ ضرور نہیں کہ ہماری جسمانی اور دنیاوی خواہشیں کچھ کمزور ہو جائیں بلکہ وہ جتنی طاقتور ہوں اتنا اچھا ہوگا۔ مگر خُدا کی محبت اور اس کی شریعت کی تابعدار رہیں۔ ان کا زور آدمی کی خرابی کا باعث نہیں ہے۔ لیکن ان کا خُدا کی

محبت اور اس کی شریعت کا تابعدار نہ رہنا آدمی کا گناہ ہے۔ کیونکہ آدمی خود یعنی اس رُوح خُدا اور اس کی شریعت سے برگشتہ ہوئی۔ اور یہی اس کی خرابی کا باعث ہے۔ اس سبب سے کہ آدمی کی خُدا دانی کمزور اور ناچار (مجبور) ہو گئی دو طرح کے نتیجے نکل سکتے ہیں۔ ایک تو یہ کہ کبھی کبھی آدمی اپنی گنہگاری اور برگشتگی سے واقف ہو کر خُدا سے ڈرنے لگتا ہے۔ یہاں تک کہ اس کی نسبت غور کرنے بلکہ اس کا ذکر سننے کو بھی ناپسند کرتا ہے اور یہ خصوصاً ان مقاموں میں ہوتا۔ جہاں خُدا کا سچا علم انجیل کے وسیلہ سے بہت پھیلا ہوا ہے۔ دوسرے یہ کہ کبھی کبھی آدمی کی خُدا دانی خود اس کی نفسانی خواہشوں کی تابعدار ہو کر اس امر کا باعث ہوتی ہے۔ کہ وہ ان خواہشوں کو بے کھٹکے اور دین کی اجازت اور رضامندی سمجھ کر پورا کرنے لگتا ہے اور یہ غیر مذہب والوں کا وہ حال ہے جس میں بنی اسرائیل بار بار مبتلا ہوتے تھے۔

۶۔ ان سب دلیلوں کے علاوہ آدمی کی طبعی گنہگاری کی ایک اور بڑی دلیل (گواہی) ہے۔ یعنی موت اس پر اگر کوئی یہ کہے کہ پھر حیوان کیوں مرتے ہیں تو اس کا یہ جواب ہے۔ کہ حیوانوں کی موت کچھ تعجب کی بات نہیں کیونکہ ان میں سے ہر ایک صرف اپنی جنس کا ایک نمونہ اور مظہر (گواہ) ہے۔ اور جیسے اس کے وجود کی ابتداء ہوئی ویسے ہی اس کا ختم ہونا بھی عجب نہیں۔ لیکن آدمی جو شخص ہے۔ آدمی جو خود مختار فرد ہے اور صرف اپنی جنس کا نمونہ نہیں ہے۔ آدمی جو خُدا دان ہے اور ازلی وابدی باتوں کا خیال کر سکتا ہے وہ کس طرح مر سکتا ہے۔ اگر کہیں کہ آدمی نہیں مرتا یعنی اس کی رُوح نہیں مرتی بلکہ موت کے سبب اس کی مخلصی (بخشش) ہوتی ہے۔ تو موت جتنی کم تعجب کی باعث ہوئی۔ مسیحی دین کا تو ایک خاص عقیدہ یہ ہے کہ خُدا نے آدمی کو جسم خلق کیا اور اس کے کمال کے واسطے جسم ضرور ہے۔ یعنی جب تک اس کا جسم پھر جی نہ اٹھے گا۔ اس وقت تک اس کا کمال (خوبی) نہ ہوگا۔ پس کیوں آدمی کا جسم رفتہ رفتہ اس کی رُوح سے مغلوب (عاجز۔ زیر) ہو کر ایسے کمال تک نہیں پہنچتا کہ کھانا پینا وغیرہ ضرور نہ ہو بلکہ وہ بالکل رُوح کا تابعدار اور گویا اس کا آلہ (ہتھیار) ہو جائے؟ کیوں ضرور ہے کہ بیچ میں یہ موت آجائے جو اکثر بڑے ڈکھ کے ساتھ ہوتی ہے۔ اور ہمیشہ رُوح اور جسم کی مدت تک خُدا خُدا رہنے کا باعث ہے؟ کیونکہ پہلے جسم کا سڑنا اور رُوح کا اس سے برہنہ ہونا اور پیچھے قیامت ہونی ضرور ہے؟ اس سوال کا جواب بائبل تو یہی دیتی ہے کہ آدمی گنہگار ہے اور کیا عقل کوئی اور جواب دے سکتی ہے؟ نہیں رومیوں کے خط کے ۱۲:۵ اور کرنتھیوں کے پہلے خط کے ۲۱:۱۵-۲۲ کو دیکھو۔ رومیوں کے خط کے ۸:۱۰ میں صاف لکھا ہے کہ نوزادے جن کی رُوح را استبازی کے سبب زندہ ہے ان کا بدن بھی گناہ کے سبب مردہ یعنی مرنے والا ہے۔ اور پیدائش کے ۲:۱۷ میں خُدا نے جو آدم سے کہا کہ ”جس دن تو اس پھل کو کھائے گا مر جائے گا“۔ اس میں اگرچہ شاید رُوحانی موت کی طرف بھی اشارہ ہے تو بھی خصوصاً جسمانی موت کا اس میں ذکر ہے پیدائش کے ۳:۱۹ کو بھی دیکھو۔ اور زبور کے ۹۰:۷، ۱۱، ۹ اور گنتی کے ۱۶:۲۹، ۳۰۔ اور شاید گنتی کے ۲:۲۷ سے بھی یہی بات ثابت ہے۔

مگر پھر بھی ہم یہ نہیں کہہ سکتے کہ آدمی کا جسم گناہ ہی کے سبب فانی ہے کیونکہ آدمی کا جسم تو ایسا ہی فانی بنایا گیا ہے جیسا کہ اور جانداروں کا لیکن ہاں اگر وہ گنہگار نہ ہوتا تو اس کی یہ فنا پذیری خُدا نفع کر دیتا۔ آدمی کا جسم جس حال میں کہ خُدا کے ہاتھ سے پیدا ہوا اس میں موت کا امکان تو تھا مگر اس کی ضرورت گناہ ہی کے سبب ہو گئی۔ خُدا نے آدمی سے گناہ ہی کے سبب اس سے کہا کہ ”تو پھر خاک میں مل جائے گا“ اور پھر خُدا نے یہ بھی فرمایا کہ تو خاک ہے تو پھر زمین میں مل جائے گا۔ جس سے تو لیا گیا“۔ پیدائش کے ۳:۲۲ سے معلوم ہوتا ہے کہ جب آدم وحواء نے گناہ کیا ہے اس وقت تک انہوں نے درخت حیات کا پھل نہیں کھایا تھا اور اگر وہ اس کو کھا لیتے تو ان کا جسم غیر فانی ہو جاتا۔

معلوم ہوتا ہے کہ مسیح کا بدن بھی رفتہ رفتہ ہی غیر فانی ہوا۔ یہ غیر فنا پذیر ہی اس کے مرنے سے پہلے تو پوشیدہ طور پر ترقی کرتی تھی۔ اور جب اس کی صورت بدل گئی اس وقت ایک گھڑی کے واسطے ظاہر ہوتی ہے۔ اور معلوم ہوتا ہے کہ اس کے جی اٹھنے سے بھی فنا پذیر ہی دفعہ جاتی نہیں رہی۔ بلکہ صرف یہ ہوا کہ غیر فنا پذیر ہی اس پر غالب آگئی یہاں تک کہ وہ پھر نہیں مر سکا۔ چنانچہ اس نے کھایا پیا اور پانچوں زخم اس کے جسم میں موجود تھے۔ لیکن صعود (آسمان پر جانے) کے وقت اس کی فنا پذیر ہی بالکل جاتی رہی اور وہ بالکل غیر فانی ہو گیا۔ پس مسیح کی موت اس کی ذات کے واسطے ضرور نہیں تھی کیونکہ وہ بے گناہ تھا بلکہ اس نے اپنی ہی خوشی سے اسے اختیار کیا۔

جب یہ ثابت ہو چکا کہ موت گناہ کے سبب ہوتی ہے۔ تو پھر ہم پوچھتے ہیں کہ وہ کس گناہ کے سبب ہوتی ہے؟ اس زندگی کے بُرے افعال (کام) کے سبب (وجہ) سے تو نہیں ہوتی۔ کیونکہ آدمی اس سے پہلے کہ گناہ کرنے کے قابل ہو بلکہ پیدا ہونے سے بھی پہلے مر سکتا ہے۔ پس معلوم ہوا کہ آدمی کی طبعی گنہگاری ہی اس کا سبب ہو گا۔ اور چونکہ سب آدمی مرتے ہیں اس واسطے یہ طبعی گنہگاری سب میں ہو گی۔ اسی طرح سے رسول فرماتا ہے کہ ”ایک آدمی کے سبب گناہ دُنیا میں آیا اور گناہ کے وسیلہ سے موت اور اسی طرح موت سب پر پھیل گئی کیونکہ سب نے گناہ کیا۔ یعنی سب لوگ نہ صرف اپنی طبعی گنہگاری کے سبب موت کے محکوم ہوئے بلکہ اپنے اپنے بُرے احوال کے سبب بھی اس کے مستوجب (لائق۔ قابل) ہوئے۔“

## اٹھارہواں باب

### موروثی بُرا میلان

جیسا کہ ہم گیارہویں باب میں ذکر کر چکے ہیں ہر ایک آدمی کی ایک جبلی (فطری۔ پیدائشی) طبیعت ہے۔ جو اس کے فعلوں (کاموں) یا خود مختاری (آزادی) پر موقوف (مخصر) نہیں ہے۔ یہ طبیعت کچھ تو اس کی خاص طبیعت ہے کچھ اس کے خاندان کی کچھ اس کی قوم کی (اور خاندانوں اور قوموں کے بے شمار درجے ہیں) اور کچھ تمام بنی آدم کی۔ اس میں شک نہیں کہ یہ طبیعت موروثی ہے۔ یعنی والدین کے وسیلہ سے ہر ایک کو پہنچتی ہے۔ اکثر تو والدین ہی کی خاص صفتیں ان کی اولاد سے ظاہر ہوتی ہیں۔ لیکن کبھی کبھی ماں باپ کی نہیں بلکہ داداؤں اور ناناؤں یا ان سے بھی پیشتر کے بزرگوں کی صفتیں ظاہر ہوتی ہیں۔ اور کبھی ایسی صفتیں بھی جو خاص ان ہی کی ہیں۔ مگر پھر بھی والدین ہی ان صفتوں کے نادانستہ پہنچانے کے وسیلے ہوتے ہیں۔ خدا اپنی مرضی کے موافق ہر ایک آدمی کو کل صفاتِ انسانی میں سے وہ صفتیں دیتا ہے۔ (خواہ اس کے والدین یا خاندان یا قوم سے ظاہر ہوئی تھیں خواہ نہیں) جن سے وہ وہی کام اس دُنیا میں کرے جس کے واسطے خدا نے اس کو پیدا کیا ہے اور اس طرح خدا دُنیا کے قواعد (قانون) سے آزاد ہو کر اس دُنیا میں اپنی مرضی پوری کرتا ہے اور اپنی بادشاہت کو ترقی دیتا ہے۔

غرض یہ سب صفتیں (خوبیاں) خواہ عام ہوں یا خاص جس وقت کہ نطفہ رحم میں قرار پکڑتا ہے۔ اسی وقت آدمی کو پہنچتی ہیں اگرچہ حمل کے تمام زمانہ میں بچہ کی زندگی اس کی ماں کی زندگی پر موقوف رہتی ہے۔ مگر پھر وہ اس سے علیحدہ ہے اور ماں کی طبیعت میں سے صرف اسی چیز کو جو اس کی طبیعت سے مناسبت (باہمی

تعلق رکھتی ہے اپنے سے ملا لیتا ہے۔ اور باقی سب کچھ رد کرتا ہے کیونکہ اس کی طبیعت اسی وقت بن چکی جس وقت اس کا نطفہ رحم میں ٹھہرا۔ اس کا ثبوت یہ ہے کہ لڑکوں کا جسم اور مزاج جتنا ماؤں سے مناسبت رکھتا ہے اتنا ہی باپوں سے بھی رکھتا ہے۔

پھر جس طرح صفتیں موروثی ہوتی ہیں اسی طرح عیب (گناہ) بھی موروثی ہوتے ہیں۔ اور نہ صرف بعض جسمانی مرض بلکہ مختلف بدیوں کے میلان بھی موروثی ہوتے ہیں۔ جس کے والدین میخوار یا شہوت پرست یا تند مزاج تھے اس سے ان بدیوں کے میلان ظاہر ہوں گے۔ پھر اگر وہ ان میلانوں کا بخوبی مقابلہ نہ کرے تو اس کے والدین سے بھی زیادہ اس میں زور پکڑیں گے۔ اور اگر ان کو ان کے سبب اس دنیا میں کچھ سزا نہیں بھی ملتی تو ان کی اولاد کو ضرور ملیں گی۔ اسی سبب سے خُدا نے توریت میں وہی کہا جو روز مرہ ہمارے سامنے بھی واقع ہوتا ہے کہ ”میں باپ اور داداؤں کی بدیوں کی سزا تیسری چوتھی پشت کی اولاد کو جو مجھ سے کینہ (حسد۔ عداوت) رکھتے ہیں دیتا ہوں“۔ اور مسیح نے اپنے ہم عصر یہودیوں سے فرمایا کہ ”ہابل کے خون سے لے کر جتنے بے قصوروں کا خون زمین پر بہا یا گیا سب اس قوم کے سر پر آئے گا۔ اور یہ بُرے میلان (خواہش) بھی کبھی کبھی بیٹے بیٹوں سے نہیں بلکہ پوتوں اور نواسوں سے ظاہر ہوتے ہیں۔

یہ تو ہر گز ہمارا مطلب نہیں ہے کہ مباشرت میں کچھ گناہ ہے یا وہ گناہ کا نتیجہ ہے۔ لیکن وہ علاقہ (تعلق) جو خُدا نے آدمی کی غیر فانی رُوح اور اس کے کثیف (ناپاک۔ گندہ) جسم کے درمیان رکھا ہے۔ اور جس میں ہر طرح گناہ کے حملوں سے خاص خطرہ ہے اس سے خاص کر مرد اور عورت کی صحبت میں زیادہ تر خطرہ ہے کیونکہ وہ رُوحوں کی محبت اور دو شخصوں کی جسمانی خواہش یہ دونوں اسی کام میں اور سب کاموں سے زیادہ ظہور میں آتی ہیں۔ اور اسی واسطے آدمی کی طبعی خرابی کے سبب اکثر رُوحانی محبت جسمانی خواہش سے مغلوب ہوتی ہے۔ بلکہ اس کی تابعدار اور گویا اس کا آئینہ (ہتھیار) ہو جاتی ہے۔ لیکن یہ خُدا کی مرضی نہیں تھی بلکہ اب بھی ممکن ہے۔ کہ مباشرت کا کام خاص رُوحانی اور نہایت ہی پاک کام ہو اور اس کے وسیلے سے اچھی صفتیں بچوں کو پہنچائی جائیں۔ مگر ہاں یہ ممکن نہیں ہے کہ کئی پشت تک والدین کے پاک ہونے سے رفتہ رفتہ یہ موروثی بُرا میلان بالکل دفع ہو جائے۔ کیونکہ کوئی شخص اس بُرے میلان سے بالکل دفع ہو جائے کیونکہ کوئی شخص اس بُرے میلان سے بالکل آزاد نہیں ہے۔ بلکہ اگر یہ مغلوب بھی ہو جائے تو بھی اس کا معدوم (ناہود۔ نیست کیا گیا) ہونا ممکن نہیں۔ پس ضرور ہے کہ آدمی اپنی نیکیوں کے ساتھ اپنا بُرا میلان (رجحان۔ خواہش) بھی اپنی اولاد کو پہنچائے گا۔ جب خُدا نے آدم اور حوا کو برکت دے کر کہا کہ پھلو اور بڑھو اس وقت وہ بیگانہ تھے۔ لیکن جب سے آدمی بگڑ گیا اس وقت سے بُرے میلان اسی مباشرت سے جو بے گناہی کے وقت مقرر ہوئی تھی پہچانے جاتے ہیں۔

اسی سبب سے ضرور تھا کہ مسیح جو بنی آدم میں شمار ہونے کے واسطے عورت سے پیدا ہونے والا تھا مرد کے مباشرت ہونے سے پیدا نہ ہو ورنہ خواہ مخواہ بُرے میلان اس سے ظاہر ہوتے۔ جب تک وہ مریم کے پیٹ میں رہا۔ اس کی صفتوں میں سے صرف وہی اپنے سے ملتا رہا جو اس سے مناسبت رکھتی تھیں۔

اس بُرے میلان کا اوّل سبب آدم اور حوا کا گناہ تھا جب تک انھوں نے ممنوع (منع کیا ہوا) میوہ نہیں کھا یا تھا اس وقت تک یہ بُرا میلان ان میں موجود نہ تھا۔ اس وقت آدمی کی ساری قوتیں اور خواہشیں ایک دوسرے سے میل رکھتی تھیں۔ اور جسمانی خواہشیں رُوحانی خواہشوں کی تابعداری کرتی تھیں۔ اور رُوحانی خواہشیں خُدا کی تابعدار کرتی تھیں۔ اور چونکہ رُوح میں کمال صحت تھی۔ اس واسطے ان کے بدن میں بھی ویسی ہی صحت تھی اور اگر آدمی کا حال اسی طرح رہتا تو نہ کبھی بیمار ہوتا اور نہ مرتا بلکہ آخر اس کا بدن مجلے ہو جاتا لیکن گناہ کے سبب یہ سب باتیں بدل گئیں اور وہ خرابی جو آدم اور حوا کے گناہ کے سبب مختلف قوموں اور خاندانوں اور افراد انسانی میں موجود ہے۔ اگرچہ جُدا جُدا ہے خاص کر اس بات سے ظاہر ہوتی ہے کہ جسم رُوح کے اختیار میں نہیں رہتا۔

یہ موروثی بُرا میلان مباشرت کے سبب بڑھ سکتا ہے اور اسی وجہ سے یہ دیکھا جاتا ہے کہ بعض قوم ساری کی ساری جسمانی خرابی میں پشت در پشت زیادہ تر پھنستی جاتی ہے۔ یہاں تک کہ تقریباً کل نیست (تباہ) ہو جاتی ہے۔ مگر ہاں اکثر ایسا ہوتا ہے کہ قوموں اور خاندانوں کے خاص بُرے میلان کبھی نہ کبھی دور ہو جاتے ہیں ورنہ تمام بنی آدم کی خرابی پشت در پشت زیادہ ہوتی جاتی۔ اور یہ تجربہ کے برخلاف ہے لیکن آدمیت کے سبب عام بُرے میلان جو آدم کے گناہ کے سبب ہوئے ہر ایک آدمی میں پائے جاتے ہیں۔

## اُنیسواں باب

### طبعی گنہگاری اور موروثی بُرا میلان

اوپر ہم دو باتیں ثابت کر چکے ہیں ایک تو یہ کہ آدمی میں گنہگاری طبعی ہے جو ابتدائے پیدائش سے اس میں موجود رہتی ہے۔ دوسرے یہ کہ آدمی میں بُرا میلان موروثی ہے۔ جس سے اس کے بہت سے نقصان ہوتے ہیں اور خاص کر یہ کہ جسم رُوح کی تابعداری میں نہیں رہتا۔ اب یہ کہنا باقی ہے کہ یہ دونوں باتیں ایک ہی نہیں ہیں کیونکہ طبعی گنہگاری رُوح کی خرابی ہے جو خود مختاری (آزادی) سے پیدا ہوئی۔ اور یہ بُرا میلان جسم یا نفس کی بد حالی ہے جو ہمارے اختیار سے نہیں ہوئی۔ اگرچہ ہم اب کم و بیش اس پر اختیار (قابو) رکھتے ہیں۔ غرض وہ فی الحقیقت گناہ ہے اور یہ اگرچہ آدم و حوا کے گناہ کے سبب ہو اور ان کے بعد والدین کے سبب بڑھ بھی سکتا ہے جیسا کہ ہم بیان چکے ہیں پھر بھی گناہ نہیں ہے بلکہ بد حالی ہے۔

آدمیوں کی رُوحوں کی پیدائش کی نسبت کلیسیاء میں مختلف رائیں پیش ہوئی ہیں۔ بعضوں نے تو یہ سمجھا ہے کہ خالی جسم ہی والدین سے پیدا ہوتا ہے۔ اور باقی سب کچھ خدا کی طرف سے نیا خلق ہوتا ہے۔ لیکن اس کے برخلاف یہ بات ہے کہ جیسا ہم اوپر کے باب میں کہہ چکے ہیں آدمیوں کی بہت سی صفیں اور عیب ان کے والدین یا خاندان یا قوم سے ملتے ہیں۔ اور اور بہت سی صفیں اور عیب تمام بنی آدم میں عام ہیں۔ اور بعضوں کی یہ رائے ہے کہ آدمی بالکل رُوح اور جسم سمیت صرف والدین سے پیدا ہوتا ہے اور خدا کی نئی خلقت کچھ نہیں ہوتی۔ لیکن اس کے برخلاف یہ بات ہے جیسا کہ ہم بہت دفعہ کہہ چکے ہیں کہ ہر رُوح واحد اور سب رُوحوں سے علیحدہ ہے اور یہی بات خدا کی صورت کی خاصیت ہے۔

اس امر کی نسبت درست عقیدہ یہی معلوم ہوتا ہے کہ رُوح مباشرت کے وقت خدا کی طرف سے خلق ہوتی ہے۔ اور والدین سے کچھ علاقہ نہیں رکھتی اور خالی جسم نہیں بلکہ نفس بھی یعنی وہ ان دیکھی چیز جو جسم کے ساتھ ہی رہتی ہے اور جس کے وسیلے سے جسم رُوح پر تاثیر (اثر) کرتا ہے جسم کے ساتھ والدین سے پیدا ہوتا ہے اس سے معلوم ہوتا ہے کہ وہ رُوحانی خرابی جو آدمی کا گناہ ہے اور جس کو کوئی آدمی دوسرے سے حاصل نہیں کر سکتا اس نفسانی بُرے میلان سے جو فی الحقیقت گناہ نہیں ہے۔ اور موروثی ہوتا ہے۔ بالکل علیحدہ ہے۔

اس عقیدے کے برخلاف دورائیں ہیں جنہیں نے کلیسیاء میں بہت رواج پایا ہے۔ یعنی بعضوں نے اور روحانی طبعی خرابی کو موروثی گناہ کہا ہے۔ اور بعضوں نے اس کو نہ موروثی ٹھہرایا ہے اور نہ گناہ یہ دونوں اس بات میں تو ہمارے ساتھ متفق ہیں۔ کہ جہاں فی الحقیقت گناہ ہے وہاں قصور واری بھی ہے اور اس واسطے پہلی رائے والوں نے تو یہ سمجھا ہے۔ کہ موروثی خرابی کے گناہ ہونے ہی سے اس کے سبب قصور واری بھی ہوگی اور دوسری رائے والوں نے یہ سمجھا ہے کہ اسی سبب سے کہ قصور واری موروثی نہیں ہو سکتی وہ روحانی طبعی خرابی گناہ نہیں ہوگی۔ پہلی رائے کے طرف دار خصوصاً گسٹین کے پیرو (پچھلے چلنے والے) ہیں۔ اور دوسری رائے کے طرف دار خصوصاً مینی کے پیرو ہیں اب ہم ان دونوں راؤں کا جواب دیتے ہیں۔

۱۔ اوگسٹینی لوگ یہ خیال کریں کہ ہم میں جو خرابی ہے ہم سے نہیں بلکہ دوسرے آدمی کے سبب ہوئی اس کے واسطے ہم قصور وار نہیں ٹھہر سکتے۔ اور اس واسطے جب کہ یہ خرابی ہمارے سب عملی گناہوں کا سبب ہے تو ہم اپنے کسی عملی گناہ کے لئے بھی بالکل قصور وار نہیں ٹھہریں گے۔ پس جب ہم اس طبعی گناہ کے سبب قصور وار نہیں ٹھہر سکتے تو یہ گناہ گناہ کیونکر رہے گا۔ لیکن وہ گناہ تو ہے جیسا کہ ہم ثابت کر چکے ہیں اور جب گناہ ہے تو اس کے ساتھ قصور واری بھی ہوگی مگر بات یہ ہے کہ وہ گناہ موروثی نہیں ہو سکتا۔

اس رائے کی ایک دلیل یہ پیش کی گئی ہے کہ بنی آدم ایک ہی جنس اور ایک ہی جماعت کے ہیں۔ اور ممکن نہیں کہ کوئی فرد بشر اور افراد سے الگ رہے۔ ہزاروں طرح سے ہر ایک کو بہت سے آدمیوں سے اثر پہنچتا ہے اور خصوصاً اپنے والدین اور بزرگوں سے۔ پس کیا تعجب ہے کہ گناہ بھی آدم سے اس کی ساری اولاد میں پھیلا ہوا ہے اگرچہ ہر ایک آدمی اپنے گناہ کو اپنا ہی سمجھتا ہے۔ اس کا جواب یہ ہے کہ اگر گناہ صرف ایک طرح کی بد حالی یا گویا بیماری ہوتی تو یہ دلیل مقبول ہو سکتی لیکن ہمارا سوال تو یہ ہے کہ کس طرح آدمی اپنے طبعی (قدرتی۔ خلقی) گناہ کے واسطے جواب دہ ہے؟ جہاں جواب دہی کا ذکر ہے وہاں جنس اور جماعت کا لحاظ کرنا بجا ہے کیونکہ جواب دہی کے واسطے فردیت اور شخصیت ضرور ہے اور وہی جواب دہ ٹھہر سکتا ہے جو اولاً خود مختار تھا۔

اس کے جواب میں بہت سے لوگوں نے یہ کہا ہے۔ کہ اگرچہ موروثی گناہ بغیر ہماری مرضی کے ہوا پھر بھی ہم اس کی مخالفت نہیں کرتے۔ بلکہ خوشی سے اس کی پیروی کرتے ہیں۔ اور اسی واسطے ہم اس کے سبب قصور وار ہیں۔ لیکن ہم یہ پوچھتے ہیں کہ اس کا کیا سبب ہے کہ ہم اس کی مخالفت نہیں کرتے؟ اس کا سبب یہی ہے کہ یہ بات ہماری طبیعت میں داخل ہو گئی ہے۔ گناہ غیر چیز نہیں معلوم ہوتا بلکہ ہماری طبیعت ہی میں بیٹھ گیا ہے۔ لیکن اگر ہم اسی سبب سے قصور وار ہیں کہ ہمارے افعال (کام) ہماری طبیعت کے مطابق ہوتے ہیں تو غیر بھی قصور وار ٹھہرائے گا اس واسطے کہ وہ اپنی طبیعت کے مطابق خونریزی کرتا ہے۔ ہاں البتہ اور آدمیوں سے اور خاص کر والدین وغیرہ سے گناہ کی طرف بہت میلان حاصل ہوتا ہے۔ لیکن اگر گناہ کا تمام میلان ان ہی سے حاصل ہوتا یعنی اگر آدمی شخص واحد نہ ہوتا بلکہ صرف کل آدمیت کا ایک حصہ ہوتا (یعنی انسان کی جزئی نہ ہوتا بلکہ جزو ہوتا) تو پھر ہر ایک کی جدا جدا عدالت کس طرح ہو سکتی؟ جو کچھ صرف اسی سبب سے ہر ایک شخص میں ہے کہ وہ بنی آدم میں شامل ہے۔ اس کے سبب قصور واری ممکن نہیں یعنی وہ فی الحقیقت گناہ نہیں ہو سکتا۔ اس کے جواب میں وہ لوگ کہتے ہیں کہ یہ محبت اور ہمدردی کا کام ہے کہ ہم اپنے تئیں سارے بنی آدم سے الگ نہیں بلکہ ان کے گناہ میں شریک سمجھیں لیکن کیا خدا کو بھی جو محبت سے پُر ہے چاہیے کہ اپنے تئیں آدمیوں کے گناہ میں شریک سمجھے؟ پس صرف اس واسطے ہم لوگوں کو ایسا سمجھنا مناسب ہے کہ ہم فی الحقیقت ویسے ہی ہیں۔ یعنی گنہگار ورنہ مناسب نہ ہوتا۔

اس رائے کی دوسری دلیل (گواہی) مقدس کتاب یعنی رومیوں کے خط ۵: ۱۲-۱۹ سے نکالی جاتی ہے۔ اس مقام سے یہ نتیجہ تو بے شک نکلتا ہے کہ کسی نہ کسی طرح وہ گناہ جو آدم کے سبب دُنیا میں داخل ہوا آدم ہی سے مسیح کے سوا تمام بنی آدم میں پھیل گیا ہے۔ لیکن رسول یہ نہیں کہتا کہ آدمیوں کا گناہ صرف آدم کے گناہ کا نتیجہ ہے۔ بعض لوگ یہ کہتے ہیں کہ جب اس مقام میں آدم اول اور آدم ثانی کا اور ان سے جو تاثیریں آدمیوں پر ہوئیں یا ہوتی ہیں ان کا آپس میں مقابلہ ہوا تو ضرور ہے کہ جس طرح راستبازی اور زندگی کی تاثیر صرف مسیح ہی سے ہوتی ہے اسی طرح گناہ اور موت کی تاثیر صرف آدم، اول ہی سے ہوئی ہے۔ لیکن یہ نتیجہ صحیح طور پر اس مقام سے نہیں نکلتا چنانچہ آدم اور مسیح کی تاثیروں میں اور بہت سے فرق ہیں۔ مثلاً یہ کہ آدم کی تاثیر تو خواہ مخواہ ہر ایک آدمی کو پہنچتی ہے لیکن مسیح کی تاثیر صرف قبول کرنے ہی سے حاصل ہے۔

۲- اوستینیائی لوگوں کے برخلاف آرمینی کے پیرو کہتے ہیں کہ جس وقت آدمی نیک و بد کی پہچان حاصل کر کے اپنی خود مختاری سے بدی کو پسند کرتا ہے اسی وقت سے وہ گنہگار ہوتا ہے۔ اور اسی وقت سے وہ روحانی طبعی خرابی جو اس میں موجود ہے۔ زور پکڑتی ہے پس آدمی اس خرابی کے سبب جو صرف میلان ہے قصور وار نہیں ہے۔ بلکہ صرف اس سبب سے قصور وار ہے۔ کہ وہ اس میلان کا پیرو (پیچھے چلنے والا) ہوتا ہے اور نیز اس کی پیروی کرنے سے جو کچھ نتیجہ پیدا ہوتا ہے۔ اس کے سبب سے بھی قصور وار ہے۔ لیکن یہ رائے کہ آدمی خود اس میلان کے سبب قصور وار نہیں ہے خاص کر افسیوں کے خط کے ۲: ۳ کے برخلاف ہے جہاں لکھا ہے کہ ہم اپنی طبیعت سے یا پیدائش سے غضب کے فرزند تھے۔ یعنی قصور وار تھے۔ اس کے سوا ہم بارہویں باب میں کہہ چکے ہیں کہ اگر ہم اس زندگی میں بے گناہی کی حالت سے ایک بار گناہ کرنا شروع کرتے تو یہ ضرور ہم کو یاد رہتا۔ اس سے پورے ہوتے ہیں یا نہیں۔

۱- اس رائے کا ایک مقصود (ارادہ کیا گیا) اس بات کا ثابت کرنا ہے کہ وہ خراب میلان (رحمان) جو ہم میں پیدا ہوتا ہے گناہ نہیں بلکہ دوسری چیز ہے۔ لیکن یہ ثابت نہیں ہو سکتا کیونکہ اس سے پہلے کہ لڑکے کے دل میں تمیز پیدا ہوتی ہے اس لڑکے سے بہت سے بُرے کام ہوتے ہیں جو اس میلان کے نتیجے ہیں گو کہ تمیز نہ ہونے کے سبب ہم اکثر انہیں گناہ نہیں کہتے۔ پس جب تمیز پیدا ہوتی ہے تو کیوں یہ سب بُرے کام غائب نہیں ہو جاتے بلکہ جوں کے توں اور زیادہ شدت سے بھی ظاہر ہوتے ہیں۔ اگر ہم ابتدائے پیدائش سے بے گناہ ہیں تو کس واسطے ہم پیچھے اس خرابی کے پابند ہوتے ہیں یہاں تک کہ جب پہلے پہل تمیز کے ساتھ کام کرنا شروع کرتے ہیں۔ اس وقت بھی کم و بیش اس کی قید میں پھنسے ہوئے ہوتے ہیں۔

پھر جب بالغ ہو جاتے ہیں تو بھی جلد بازی اور کمزوری کے سبب بہت سے گناہ ہوتے ہیں۔ البتہ یہ کسی قدر تو اس وجہ سے ہوتے ہیں کہ ہم نے پیشتر اپنی تمیز کی نہ سنی لیکن کسی قدر اس بُرے میلان سے بھی ہوتے ہیں جو ابتدائے پیدائش سے ہم میں ہے پس اگر اس بُرے میلان میں گناہ نہیں ہے تو ہم کیونکر جانیں کہ ایسے گناہوں کے واسطے ہم کس قدر قصور وار ہیں اور کس قدر بے قصور ہیں۔ ہمارا دل تو ہمیں ان کے سبب بالکل قصور وار ٹھہراتا ہے اور اگر ہم اپنے دلوں کی گواہی کو رد کریں تو بھی کسی طرح کا قانون نہیں ہے جس سے ہم یہ جان سکیں کہ کس کام کے لئے جواب دہ ہیں اور کس کے لئے نہیں کس فعل کی واسطے مغفرت (معافی۔ نجات) چاہیں اور کس کی واسطے نہ چاہیں۔

۲- اس رائے کا دوسرا مقصود اس بات کا ثابت کرنا ہے کہ اگرچہ ہر ایک آدمی جس میں تمیز ہو گنہگار ہے اور اس واسطے قصور وار بھی ہے پھر بھی ایک آدمی کی قصور واری اس کی خود مختاری پر موقوف (ٹھہرایا گیا) ہے لیکن یہ ثابت کرنا آرمینی کے پیروں کو مشکل ہے کیونکہ اگر لوگ اسی سبب سے گنہگار ہیں کہ

انہوں نے ہوشیار ہو کر گناہ کو پسند کیا تو یہ بڑے تعجب کی بات ہے کہ کروڑوں آدمی جو پہلے ہو گزرے ہیں ان میں سے ہر ایک نے جہاں تک ہم کو معلوم ہو سکتا ہے گناہ کو پسند کیا۔ اگر کہیں کہ اس بڑے میلان کے سبب نیکی کو پسند کرنا بہت ہی مشکل ہے تو اس کا مطلب یہ ہو گا۔ کہ ہم بالکل خود مختار نہیں ہیں اور اس واسطے بالکل قصور وار بھی نہیں ہیں اور اس طرح سے وہ قصور واری جس کے ثابت رکھنے کے واسطے یہ رائے نکالی گئی ہے ترک ہو جاتی ہے۔

## بیسواں باب

### شخص واحد میں گناہ کی ترقی

اب تک جو کچھ ثابت ہوا اس سے ہم دُبا ہی میں رہے۔ ایک دُبا تو یہ ہے۔

کہ ہمارا دل تو یہ گواہی دیتا ہے کہ ہم بالکل جواب دہ ہیں اور ہم جانتے ہیں کہ پوری جواب دہی کے واسطے پوری مختاری بھی ضرور ہے لیکن پھر اس پوری خود مختاری کا کوئی خاص وقت ہم کو معلوم نہیں ہوتا کیونکہ جب سے ہم اپنے حال سے واقف ہوئے اس وقت سے ہماری خود مختاری کسی کسی قدر ہمارے مزاج کے ساتھ مقید (قید ہونا) معلوم ہوتی ہے۔ اور دوسرا دُبا یہ ہے۔ کہ ہم کو اس بات کا تو پختہ ثبوت حاصل ہوا کہ ہم ابتدائے پیدائش سے بلکہ پیٹ میں پڑنے ہی سے لے کر گنہگار ہیں اور یہ گنہگاری نہ صرف بُرا میلان ہے بلکہ فی الحقیقت گنہگاری ہے یعنی اس کے سبب ہم قصور وار ہیں لیکن پھر یہ ہماری دریافت سے باہر ہے کہ کس طرح ہمارا حال ایسا ہو گیا کیونکہ وہ جبلی طبیعت جو والدین سے ہم کو حاصل ہوتی ہے۔ اس طبعی (قدرتی۔ خلقی) گنہگاری سے جُدا ہے۔ پس دونوں طرح سے ہمارے نکلنے کی راہ بند معلوم ہوتی ہے کیونکہ یہ شک نہ عقل سے دور ہوتا ہے اور نہ کتاب مقدس سے۔

پس راز مذکور کو اور اس امر کو کہ آدمی کس طرح سے گنہگار ہو گیا اس اُمید پر چھوڑ کر کہ شاید آئندہ دنیا میں وہ ہم پر کھولا جائے اب اسی بات پر غور کرتے ہیں کہ جب شخص واحد گنہگار ہو چکتا ہے تو گناہ اس میں کیسا ترقی پذیر ہوتا ہے۔ اگرچہ آدمی کی خود مختاری (آزادی) اس زندگی میں بالکل نہیں معلوم ہوتی مگر پھر بھی وہ موجود رہتی ہے۔ اگرچہ ہم اپنے تئیں گناہ سے آزاد نہیں کر سکتے بلکہ صرف مسیح ہی ہمیں اس سے آزاد کر سکتا ہے۔ پھر بھی ہمارے اختیار میں ہے کہ چاہیں تو اپنے گناہ کے زور کو گھٹائیں اور چاہیں اس کو بہت بڑھائیں۔

خُدا نے آدمی کا ایسا حال بنایا ہے کہ ایک گناہ کرنے سے دوسرا گناہ زیادہ آسانی کے ساتھ ہوتا ہے۔ ممکن نہیں ہے کہ ہم گناہ کر کے اتنے خود مختار رہیں جتنے گناہ کرنے سے پیشتر تھے۔ بلکہ ہماری خود مختاری کا فعل (کام) ہماری خود مختاری کو گھٹا دیتا ہے ہر ایک گناہ میں گویا ایک بڑا گہرا گڑھا ہوتا ہے۔ جس کو گنہگار اور گناہ کرنے سے بھر دینا چاہتا ہے۔ لیکن یہ غیر ممکن ہے کیونکہ وہ بے پایاں (بے اندازہ۔ بے حد) ہے۔ اس لئے جب کسی کے دل میں کسی خاص گناہ کے سبب توبہ پیدا ہوتی ہے۔ تو وہ نہ صرف اس گناہ کے بلکہ اپنے اور تمام حال سبب بھی اپنے تئیں قصور وار جانتا ہے۔ نکلامی چودھویں صدی کے ایک یونانی مصنف نے لکھا ہے۔ کہ گناہ پیدا ہوتا بھی ہے اور پیدا کرتا بھی ہے۔ اور اس سبب سے گناہ لا انتہا ہے کیونکہ عادت فعلوں کو پیدا کرتی ہے اور پھر فعلوں کے ہونے سے عادت زیادہ زور آور ہوتی ہے۔

بے شک کسی ایک گناہ کے کرنے سے ویسے ہی اور گناہ کا خیال آپ سے آپ دل میں پیدا ہوتا ہے۔ اور اس کی خواہش بھی زور پکڑتی ہے یہاں تک کہ ویسا گناہ دوبارہ نہ کرنا ناممکن تو نہیں ہے لیکن بہت مشکل ہے اور اسی طرح جوں جوں گناہ ہوتے جائیں گے ان سے رہائی دشوار (مشکل) ہوتی جائے گی۔

آدمی اس ترقی کے قاعدہ کا جیسا نیکی کرنے میں پابند ہے ویسا ہی گناہ کرنے میں بھی ہے جیسا کوئی نوزادہ آدمی دفعتاً کامل (مکمل) نہیں ہو سکتا۔ ویسے ہی کوئی گنہگار بھی ایک لخت (ایک دم) گناہ میں کمال نہیں پیدا کر سکتا۔

ہاں کبھی کبھی ایسا ہوا ہے کہ کسی نے مایوس ہو کر دیدہ و دانستہ (جان بوجھ کر) اپنے تئیں کسی سخت خرابی میں ڈال دیا لیکن وہ بھی اسی وقت گناہ میں پختہ نہیں ہو سکا اگرچہ ایسا ہونا چاہتا تھا۔

پھر دنیا کا بھی حال ایسا ہے کہ اکثر ایک گناہ کے سبب آدمی اور گناہوں میں پھنس جاتا ہے۔ مثلاً ایک جھوٹ کو اور بہت جھوٹ بولنے سے چھپانا ہوتا ہے۔ کبھی کبھی ایسا ہوتا ہے کہ ہم نے ابتداء میں تو صرف غفلت (لا پرواہی) سے کوئی کام کیا مگر بعد اس کے سبب ہمارا ایسا حال ہو گیا۔ کہ اپنے تئیں بڑے خطرہ اور نقصان سے بچانے کے لئے بہت بھاری گناہ کرنا پڑا۔ ہاں یہ ممکن ہے کہ آدمی اس ترقی کے ہر ایک درجہ سے الٹا پھرائے لیکن یہ صرف اسی طرح سے ہو سکتا ہے کہ آدمی اپنا سب کچھ بلکہ اپنی زندگی کو بھی کھودے تاکہ اسے خدا کے ہاتھ سے بھر پائے۔

گناہ کی ترقی کے خاص تین درجے معلوم ہوتے ہیں یعنی غفلت اور مخالفت کا علم یا غلامی کی واقفیت اور سخت دلی غفلت سے اکثر اپنی غلامی کی واقفیت پیدا ہوتی ہے یعنی آدمی یہ جان لیتا ہے۔ کہ میں گناہ کا غلام ہوں اور میرے دل کی خواہشوں میں مخالفت ہے اور اگر یہ واقفیت نجات کا وسیلہ نہیں ہوتی یعنی اگر آدمی اپنے تئیں غلام جان کر نجات دہندہ کو قبول نہیں کرتا تو اس کا نتیجہ سخت دلی ہوتی ہے۔

مقدس کتاب میں لکھا ہے کہ یہ سخت دلی خدا کی طرف سے ہوتی ہے۔ یعنی جب کوئی شخص گنہگار ہو چکتا ہے۔ وہ آخر کار خدا کی طرف سے سخت دل ہو جاتا ہے۔ اس کے دو معنی ہیں ایک یہ کہ جیسا اوپر ذکر ہوا خدا نے آدمیت میں ایسا قاعدہ ٹھہرایا ہے کہ اگر گناہ کی مخالفت نہیں ہوتی تو اس کی ترقی خواہ مخواہ ہوتی ہے۔ دوسرے یہ کہ دلی شریعت کے سوا خدا اپنا کلام الہام سے بنی آدم کے پاس بھیج دیتا ہے۔ اور آدمی کے دل کا یہ حال ہے کہ اگر خدا کے کلام کو قبول نہیں کرتا تو خواہ مخواہ زیادہ سخت ہو جاتا ہے۔ اس سبب سے جہاں جہاں یہ ذکر بائبل میں ہے کہ خدا نے کسی کو سخت کر دیا وہاں خواہ تو ریت ہو خواہ انجیل خدا کے خاص الہامی کلام کا بھی ذکر ہے۔ ممکن نہیں کہ کوئی خدا کا کلام رد کر کے اسی حالت میں رہے جس میں وہ پہلے تھا۔ کیونکہ غفلت سے خواہ مخواہ عداوت اور مخالفت پیدا ہوتی ہے۔ جب خدا کے کلام کی ایک کرن کسی پر پڑتی ہے۔

تو پھر اگر وہ وہاں سے ہٹ کر تاریکی میں آرام سے رہنا چاہے تو یہ کبھی ممکن نہ ہو گا۔ بلکہ وہ ضرور یہ چاہے گا کہ اس روشنی کو بھٹائے اور نیست (ختم) کرے۔ اس واسطے لکھا ہے کہ پہلے فرعون نے اپنا دل سخت کیا بعد اس کے خدا نے اس کو سخت کر دیا۔ اور پطرس<sup>1</sup> نے کہا ہے کہ جو مسیح پر ایمان نہ لانے سے اس چٹان پر ٹھوکر کھا کر گرتے ہیں۔ وہ اس کے لئے مقرر بھی ہوئے تھے۔

اوستین سے لے کر بہت سے معلموں کی یہ رائے ہوئی ہے۔ کہ خدا ایک گناہ کی سزا دوسرے گناہ سے دیتا ہے۔ یہ کہنا تو گناہ کے خاصہ سے انکار کرنا ہے۔ کہ وہ آدمی کی خود مختاری سے ہوتا ہے۔ لیکن چونکہ گناہ کی ترقی اور غلامی میں بڑا دکھ اور بڑی پریشانی ہوتی ہے اس واسطے ہم کہہ سکتے ہیں۔ کہ یہ دکھ اور پریشانی نہ صرف ان ہی گناہوں کی سزا ہے جن کے سبب یہ پیدا ہوتی ہے بلکہ ان گناہوں کی بھی جن سے وہ گناہ پیدا ہوئے یعنی گناہ تو گناہ کی سزا نہیں ہے مگر ایک گناہ کا دکھ دوسرا گناہ کرنے کی سزا ہو سکتی ہے۔

لیکن ان سب باتوں کے علاوہ مسیح نے ایک گناہ کو ناقابلِ عفو (معافی) کہا ہے۔ اور یوحنا نے اس کو مہلک (خطرناک) گناہ کہا ہے۔ مسیح نے تو اس گناہ کا یہ بیان کیا ہے۔ کہ وہ روح القدس کی نسبت کفر کہتا ہے۔ لیکن اس کا یہ مطلب نہیں ہے کہ اگر کوئی صرف منہ سے کفر کے الفاظ نکالے تو یہ ناقابلِ عفو گناہ ہو گا۔ بلکہ یہ گناہ صرف اسی حال میں ہو سکتا ہے جس آدمی نے گناہ میں خوب ترقی کی ہو بلکہ اس ترقی کو حد تک پہنچا دیا ہو۔ مگر یہ کس کس کا حال ہو سکتا ہے؟ اسی کا جس نے خدا کی ساری شریعت اور نجات کی خبر اور اور جو کچھ خدا نے بنی آدم پر روشن کیا اس کو بخوبی اور کمال صفائی کے ساتھ جان کر دیدہ و دانستہ (جان بوجھ کر) رد کیا ہو۔ روح القدس کی نسبت کفر نہ صرف سب سے بڑا گناہ ہے بلکہ سب سے زیادہ روحانی گناہ ہے۔ جو غفلت کی نیند میں پڑا ہے اس سے یہ گناہ نہیں ہو سکتا۔ اس گناہ کا خاصہ کچھ جسمانی خواہشوں کی طرف میلان نہیں ہے۔ بلکہ خدا اور جو باتیں اس سے متعلق ہیں ان کی عداوت (دشمنی) ہے اور اس عداوت ہی کئے سبب کفر منہ سے نکلتا ہے اس کا سبب محض خود غرضی ہے۔ جس سے آدمی بالکل خود مختار یعنی خدا سے آزاد ہونا چاہتا ہے اور جب خدا ایسی خود مختاری سے منع کرتا ہے تو اسی سبب سے آدمی اس سے کینہ (دشمنی) رکھتا ہے اور اگر خدا کو اٹھا دینا اس کے امکان میں ہوتا تو اٹھا دیتا مگر چونکہ یہ ناممکن ہے اس لئے اس کو بُرا کہہ کر ایک طرف کی تسلی حاصل کرتا ہے۔ پولوس نے دجال (مخالفِ مسیح) کا بھی یہی گناہ بیان کیا ہے کہ وہ ان سب باتوں کی مخالفت کرے گا۔ جو خدا سے متعلق ہیں اور خدا کی جگہ وہ آپ خدا بن بیٹھے گا۔ اور اسی سبب سے وہ ابنِ ہلاکت کہلاتا ہے یعنی اس کا گناہ ناقابلِ عفو (معافی) ہے اس حال میں اور عام سخت دلی میں یہ فرق ہے کہ عام سخت دلی تو عموماً خدا کے کسی حال میں اور عام سخت دلی میں یہ فرق ہے کہ عام سخت دلی تو عموماً خدا کے کسی الہامی کلام کے سننے سے ہو سکتی ہے۔ مگر اس کا خاص کرانجیل ہی میں ذکر ہے۔ کیونکہ یہ فقط انہی کا حال ہو سکتا ہے۔ جو خدا کے سب سے بڑے مکاشفہ کے قائل ہو چکے ہیں یہ ضرور نہیں ہے کہ وہ نوزادہ ہوئے ہوں اور نجات کا مزہ چکھ چکے ہوں جیسا کہ عبرانیوں کے خط کے ۶: ۳-۶ اور ۱۰: ۲۶-۳۱ سے معلوم ہوتا ہے کہ مسیحیوں کا بھی حال ہو سکتا ہے۔ بلکہ صرف یہی کافی ہے کہ وہ اپنی عقل سے انجیل کے بخوبی قائل ہو چکے ہوں اور ان کے دلوں میں بھی اس کی تاثیر ہو چکی ہو۔ چنانچہ جن فریسیوں سے مسیح نے کہا کہ یہ گناہ ناقابلِ عفو ہے۔ وہ نہ تو مسیحی تھے اور نہ یقیناً ہونے والے تھے۔

1- پطرس کے پہلے خط کے ۲: ۸، ۷ کو دیکھو۔

صاف ظاہر ہے کہ یہ گناہ اسی واسطے ناقابلِ عفو ہے کہ اس سے توبہ کا امکان جاتا رہتا ہے۔ اور یہ سمجھنا چاہیے کہ اگر اس گناہ سے توبہ کی جاتی تو بھی اس کی مغفرت (معافی) نہ ہوتی۔

لیکن اگر کوئی گناہ قابلِ عفو ہے تو گناہ غیر فانی ہے اور اس سے جو خلقت میں فساد ہے وہ کبھی نہیں مٹے گا بلکہ ابد الابد تک رہے گا۔ یہ عقیدہ بہت سے لوگوں کو بڑا سخت معلوم ہوتا ہے۔ اور اتنا ہم بھی مانتے ہیں کہ حیرانی کا باعث ہے لیکن پھر بھی اسے سچ ماننا ضرور ہے۔ یہ تو ہم بھی ٹھیک نہیں کہہ سکتے کہ خدا کا مقصد کیا ہے؟ اور کس طرح ساری مخلوقات کے کمال بغیر خدا کی مرضی پوری ہو سکے گی۔ لیکن ہم یہ جانتے ہیں کہ خدا کا مقصد ضرور پورا ہو گا۔ اور خدا اپنی غیر متناہی (جس کی انتہا نہ ہو) حکمت سے اس مقصد کو پہنچ سکتا ہے سزا کا خاصہ یہ ہے۔ کہ بدی مغلوب ہو جائے اگرچہ نیست نہ ہوئی ہو اور بد کار اپنی بدی کا پھل حاصل کرتا ہے اور اپنی بدی دوسروں کو پہنچانے نہ پائے۔ خدا کی خلقت کامل تو ہو جائے گی۔ لیکن ہم یہ نہیں جانتے کہ اس کاملیت میں کون کون شریک ہو گا۔ کیونکہ یہ آدمی کی خود مختاری پر موقوف ہے۔ اس پر لوگ یہ کہتے ہیں۔ کہ یہ خدا کی محبت کے برخلاف ہے کہ کوئی شخص ابد الابد تک عذاب میں پڑا رہے۔ لیکن محبت کے لئے کیا چیز لازم ہے؟ محبت کے واسطے طرفین (دونوں طرف کے لوگ) کی آزادی ضرور ہے کیونکہ محبت میں زور نہیں ہے۔ اور نہ وہ جبراً اپنا کام کر سکتی ہے۔ صاف ظاہر ہے کہ بہت سے لوگ اس زندگی میں خدا کی محبت کو رد کرتے ہیں پس آئندہ دنیا میں بلکہ ہمیشہ کے لئے ایسا کرنا ان کے واسطے کیونکہ غیر ممکن ہو گا۔ اگر خدا کسی کو ابدی عذاب سے خواہ مخواہ بچانے والا ہے تو کیوں اس زندگی میں بھی گنہگار کو جبراً نیک نہیں کرتا۔ اس طرح سے ہم ابدی عذاب کا امکان تو عقل سے ثابت کر سکتے ہیں۔ لیکن یہ بات صرف خدا کلام ہی سے جانتے ہیں کہ فی الحقیقت کسی کا ایسا حال ہو گا۔ خدا کی بادشاہت کامل ہو جائے گی۔ اور اسی سبب سے گنہگاروں کا اس بادشاہت میں رہنا نہ ضرور اور نہ ممکن ہو گا۔ جیسا ہم کہہ چکے ہیں کہ نیکی خود مختاری سے لے رفتہ رفتہ حقیقی آزادی تک پہنچتی ہے۔ جس میں گناہ کرنا پھر غیر ممکن ہوتا ہے اسی طرح بدی بھی اسی خود مختاری سے رفتہ رفتہ ترقی کر کے ایسے حال تک پہنچتی ہے کہ نیکی کرنی پھر غیر ممکن ہو جاتی ہے۔ یہی وہ آگ ہے جو کبھی بجھتی نہیں اور وہ کیرا ہے جو کبھی مرتا نہیں یعنی ابد تک خدا سے کینہ (دشمنی) رکھنا اور پھر بھی خواہ مخواہ اس کے اختیار کا اقرار کرتے رہنا۔

اس وقت صادق لوگ آفتاب کی طرح اپنے باپ کی بادشاہت میں چمکیں گے۔ ابھی تو ان کی حقیقی آزادی فقط مسیح ہی میں ہے۔ وہ اسے اپنے میں نہیں رکھتے لیکن اس وقت جو کچھ اب ان کا مسیح میں ہے۔ وہ اپنے میں بھی رکھیں گے۔ اور گناہ کا نام و نشان تک باقی نہ رہے گا۔ آمین

تمت

1- مرقس ۹: ۳۸ کو دیکھو۔ ۲- متی کے ۲۳: ۱۳ کو دیکھو۔